

క్రిస్టస్
వాచ్‌నైట్, న్యూఇయర్
(మానవ మేథస్సుకందని దేవుని సంకల్పం)

డా॥ బి. జాన్



ఇనిస్టిట్యూట్ ఆఫ్ బైబిల్ టెక్నాలజీ
హైదరాబాద్, ఆంధ్రప్రదేశ్, ఇండియా
www.bibletechnology.net

CHRISTMAS, WATCH NIGHT, NEWYEAR

*No part of our publications may be re printed
without our written permission*

మొదటి ముద్రణ : నవంబర్ 2011

ప్రతులు : 1000

వెల : 60.00

రచయిత : డా॥ బొంకూరి జాన్, Director & Evangelist

INSTITUTE OF BIBLE TECHNOLOGY HYD

"TEMPLES OF GOD MEET HERE" CHURCH

#06-264/13/1/5H, Road No. 3

HAL / Raghavendra Colony, Suchitra Bus Stop to Quthbullapur Road,

Quthbullapur GHMC, Hyd - 500 067, India,

Ph : 040-20000700 Cell : 9440142887

e-mail : bibletechnology@gmail.com visit us : www.bibletechnology.net

©సర్వహక్కులు రచయితవి

Designed & Printed at :

Themes @ 9666000772

For Copies :

Institute of Bible Technology - Hyderabad


Bro. J. RAVI, Admn. Officer - IBT,

H.No. 7-1-38/1/33, BJR Nagar, Ameerpet, Hyd-16

Cell : 9440792192, 9676744233

RK. Evangelical Marketing


Bro. J. Raju : 9704692533



అంకితం

మనుషులు కల్పించిన
 పారంపర్యచారములను గైకొనక దేవుని
 ఆజ్ఞానుసారంగా వాటిని ఖండించి,
 అజ్ఞానముగాను, అక్రమముతోను
 అనాలోచితంగా దేవునిని స్తుతిస్తున్నామనే
 వారి మనో నేత్రములను వాక్యంతో వెలిగించి,
 వెలుగులోనికి వచ్చామని చెబుతూనే చీకటిలో
 నడుస్తున్న (అ)విశ్వాసులందరికి,
 జీవవాక్యమును చేతపట్టుకొని జ్యోతివలె
 ప్రకాశించే క్రీస్తు శిష్యులందరికి ప్రేమతో ఈ
 చిన్న పుస్తకాన్ని అంకితమిస్తున్నాను
 మీ

డా॥ బొంకూరి జాన్



విషయసూచిక

1. 'క్రీస్మస్'	8
• క్రీస్మస్ నాడు క్రీస్తును ఎవరైనా ఆరాధించారా?	19
• క్రీస్తు భూమి మీద పుట్టాడా?	23
• క్రీస్తు పశువుల పాకలో పుట్టాడా?!	24
• క్రీస్తు ఎప్పుడు పుట్టాడు?	33
• క్రీస్మస్ - క్రీస్తు మొదటి రాకడ!	48
2. వాచ్మెట్ - వాగ్దానాలు	55
• వాగ్దానాలు ఎవరివి?	63
• క్రొత్తభూమి - క్రొత్త ఆకాశము	69
3. కొత్త సంవత్సరంలో కొత్తదనం ఉందా?	79
• దేవుని సృష్టిలో నూతనమైనది?!	94
• దేవుని పిల్లలకు ప్రతిరోజు పండుగ	101
• బైబిల్ (యూదుల) కాలమానం / క్యాలెండరు	105
• కొత్త సంవత్సరం చాలా పాతది!	110
• చరిత్రలో మాయమైన 10 రోజులు!	110
• నెలరాజులు	112



ముందుమాట

|మా నవ జాతిని బాగుచేయడానికి లోకానికి వచ్చిన దేవుని ప్రియ కుమారుడైన క్రీస్తు నామంలో మీ అందరికీ వందనాలు. దేవుని రాజ్యసువార్తలో భాగంగా మీ అందరితో ఈ రీతిగా పరిచయం నాకెంతో ఆనందదాయకం.

డా॥ బి. జాన్ గారి కలము నుండి వెలువడిన ఈ పుస్తకం చాలా అమూల్యంగా నాకనిపించింది. వాక్యానుసారంగా జీవించని క్రైస్తవులనేకమందికి ఇదొక గొడ్డలిపెట్టు వంటిది. దీనిలో ఎవరూ చెప్పడానికి, చర్చించడానికి కూడా సాహసం చేయనటువంటి అనేక విషయాలను జాన్ గారు ప్రస్తావించారు. పౌలుగారు గలతీ 4:10లో వివరించినట్లు మనము పండుగలని క్రీస్మస్, న్యూఇయర్, కేరల్స్ లలో సంబరపడి పోయి గ్రంథ వాగ్దానములన్నీ మనకు దేవుడు యిస్తే ఒకదాన్ని పట్టుకొని అదీ కూడా కాలం చెల్లిన (వేరొక సందర్భములో పలికిన మాట) వాటిని పట్టుకొని వ్రేలాడి, వాగ్దానం నెరవేరలేదని, నెరవేరిందని దేవునిపైనే నింద మోపుతున్నారు. ఇదెంత అన్యాయం? నా ఉద్దేశ్యం ప్రకారం మనిషి చేయవలసింది కనీస ధర్మం చేసి దేవునిని అడిగితే బాగుంటుంది. అంతే కాని ఒక్క వాగ్దానం పట్టుకొని సంవత్సరమంతా సమయాన్ని వృధా చేసుకోకూడదు.

సాతాను వాక్యరూపంలోనే ప్రభువును శోధించినట్లుగా ఈరోజుల్లో అనేకులను శోధిస్తుంది. తెలియని మాయలో వారు పడిపోతున్నారు. ఇటువంటి తరుణంలో వారి అంధత్వాన్ని చేధించడానికి, సత్యవాక్యాన్ని సరిగా విభజించి ఉపదేశించి, హృదయాల్ని కదిలించే వాస్తవిక ప్రతిరూపాన్ని డా॥ బి.జాన్ గారు ఇస్తున్నారు. ఆచార క్రైస్తవ్యము నుండి ఆచరణ క్రైస్తవులుగా తీర్చిదిద్ది కనువిప్పును కలిగించాలనే వారి నిజమైన “క్రైస్తవులకే సువార్త” అను తృప్తి చాలా గొప్పది.

ఎన్నో క్రొత్త, సంచలనాత్మక సంగతులను తన రచనల ద్వారా అందించిన ఘనత వారిదే. ఈ చిరు గ్రంథం కూడా అనేకమంది మనో నేత్రాలను తెరవాలని ఆకాంక్షిస్తూ చదువుతున్న మీరంతా మేలు పొందాలని కోరుకుంటూ.....

దైవరాజ్యసువార్త పరిచర్యలో మీ సహోదరుడు

జి. సుందరరావు, రైల్వే ఆడిటర్ (రిటైర్డ్), విజయవాడ

నామాట



|జీ వముగల దేవుని సంఘములో అనగా నూతన యెరూషలేములో కాపురముంటున్న నాతోటి సోదర, సోదరీమణులందరికీ, ప్రత్యేకముగా దైవజనులుగా పిలువబడుతూ, సహోదరప్రేమ గలిగిన సంఘపు దూతలందరికీ ప్రభువైన యేసుక్రీస్తు నామంలో వందనములు, శుభములు.

కొన్ని పదులు, వందల సంవత్సరాలుగా సార్వత్రిక సంఘములో పాతుకుపోయిన మానవ కల్పిత పద్ధతులను, దైవారాధన ముసుగులో మనతో చేయిస్తున్నాడు మన విరోధియైన సాతాను. సాతాను తంత్రములను తెలియని అనేకులు వాక్యములో ఉన్నవి గదా అని ఇశ్రాయేలీయుల పండుగలు, వాక్యములో ఉన్నా లేకున్నా ఏది చేసినా దేవునినే ఆరాధిస్తున్నాము అనే భ్రమలో ఈ పండుగలను భక్తి శ్రద్ధలతో చేస్తున్నారు. పనికిమాలిన ఈ పండుగల వల్ల కుటుంబములో, సంఘములో, సమాజములో అనేకమైన విభేదాలు పుట్టి, అల్లకల్లోలాలకు కారణమవుతున్న సంగతిని గ్రహించడంలేదు.

వాక్యాన్ని గ్రహించి, వాక్యక్రారం ప్రవర్తించి అన్ని సంఘాలలో వాక్యములో అనగా క్రీస్తు బోధ - సిద్ధాంతాల విషయంలో ఐక్యంగాలేని క్రైస్తవులు బైబిల్ లోలేని క్రీస్తు ఆరాధన అనగా క్రీస్మస్ పండుగ విషయంలో మాత్రము సంవత్సరానికి ఒక్కసారి ఐక్యమై, ఐక్య క్రీస్మస్ జరుపుతున్నారు. డబ్బులున్న వారి సంగతేమో గాని అవి లేని నిరుపేదలు అప్పుచేసినా ఈ పండుగలు చేసి ఆ తర్వాత తిరిగి ఆ పండుగ మళ్ళీ వచ్చేంత వరకు దానిని తీర్చలేక చితికి

పోతున్నారన్న సంగతిని మరచిపోకూడదు. ఈ మధ్య పరువుకోసం, తమ పరపతిని, పెంచుకోవడం కోసం ప్రతి చిన్నదానికి పండుగచేసి ప్రతి వ్యక్తిని సంతృప్తి పరచడానికి ప్రయత్నిస్తున్నామే గాని, పరమ తండ్రి చిత్తాన్ని మాత్రం జరిగించుటలేదు.

సాతాను దైవారాధన ముసుగులో కట్టిన దుర్గములను, వాక్యమనే ఖడ్గముతో చీల్చి చెండాడి, కూకటి వేళ్ళతో సహా పెకలించి, నాతరము వారిలో కొందరినైనా అగ్నిలోనుండి లాగి రక్షించడానికి చేసిన చిన్న ప్రయత్నమే ఈ పుస్తకం. ఇందులోని ప్రతి పేజి, ప్రతి పేరా, ప్రతి లైనులో ఎక్కడైనా వాక్యానికి విరుద్ధంగా ఉంటే నాతో మాట్లాడి నన్ను సరిచేయగలరని హృదయపూర్వకంగా మనవి చేయుచున్నాను. అచ్చు తప్పులున్నా సరిచేసుకొని చదివి, ఆ తర్వాత తెలియజేస్తే మలి-ముద్రణలో వాటిని సరిచేయగలను. నేననుకున్నదే రైటు, మాబోధకుడిదే రైటు, మా సంఘమే ఎత్తబడుతుందనే మూర్ఖులతో గాక, దేవుడనుకున్నది, బైబిల్లో ఉన్నదే రైటు అనుకొనే వారితో కలిసి పనిచేయడానికి నేనెల్లప్పుడూ సిద్ధమే.

ఈ పుస్తక ముద్రణకోసం ఆర్థికంగా, హార్థికంగా సహకరించిన నా ఆత్మీయ చెల్లికి వారి కుటుంబానికి నా హృదయపూర్వక వందనాలు మరియు ఇందులోని అంశాలతో సార్వత్రిక సంఘములోని అన్ని సంఘముల మనో నేత్రములను వెలిగించే వారికి నేనెల్లప్పుడూ ఋణుణ్ణుడనే. నా సువార్త దండయాత్రలో అనగా సిలువ వేయబడిన క్రీస్తును మాత్రమే ప్రకటిస్తున్న నాతోటి జతపనివారికి, నాకు తెలిసిన మరియు నేను తెలిసిన వారందరికి, మా బైబిల్ కాలేజి విద్యార్థిని, విద్యార్థులకు, ప్రిన్సిపల్స్కు, సువార్తికులకందరికి నా హృదయపూర్వక వందనాలు. పుస్తక ముద్రణలో సహకరించిన సహోదరుడు బి. పూర్ణ చంద్రరావు (ఫీమ్), విజయవాడకు, ఈ పుస్తకాన్ని ప్రజలకందిస్తున్న క్రైస్తవ పుస్తక శాలల వారందరికి నా ప్రత్యేక వందనాలు.

కాలం చెల్లిన వాక్యమనే మందును వాడి మృత్యుమాలిగలో మూల్గుతున్న వారికి కావలసినటువంటి సిలువ వేయబడిన క్రీస్తు బోధ అనే కాలపరిమితి లేని వాక్యపు మందుతో పునరుజ్జీవింప చేయాలనే తపనతో ముందు ముందు రాబోతున్న రచనలకోసం, ప్రార్థించమని కోరుతూ...

ప్రపంచ క్రైస్తవులారా వాక్యం కోసం ఏకంకండి

అని ఎలుగెత్తి కేక వేస్తున్న దేవుని బూర

మీ బొంకూరి జాన్



CHRISTMAS



ఆధునిక మానవ జ్ఞానానికందని
క్రీస్తు జన్మదినారాధన?!

‘క్రిస్మస్’

నేటి ఆధునిక యుగంలోని నవనాగరిక ప్రజలలోని అత్యధికమైన జనాంగం భక్తి శ్రద్ధలతో, అమితానందంతో సకుటుంబ సపరివార సమేతముగాను సమాజంలోని సకల జనులతోనూ జరుపుకొనే చాలా గొప్ప పండుగ క్రీస్మస్. నేటి ప్రపంచ జనాభాలో అత్యధికులు క్రైస్తవులు (సుమారు 350 కోట్లు)గా పిలువబడుతున్నారు. భారతదేశంలో క్రైస్తవులు అధికారిక లెక్కల ప్రకారం తక్కువ శాతంగా కనపడ్డా, ఆత్మీయంగా చూస్తే అధికారం చెలాయిస్తూ మెజారిటీగా భ్రమపడుతున్న వారికన్నా ఎక్కువ శాతంగానే ఉన్నారు. అయితే క్రైస్తవులను, క్రైస్తవేతరులను ఎవ్వరినైనా ఈ క్రీస్మస్ పండుగ యొక్క గొప్పదనం గూర్చి, అది ఎందుకు చేస్తున్నారు అని అడిగితే, అందరూ ముక్త కంఠంతో క్రీస్తు జన్మదినం అని టక్కున చెబుతారు. డిసెంబరు నెల సమీపిస్తుందనగానే ప్రపంచంలోని చర్చిలన్నీ సకల హంగులతో, రకరకాల రంగుల అలంకరణలతో ముస్తాబవుతాయి. క్రైస్తవులలోని 95% మంది ముఖాలలో చెప్పలేనటువంటి ఉద్వేగంతో, లేదా టెన్షన్

లాంటిది కొట్టొచ్చినట్లు కనబడుతుంది. డిసెంబరు 25వ తేది ఎప్పుడొస్తుందా అని వేయి కళ్ళతో లేదా ఒళ్ళంతా కళ్ళు చేసుకొని క్షణమొక యుగంలా గడుపుతారు. దీనిని మాటల్లో వర్ణించలేము, అది అనుభవించిన వారికే అందులోని ఆనందం లేక రుచి తెలుస్తుందని చెప్పగలము.

క్రీస్తు జన్మదినం డిసెంబర్ 25 అనుకొని ఆ తేదీన పుట్టిన వారందరూ ఎంతో గర్వంగా, ఆనందంగా, అది అద్భుతంగా భావిస్తూ తమ పుట్టినరోజు అందరికీ తెలియపరుస్తున్నారు. మరియు ఈ పండుగ రోజుల్లో చనిపోయినవారు కూడా సరాసరి స్వర్గానికి / పరలోకానికి వెళుతారనే నమ్మకంతో ఉన్నారు. పుట్టడానికి ముహూర్తం చూసినట్లే చావడానికి ముహూర్తం చూడటాన్ని ఆలోచించాలి. అయితే ఈ లోకంలో ప్రతి చిన్న పనిని చేయడానికి, బాగా ఆలోచించి, మరియు కారణాన్ని దాని ఫలితాన్ని ఆశించే ఈ మనుషులు. ఇంత గొప్ప సంబరమును గూర్చి కొంతైనా ఆలోచిస్తున్నారా? అని నేను ఆలోచించాను. ఎందుకంటే మనుషులందరి బ్రతుకు పుస్తకం, క్రీస్తు దేవుని కుమారుడని విశ్వసించిన వారందరికీ జీవ గ్రంథంగా చెప్పబడిన పరిశుద్ధ గ్రంథమైన బైబిల్లోని సిలువ వేయబడిన క్రీస్తు బోధలోని కొన్ని వచనాలు లేదా ఆజ్ఞలు నన్నీ ఆలోచనకు పురికొల్పాయి.

“మరియు ఆయన (యేసు) మీరేమి వినుచున్నారో జాగ్రత్తగా చూచుకొనుడి. మీరెట్టి కొలతతో కొలుతురో మీకును అట్టి కొలతతోనే కొలువబడును” (మార్కు 4:24). మీరు విశ్వాసము గలవారిగా యున్నారో లేదో మిమ్మును మీరే శోధించుకొని చూచుకొనుడి. మీరు భ్రష్టులు కాని యెడల యేసుక్రీస్తు (వాక్యము) మీలో ఉన్నాడని మిమ్మును గూర్చి మీరే యెరుగరా” (2కొరింథీ 13:5).

ఇలా క్రీస్తు మాటలు లేదా ఆజ్ఞల ప్రకారంగా బైబిల్ను పరిశోధించి, పరిశీలించి చదివినప్పుడు నాకు ఆశ్చర్యమేసింది. ప్రపంచంలోని వింతలన్నిటికన్నా విచిత్రమైన వింత ఏమిటంటే జీవవాక్యమైన దేవుని

గ్రంథంలో దేవుడుగాని, దేవుని కుమారుడుగాని, దేవుని ఆత్మ అయిన పరిశుద్ధాత్ముడు గాని క్రీస్తు జన్మదినాన్ని గాని, దానిని క్రీస్తు అనే పండుగగా కాని జరుపుకొమ్మన్న ఒక్క ఆధారం లభించలేదు. అంటే ఏ ఆధారం (దినము, నెల, సం॥) లేకుండా జరుపుకొనే గొప్ప పండుగే ఈ క్రీస్తు అని నిస్సందేహంగా చెప్పగలిగే ధైర్యాన్నిచ్చింది కూడా నాకు ప్రభువే, రక్షకుడైన క్రీస్తే సుమా! పైగా ఈక్రీస్ట్ అనగా క్రీస్తు జన్మదినం గాని ఎవరి జన్మదినం గాని పండుగలానో, మామూలుగానో జరుపకూడదనే అర్థమిచ్చే వాక్యం కనబడగానే ఇంకా భయం వేసింది. మీరు కూడా ఒకసారి మీ చేతిలో ఉన్న బైబిల్ తెరిచి చూడండి. క్రీస్తుకు మూలపురుషుడైన దావీదు కుమారుడుగా ఆయన సింహాసనాన్ని అధిష్టించిన మహాజ్ఞానియైన సాలోమోను మహారాజు వ్రాసిన ‘ప్రసంగి’ గ్రంథాన్ని చదువుదాం. జాగ్రత్తగా ఆలోచించి గ్రహించుదాం.

“సుగంధ తైలము కంటే మంచిపేరు మేలు. ఒకని జన్మదినము కంటే మరణ దినమే మేలు” (ప్రసంగి 7:1,2).

ఇక్కడ వ్రాయబడిన ఆ ఒకడు యేసు క్రీస్తు మాత్రమేనని ఆత్మతో నడిపింపబడినవారు సుళువుగా గ్రహించగలరు. ఎందుకంటే ఆయన జన్మదినం కన్నా, ఆయన మరణదినము రోజున ప్రపంచమానవాళికి “మేలు” ఎంతగానో జరిగింది. ఎంతగా అనగా ఈలోకంలో ఎవ్వరూ ఇవ్వలేని రక్షణానందాన్ని, పాపక్షమాపణను, నిత్యజీవాన్ని, జీవజలమనే వాక్యాన్ని సర్వలోకంలోని జనమంతా ఉచితంగా పొందిన రోజు అది. అది యెహోవా జగత్తు పునాది వేయబడక ముందే ఏర్పాటు చేసిన దినమని, ఆరోజు ఆనందించి ఉత్సాహించమని, అదే క్రీస్తు ప్రభువు సిలువలో మరణించిన దినమని కీర్తన 118:22-24లో దావీదు గారే వ్రాసి, మనకు మేలు దొరుకుతుంది గనుక దాని యందు ఉత్సాహించి, ఆనందించమన్నాడు (ఈ విషయం పూర్తి వివరణతో “యెహోవా ఏర్పాటు చేసిన దినం” అనే పుస్తకములో వివరించాను. దానిని చదివి దేవుని జ్ఞానాన్ని గ్రహించగలరు).

ఈ తండ్రి కొడుకులిద్దరు కలిసి ఇచ్చిన సాక్ష్యాలను (వాక్యాలను) బట్టి క్రీస్తు జన్మదినము జరుపకూడదనే విషయం అర్థమగుచున్నది.

ఇంతకన్నా ఎక్కువ ఆధారాలు బైబిల్లో చూడబోతున్నాము. అయినా ఒక విషయంపై ఒక్క వాక్యం చెప్పినా ఎంత విలువ ఉందో, బైబిల్లో అనేక వాక్యాలు చెప్పినా అంతే విలువ ఉంటుందని గ్రహించాలి. ఎందుకంటే దేవుని వాక్యంలో (బైబిల్లో) ఒక పొల్లయినను, నున్నా అయినను అది నెరవేరు వరకు వ్యర్థమయినదిగాదని ఆ వాక్యమైన క్రీస్తు యేసు సాక్ష్యమిచ్చాడు (మత్తయి 5:17,18) గనుక వాక్యాధారం లేని ఈ గొప్ప పండుగను ప్రాశ్నాత్మ దేశాలలో అనగా విదేశాలలో ముఖ్యంగా క్రైస్తవ దేశాలుగా చెప్పబడుతున్నవాటిలోని ప్రజలు ఒక నెల ప్రిపరేషను చేసుకొని మరొక నెలంతా ముఖ్యంగా డిసెంబరు నెలంతా క్రీస్మస్ను ఘనంగా జరుపుకొంటున్నారు. మనదేశంలో కూడా ఈ క్రీస్మస్ పండుగను యూత్ క్రీస్మస్, స్త్రీల టౌను క్రీస్మస్, ఐక్య క్రీస్మస్, చిన్న పిల్లల క్రీస్మస్ ఇలా అనేక పేర్లతో నెలంతా జరుపుతున్నారు. రాజ్యాధికారంకోసం అనగా ఓట్లకోసం పాట్లు పడే రాజకీయ నాయకులు, ఈ దేశంలోని అన్ని పండుగల్లో దర్శనమిచ్చినట్లే, ఇందులో కూడా దర్శనమిచ్చి ఒక్కోసారి వాక్యానికి స్థానం లేకుండా చేస్తున్న సందర్భాలను గూర్చి చెప్పనలవి కాదు. సంఘపెద్దలు, సంఘకాపరులు పండుగ పేరుతో దండగ ఖర్చులు చేసి తమ పబ్బం గడుపుకోవడం అనేది సర్వత్రా చర్చనీయాంశమనే సంగతి అందరికీ తెలిసిన నగ్గుసత్యం.

ఆనాటి ఇశ్రాయేలీయులను, నేటి ప్రపంచ ప్రజలందరిని మూర్ఖులగు ఆ తరము వారికి వేరే రక్షణ పొంది, నూతన జీవితాన్ని ఆరంభించమని చెప్పిన (అపొ.కా. 2:38-42) సిలువ వేయబడిన క్రీస్తు బోధను అనగా రక్షణ మార్గమును మరచిన ఆనాటి మతపెద్దలు సాతాను సంబంధులై క్రీస్తును మరో మతంగానే మార్చి లోకంలోని వారితో సమానంగా క్రైస్తవులకు కూడా

పండుగలుండొద్దా? అని అనుకున్నారు గనుకనే ఇశ్రాయేలీయుల పండుగలు, ఆనాటి అన్యూల పండుగలను కలిపి క్రీస్తు శిష్యులకు పండుగలను ప్రవేశపెట్టారని సంఘ చరిత్ర చెబుతున్నది. ఇది కూడా క్రీస్తు, యెషయా ప్రవచనాన్ని జ్ఞాపకం చేసి చెప్పాడని మరచిపోయారు.

“ఈ ప్రజలు పెదవులతో నన్ను ఘనపరచుదురు గాని, వారి హృదయము నాకు దూరముగా ఉన్నది. వారు మానవులు కల్పించిన పద్ధతులు దేవోపదేశములని బోధించుచు నన్ను వ్యర్థముగా ఆరాధించుదురు అని వ్రాయబడినట్లు వేషధారులైన మిమ్మును గూర్చి యెషయా (యెషయా 29:13) ప్రవచించినది సరియే. మీరు దేవుని ఆజ్ఞను విడిచిపెట్టి మనుష్యుల పారంపర్యాచారములగను గైకొనుటకు దేవుని ఆజ్ఞను బొత్తిగా నిరాకరించుదురు (మార్కు 7:6-9).

ఈ ప్రవచనము ఈనాటి మనతరము వారికి గూడా సరిపోతుంది. ఎందుకంటే ఈ పండుగను ప్రవేశపెట్టినవారు దేవుని ఆజ్ఞను గ్రహించక అనగా వాక్యాన్ని సరిగా అర్థం చేసుకొనక లోకాధికారి మాయలో పడి లోకంతోపాటు అందరు చేస్తున్న ఆచారాలన్నీ అనగా పండుగలను కొనసాగిస్తున్నారు. దేవుని ఆజ్ఞను (ప్రసంగి 7:1) ఆనాడు వారు (ఇశ్రాయేలీయులు) నిరాకరించినట్లుగానే ఈ ప్రవచనము ఈనాటి మనతరము వారికి కూడా సరిపోతుంది. ఎందుకంటే ఈ గొప్ప పండుగను ప్రవేశపెట్టినవారు దేవుని ఆజ్ఞను గ్రహించక లేక పై వాక్యాన్ని సరిగా అర్థం చేసుకొనక ఈ లోకాధికారి మాయలో పడి లోకంతో పాటు అందరూ చేస్తున్న ఆచారాన్ని అనగా పండుగలను వనిగట్టుకుని భక్తిమునుగులో కొనసాగిస్తున్నారు. దేవుని ఆజ్ఞను ఆనాటి వారైన ఇశ్రాయేలీయులు నిరాకరించినట్లుగానే. నేడు క్రైస్తవులు కూడా నిరాకరించుచున్నారు. ఇది ఎవరి తప్పు ఒప్పు ఇప్పుడు చెప్పడం కష్టం. ఎందుకంటే నేటి రెవరెండులు, బిషప్లకు వారి గురువులు బోధిస్తే, వారికి వారి గురువులు బోధించారు

గనుకనే, నేటి క్రైస్తవులు కూడా బైబిల్ చదవడం రాక అనగా చదివే విధానం తెలియక గుడ్డివాడు గుడ్డి వాడికి త్రోవ చూపితే ఇద్దరు గుంటలో కలిసి పడుదురు అన్న సామెత ప్రకారంగా గుంటలో పడ్డారు. ఇంకా పడుతూనే ఉన్నారు. ఇంకా ఎందరో పడబోతున్నారు గనుకనే వారి కళ్ళు తెరిపించాలనే దేవుని ఆజ్ఞ ప్రకారంగా ఇది వ్రాయుచున్నాను. ప్రతి ప్రభుత్వం కూడా క్రైస్తవుల ఓట్ల కోసం ఈ పండుగను అధికారికంగా నిర్వహించి సాతాను మాయను అభివృద్ధి చేస్తుంది.

దేవుని వాక్యమైన పరిశుద్ధ గ్రంథముగా పిలువబడుతున్న బైబిల్ అనే (సత్య) మహావేదాన్ని ఆయన పరిశుద్ధాత్మ సహాయం లేదా నడిపింపుతో జాగ్రత్తగా ఆలోచించి, పరిశీలనతో ఆయన అనగా సిలువ వేయబడిన క్రీస్తు శిష్యుడైన పేతురు ద్వారా క్రీస్తు చెప్పినట్లు చదివి గ్రహించినట్లయితే “మీకు కలుగు ఆ కృపను గూర్చి ప్రవచించిన ప్రవక్తలు, ఈ రక్షణను గూర్చి పరిశీలించుచూ, తమయందున్న క్రీస్తు ఆత్మ క్రీస్తు విషయమైన శ్రమలను గూర్చియు, వాటి తర్వాత కలుగబోవు మహిమలను గూర్చియు ముందుగా సాక్ష్యమిచ్చినపుడు, ఆ ఆత్మ ఏ కాలమును, ఎట్టి కాలమును సూచించుచూ వచ్చెనో దానిని విచారించి పరిశోధించిరి” (1పేతురు 1:8-11) అలాగుననే పౌలు గారు వ్రాసినట్లు కూడా (2తిమోతి 2:7, ఎఫెసి 8:3-12, అపొ.కా. 17:11) చదివి ఆలోచించి గ్రహించినట్లు అయితే ఈ క్రీస్తున్ లేదా క్రీస్తు జన్మదినం ఆరాధన లేక పండుగ యొక్క అర్థం, పవిత్రత, ప్రాధాన్యత ఎంతో గొప్పగాను, క్రీస్తు వ్యతిరేకులకు కనువిప్పు కలిగించేది గాను ఉండేది. ఆత్మచేత వ్రాయబడిన సంగతులను మనుష్య జ్ఞానముతో చదివి గాని, చరిత్ర సాక్షాధారాలతో గాని సరిచూసుకొనకుండా, ఆత్మజ్ఞానముతోనే సరిపోల్చుకొని గ్రహించినపుడు మాత్రమే (1కొరింథీ 2వ అధ్యాయం) దేవుని సంగతులను గ్రహించగలము. ఇది యేసు దేవుని కుమారుడు మాత్రమేనని, ఆయన అందరికీ ప్రభువని ఒప్పుకొన్న వారికి మాత్రమే సాధ్యమవుతుంది.

దేవుడు కావాలనే మరుగు చేసిన విషయాలను మనకు అనగా మన రక్షణకు అవసరం లేని సంగతులను మనిషి తన జ్ఞానంతో, క్షణికానందంకోసం క్రీస్తు జన్మదినాన్ని లెక్కగట్టి ఆయన క్రీస్తు.॥ 4 సం॥లో పుట్టాడని తేల్చి, అది చలికాలమని తలంచి దాని డిసెంబరు 25వ తేదీగా నిర్ణయించాడు. ఇది విన్న నేటి భారతంలోని బ్రహ్మపుత్రులు అనగా నాటి దైవపుత్రులు లేక దేవుని జనాంగముగా పిలువబడ్డ ఇశ్రాయేలీయులు మీ క్రీస్తు నిన్నగాక మొన్న అనగా కేవలం 2000 వేల సంవత్సరాల క్రితం పుట్టిన బచ్చాగాడు (చిన్నవాడు) అని పిలుస్తూ, మా దేవుళ్ళు, దేవతలు, గ్రంథాలు యుగయుగాలు అనగా వేలు, లక్షల సం॥ల చరిత్ర గలిగినవి అని అపహాస్యం చేస్తున్నారు. అలాగే మా మతం గాక మరో కొత్త మతస్థాపన చేశాడు ఆయన అని అంటున్నాడు. మనిషి మతి నుండి పుట్టిన జ్ఞానాన్ని మా దేశంలో మరో మనిషి మట్టి మెదడులోంచి పుట్టిన ఆలోచన ఎప్పుడూ సవాల్ చేస్తూనే ఉంటుంది. ప్రతి దినం మార్పుకు లోనయ్యే ప్రకృతి మీద ఆధారపడుతున్నారే కాని, దానిని కలుగజేసిన పరమాత్ముడిని ఆశ్రయించలేక పాపడమే నేడు దేవునికి పుట్టిన మనిషి చేస్తున్న మహా మరణకరమైన పాపము.

అయితే నేడు అతి తెలివిగలవారము, యూదులకు అంటగట్టబడిన నవీన యూదులమని చెప్పుకొంటున్న సాతాను సమాజానికి చెందిన క్రీస్తు శిష్యులు కాదు కాదు మెస్సియా శిష్యులమని చెప్పుకొంటున్నవారు మరో వాదన చేసి బైబిల్ ప్రకారంగా లెక్కలు గట్టి అనగా బైబిల్ క్యాలెండరు ప్రకారంగా ఇప్పటికీ నాటి యూదుల పండుగలను ఆర్థాటంగా చేస్తూ, కాలం చెల్లిన పర్వశాలల పండుగలలోనే మెస్సియా పుట్టాడని ఆయన జన్మదినాన్ని ఘనంగా జరుపుకొంటున్నారు. అయితే ప్రసంగి 7:1ని సాతాను మాయలో పడి మరిచిపోయారు. ఎందుకంటే వీరు ప్రతి దానికి ఇశ్రాయేలు ధర్మశాస్త్రాన్ని చూపే వారు గదా. అయితే ఈ పర్వశాలల పండుగ నేటి క్యాలెండరు ప్రకారంగా సెప్టెంబరు - అక్టోబరు మాసాల మధ్యలో “ఏతనీమ్” అనే ఇశ్రాయేలీయుల 7వ నెలలో వస్తోందని, మనం వాడుతున్న నేటి

క్యాలెండరును సరిపోల్చుతూ ఇదే గాక మిగతా అన్ని పండుగలు కూడా జరుపుతున్నారు..

మరొకడు బైబిల్లో ఎలిజబెతు (బాప్తిస్మమిచ్చు యోహాను గారి తల్లి) గర్భవతి అయిన దినమును ఖచ్చితంగా లెక్కబెట్టి (బైబిల్లో ఎన్ని నెలల గర్భవతి అని మాత్రమే చెప్పాడు) యేసుతల్లి అయిన మరియు గర్భవతి అయిన దినాన్ని (ఊహించి) లెక్కగట్టి, ఈనాడు వైద్యశాస్త్రం చెప్పినట్లు మగశిశువు సరిగ్గా 280 దినములు మాత్రమే తల్లిగర్భంలో ఉంటుందని ఓ వైద్యుడు చెప్పిన దాని మీద ఆధారపడి ఖచ్చితమైన తేదీని చెప్పాడు. అదే అక్టోబర్ నెలలో వచ్చే “విజయదశమి” అని బల్లగుడ్డి మరీ వాదిస్తున్నాడు. సుమారు 2వేల సం॥ల క్రింది విషయాన్ని దేవుడు చెప్పక పోయినా, వీరు కనుగొని క్రీస్తున్ డిసెంబర్ 25న వస్తే, ఆయన మరణదినం అనగా శుభశుక్రవారం సరిగ్గా 6 నెలల తేడా ఉండాలి గదా లేదు గనుక అక్టోబర్ నెలకు, మార్చి లేదా ఏప్రిల్ నెలల్లో వచ్చే గుడ్ ఫ్రైడే లేదా ఈస్టర్ కు సరిగ్గా 6 నెలల తేడా సరిపోతుందని సబంరపడిపోయి జన్మదిన సంబరాన్ని జరిపి అనేకులను తప్పుపడుతున్నారు. కాని మనిషి తల్లి గర్భములో పుట్టిన దినము రహస్యమని దావీదు, యెషయా చెప్పినది మరచిపోతున్నారు.

ఒకరకంగా ఆలోచిస్తే డిసెంబర్ 25నకు ఏప్రిల్ 6న (ఈ 2012సం॥లో) వచ్చే గుడ్ ఫ్రైడే అనగా క్రీస్తు మరణ దినానికి 6 నెలల తేడా ఎట్టి పరిస్థితులలో లేదు. ఎందుకంటే క్రీస్తు ముప్పయిమూడున్నర సంవత్సరాలు బ్రతికాడు. 30వ యేట సేవ ప్రారంభించి (లూకా 3:30) కేవలం మూడున్నర సంవత్సరాలు సేవ చేసి మరణించి తిరిగిలేచాడు గనుక జన్మదినానికి - మరణదినానికి ఖచ్చితంగా 6నెలల తేడా ఉండి తీరాల్సిందే. ఈ మూడున్నర సంవత్సరాలు అని ఎక్కడ వ్రాసి ఉంది రిఫరెన్సు చూపించండి అంటే అది దానియేలు ప్రవచన నెరవేర్పు మరియు యేసు జీవిత చరిత్రలో బైబిల్ ప్రకారంగా వచ్చిన పస్కా పండుగలు, మిగతా పండుగలను లెక్కవేసి చూసుకంటే తెలుస్తుంది.

యూదుల పండుగల ప్రకారంగా మరియు నిర్గమ, లేవీకాండములలో ఇచ్చిన పండుగల లెక్క ప్రకారంగా క్రీస్తు నీసాను అనే ప్రథమ మాసం 14వ తేదీన అనగా పస్కాపండుగ రోజుననే పస్కా బలిగా అర్పింపబడ్డాడు (నిర్గమ 12:1-11, లేవీ 23:5). కాబట్టి ఆయన పుట్టుకదినం 6నెలలు వెనుకకు జరిగితే ఏతనీము “నెలలో 15-21 దినములలో వచ్చే పర్వశాలల పండుగ దినాలలోనే పుట్టాడు అనే విశ్వాసంలో స్థిరపడిపోయారు. గనుకనే మన క్యాలెండరు ప్రకారంగా అక్టోబర్ నెలలో ఆయన జన్మదినం ఉండి తీరాలనే వీరి వాదనలో కొంత బలము ఉన్నా, దేవుడు బైబిల్లో ఇంతటి ప్రాముఖ్యమైన జన్మదినాన్ని గూర్చి ఎందుకు వ్రాయలేదో, ఆలోచించక అన్యాయమైపోతున్నారు. ఎందుకంటే ఆమహాతల్లులు ఏరోజున గర్భం దాల్చారో, ఏరోజున శిశువులను కన్నారో (డెలివరి చేశారో) ఈ మానవ మేధస్సు ఎప్పుడూ చెప్పలేదు. ఎందుకంటే దేవుని వాక్యము, అనగా దేవుని ప్రియ కుమారుడైన క్రీస్తు మూసిన దానిన తెలిచేవాడు, తెరిచిన దానిని మూసేవాడు ఈ ప్రపంచంలో ఇంతవరకు పుట్టలేదు, ఇక పుట్టబోడు (ప్రకటన 3:7). ఇది తెలియని ధర్మశాస్త్ర ఉపదేశకులు, ఆచారకులు, యశువా మెస్సియా సమాజం వారు సాతాను సమాజంగా మిగిలిపోతున్నారని గ్రహించి తీరాలని వాక్యానుసారమైన బోధతో హెచ్చరిస్తూ ఉన్నాను.

ఈ లోకంలో ఏ స్త్రీ అయినా గర్భందాల్చిన సమయాన్ని ఎవరూ ఖచ్చితంగా చెప్పలేరు, గర్భవతి అయిన స్త్రీకి తెలియదు. గర్భాన్ని కలుగజేసిన పురుషుడికి కూడా తెలియదు (కీర్తన 127:1,2) తన బిడ్డలు కలుసుకొని నిద్రించుచుండగా ఆయన వారికి గర్భఫలాన్నిస్తున్నాడు. కాబట్టి ఆఖరికి కంప్యూటర్ సాయంతో స్కానింగ్ చేసిన గైనకాలజిస్టుకూడా ఆ తల్లికి **EDD (Excepting Delivery Date)** అనగా అందాదగా లేక సుమారుగా ప్రసవించే తేదీని చెబుతుంది. మనుషులందరు ఈరోజు వ్రాసుకొంటున్నది, మురిసిపోతూ జన్మదిన సంబరాలు చేసుకొంటున్నది వారి వారి డెలివరి (ప్రసవించిన) తేదీలు మాత్రమేనని గ్రహించాలి. (ఈ విషయం వివరంగా

‘మనిషి జన్మ ఎందుకు’ అనే పుస్తకంలో వ్రాశాను) ఎందుకంటే ఈ భూమి మీద ప్రతి మనిషి జన్మదినము లేదా జననము లేక పుట్టుక రహస్యమని దేవుని దివ్య వాక్యం సెలవిచ్చింది. క్రీస్తు కూడా మనిషిగా ఆకారం ధరించుకొని ఒక తల్లి గర్భవాసంనుండే వచ్చాడు గనుక వీరు చెబుతున్న తేది డెలివరీ డేటు కాగలదు గాని జన్మదినం కాలేదు. ఇది క్రీస్తుకు మూల పురుషుడైన దావీదు మనుషులందరికీ తన జన్మను సూచిస్తూ పలికిన కీర్తనే చదివి కళ్ళు తెరుద్దాము.

“నేను రహస్యమందు పుట్టిననాడు భూమి యొక్క అగాధ స్థలములలో విచిత్రముగా నిర్మింపబడిననాడు నాకు కలిగిన యెముకలును నీకు మరుగైయుండలేదు... (కీర్తన 139:13-15,16). నేను గర్భమున పుట్టగానే యెహోవా నన్ను పిలిచెను, నన్ను గర్భమున పుట్టించిన యెహోవా ఈలాగు సెలవిచ్చుచున్నాడు... స్త్రీ తన గర్భమున పుట్టిన చంటిపిల్లను మరుచునా?... (యెషయా 49:1,5,15,48:8). పై వాక్యాల ఆధారంగా మనుషులందరు తల్లిగర్భంలోనే పుడుతున్నారు. ఆరోజు తల్లికి, తండ్రికి తెలియదు చివరికి ‘గైనకాలజీ’ చదివిన డాక్టరు గారికి కూడా తెలియదు. మనం ఇచ్చిన సమాచారం ఆధారంగానే కంప్యూటర్ రిపోర్టు ఇస్తుంది గనుక అది సుమారు (EDD) అని మాత్రమే ఇవ్వగలదు. అదిచ్చిన తేదీకి ఒకవారం ముందుగానో లేక ఒక వారం అంతకన్నా ఎక్కువ దినాలు తీసుకొని ప్రసవించిన ధాఖలాలు కోకొల్లలు. మన పుట్టుక తల్లిగర్భంలోనే జరుగుతుంది కనేవాడు తండ్రి మాత్రమే (మత్తయి 1:16) గనుక మనిషి చెప్పిన శాస్త్ర జ్ఞానం ప్రకారంగా 280 దినాలు తల్లి గర్భంలో మగశిశువు ఖచ్చితంగా ఉంటాడని లెక్కగట్టే వాదనే తప్పు. దేవుడే దానిని రహస్యంగా మార్చితే మనవల్ల ఏమవుతుంది అది ఖచ్చితమని చెప్పడానికి. దీనివల్ల సహోదరుల ఐక్యత దెబ్బతిని, ప్రేమ నశించే ప్రమాదముంది గనుక దేవుడు మాట్లాడని చోట మనిషి మౌనంగా ఉండాలి. ఉండని వాడి నోరు మూయించడమే దేవునిచిత్తం.

ఇవన్నియు ముందే చెప్పాడు గనుకనే ఆయన జన్మదినాన్ని గూర్చి బైబిల్లో అసలు వ్రాయించలేదు. సరియగు తేది ఎవ్వడికి, ఎన్నటికి దొరకదు. అయినా జ్ఞానియైన ప్రసంగి (సాలోమోను) ముందే ప్రవచించి హెచ్చరించాడు గదా క్రీస్తు జన్మదినంకన్నా ఆయన మరణదినం మేలని. (ప్రసంగి 7:1) దీనిని మాత్రము ఎవ్వరూ ఎన్నడు కూడా ఎట్టిపరిస్థితిలో మరచిపోకూడదు సుమా.

బైబిల్లో దేవుడు చెప్పకపోయినా, ఈ లోకంలో అందరూ వారి వారి దేవుళ్ళ జన్మదినాలు పండుగలా చేసుకొంటే మా ‘దేవుడు’ పుట్టిన దినమును గొప్ప పండుగలా చేసుకొని తీరి, తిని, త్రాగి, ఆనందించాలి గదా! అని గొడవ చేస్తున్న వారికి లేదా భయభక్తులతోనే ఈ పండుగ జరుపుకుంటాము సరియైన తేది చెప్పండి అని అడిగిన వారి కోసమే క్రీస్తు జన్మదినాన్ని వివరంగా విశదీకరించబోతున్నాను. అయితే మరొక మాట నాటి నుండి నేటి వరకు క్రీస్తు రెండవ రాకడ కోసం నిరీక్షణతో ఎదురుచూస్తూన్న ప్రతి వారికి, మొదటి రాకడ ఎప్పుడండి అని అడుగండి. ప్రతిబోధకునికి, రబ్బీకి, రెవరెండుకు, బిషపులకు, వారి బాబులైన పోపులకు దిమ్మతిరిగిపోతుంది. మొదటి రాకడ అనే విషయం తెలియకనే రెండవ రాకడ విషయం తెలుసుకోవాలనే వారిని అమాయకులనక తప్పదు. వారికి ఈ విషయాన్ని గూర్చి ఇంత వరకు చెప్పలేని బోధకులను ఏమనాలో మీరే చెప్పండి. అందుకే క్రీస్తు మొదటి ‘రాకడ’ విషయం మీకు అనగా క్రైస్తవులమని, మెస్సీయా సమాజమని చెప్పుకొంటున్నవారికి, క్రీస్తును వ్యతిరేకిస్తున్న వారికి తెలియకుండుట నాకిష్టం లేదు గనుకనే క్రీస్తుస్, క్రీస్తు పుట్టుకా? క్రీస్తు మొదటి రాకడా? లేదా క్రీస్తు ఈ లోకానికి వచ్చాడా? ఈ లోకంలో పుట్టాడా? అనే ఆశ్చర్యకరమైన సంగతిని గూర్చి వాక్యాధారంతోనే వివరించి వ్రాయదల్చుకొన్నాను. దయచేసి మన ఆత్మలను రక్షించే శక్తిగల ఈ వాక్యమును సాత్వీకంతో అంగీకరించి గ్రహిద్దాం (యాకోబు 1:21) క్రైస్తవేతరులకు సాత్వీకంగా సమాధానం చెప్పటకు ఎల్లప్పుడును సిద్ధంగా ఉండి (1పేతురు 3:4,5)

క్రీస్తున్ నాడు క్రీస్తును ఎవరైనా ఆరాధించారా?

క్రీస్తున్గా, క్రీస్తు జన్మదినారాధనగా ఈ పండుగకు పేరు ఎలా వచ్చిందో ముందు తెలుసుకొందాం. క్రీస్తున్ లేదా క్రిస్టమస్ అనే తెలుగుపదాన్ని ఇంగ్లీషులో ఎక్స్-మస్ (X-Mas), Christmas అని అంటారు. అనగా **Christ + Mas = Christ Mas**, మాస్ అనగా ఆరాధన అని అర్థం. అందుకే అది క్రీస్తు ఆరాధన అయ్యి అదే ఆయన పుట్టినరోజును పురస్కరించుకొని చేస్తున్నాం గనుక ఆయన జన్మదిన ఆరాధనగా పేరుపొందింది. ఇంతకీ క్రీస్తు జన్మించిన దినంగా చెబుతున్న ఆరోజు ఆయనను ఎవరు ఆరాధించారు అని బైబిల్ను అడుగుదాం. ఎందుకంటే ఈ మనుషుల నడిగితే ఆరోజు గొట్టెల కాపరులు, జ్ఞానులు దేవుని దూతలందరు ఆయనను ఆరాధించారు పూజించారు గదా! మనము ఆరాధిస్తే తప్పేంటి అని దబాయించి నోరు మూయిస్తారు గదా!

“ఆ దేశములో కొందరు గొర్రెల కాపరులు పొలములో ఉండి తమ మందలను కాచుకొనుచుండగా; ప్రభువు దూత వారి యొద్దకు వచ్చి నిలిచెను, ప్రభువు మహిమ వారి చుట్టు ప్రకాశించినందున వారు మిక్కిలి భయపడిరి. అయితే ఆ దూత - భయపడకుడి, ఇదిగో ప్రజలందరికి కలుగబోవు మహా సంతోషకరమైన సువర్తమానము నేను మీకు తెలియజేయుచున్నాను. దావీదు పట్టణమందు నేడు రక్షకుడు మీ కొరకు పుట్టియున్నాడు. ఈయన ప్రభువైన క్రీస్తు. దానికిదే మీకానవాలు. ఒక శిశువు పొత్తిగుడ్డలతో చుట్టబడి యొక తొట్టిలో పండుకొని యుండుట మీరు చూచెదరని వారితో చెప్పెను. వెంటనే పరలోక సైన్య సమూహము ఆ దూతతో కూడా నుండి సర్వోన్నతమైన స్థలములలో దేవునికి మహిమయు ఆయన కిప్పులైన మనుషులకు భూమి మీద సమాధానము కలుగును గాక అని దేవునికి స్తోత్రము చేయుచుండెను.”

ఆ దూతలు తమ యొద్దనుండి పరలోకము వెళ్ళిన తర్వాత ఆ గొర్రెల కాపరులు జరిగిన ఈ కార్యమును ప్రభువు మనకు తెలియజేసియున్నాడు, మనము బెత్లేహేము వరకు వెళ్ళి చూతము రండని యొకనితో ఒకడు చెప్పుకొని త్వరగా వెళ్ళి మరియు, యోసేపును, తొట్టిలో పండుకొనియున్న శిశువును చూచిరి. వారు చూచి, ఈ శిశువును గూర్చి తమతో చెప్పబడిన మాటలు ప్రచారము చేసిరి. గొట్టెల కాపరులు తమతో చెప్పిన సంగతులు విన్న వారందరు మిక్కిలి ఆశ్చర్యపడిరి. అయితే మరియు ఆ మాటలన్నియు తన హృదయములో తలపోసికొనుచు భద్రము చేసికొనెను. అంతట ఆ గొట్టెల కాపరులు తమతో చెప్పబడినట్లుగా తాము విన్నవాటిని, కన్నవాటిని గూర్చి దేవుని మహిమపరచుచూ స్తోత్రము చేయుచూ తిరిగి వెళ్ళిరి.” (లూకా 2:8-20).

పైన వ్రాయబడిన వాక్యభాగములోని విషయాలను మరీ మరీ జాగ్రత్తగా చదివి ఆలోచించండి. పరలోక సైన్య సమూహమైన దేవుని దూతలందరు, అనగా దేవుని సేవకులు, దేవుని కుమారునికి గూడా సేవకులే గనుక ఆయనను పూజించి, ఆరాధించక, దేవునికి మాత్రమే స్తోత్రములు చేసి, మహిమపరిచారు. అలాగే చదువురాని, అన్యూలైన గొర్రెల కాపరులు కూడా ప్రభువును గూర్చి ప్రకటిస్తూ దేవునిని మహిమపరుస్తూ, స్తోత్రము చేస్తూ అనగా ఆరాధించుచున్నారు గాని ప్రభువైన క్రీస్తును ఆరాధించిన ఏ ఆధారము కనిపించుట లేదు. దేవునిని గూర్చిన జ్ఞానము కల్గిన పిల్లలు దేవునిని తప్ప మరెవ్వరిని ఆరాధించగూడదని ఆజ్ఞలున్నాయి. ఇక్కడ మరొక సంగతి గమనించాలి. క్రీస్తు పుట్టాడని కేవలం గొర్రెల కాపరులకే దేవదూత చెప్పాడు గాని, ఆనాటి మెస్సియా లేక క్రీస్తనబడిన మెస్సియా కోసం ఎదురుచూస్తున్న ఇశ్రాయేలీయులకు, వారి మతాధికారులకు తెలియపరచలేదని గుర్తుంచుకోండి. అనగా మనం అనుకుంటున్న క్రీస్తు జన్మించిన నాడు ఆయనను వారు కూడా ఆరాధించలేదు అని ఆలోచించాలి.

మరీ అతి తెలివి గల అనగా మూర్ఖభక్తిగల వారు ఏమంటున్నారంటే ఆ రోజు జ్ఞానులు పూజించారు గదా! అని అంటున్నారు. అది కూడా ఆలోచిద్దాం. తూర్పు దేశపు జ్ఞానులు ఆకాశంలో పుట్టిన లేక కొత్తగా కన్పించిన నక్షత్రాన్ని చూసి వారికున్న అనుభవాన్ని బట్టి ఈ లోకంలో ఒక గొప్ప రాజు పుట్టాడనుకొని, నక్షత్రాన్ని వెంబడించి తమ ఊహప్రకారం (ఎందుకంటే వారు ఇశ్రాయేలీయులు కారు. మోయాబీయులైన (సంఖ్యా 24:14-25) లోక జ్ఞానులు) రాజుగారింట్లోనే రాజు పుడుతాడని అనుకొని హేరోదు రాజునడగడం అతను కలవరపడి, ఆనాటి శాస్త్రులను ప్రధాన యాజకులను పిలిపించుకొని వారి ద్వారా వారి గ్రంథమైన ‘మీకా’ నుండి తెలుసుకొన్నారు. అప్పుడు వారు అక్కడ నుండి బయలుదేరి మళ్ళీ ఆ నక్షత్రాన్ని వెంబడించి బెత్లేహేముకు చేరుకున్నారు (మత్తయి 2:1-9)

“వారు ఆ నక్షత్రమును చూసి, అత్యానందభరితులై ఇంటిలోనికి వచ్చి, తల్లియైన మరియు ఆ శిశువును చూసి సాగిలపడి, ఆయనను పూజించి, తమ పెట్టెలు విప్పి, బంగారము - సాబ్రాణి - బోళమును కానుకలుగా సమర్పించిరి” (మత్తయి 2:10,11)

పై వాక్యాలను గూడా మరోసారి, మరోసారి జాగ్రత్తగా చదివితే ఆ లోకజ్ఞానులు అనగా అన్యులు, రాజులైన ప్రతి మానవున్ని పూజించే అలవాటున్నవారు గనుక, కానుకలు గూడా తెచ్చి పూజించారు అని వ్రాయించాడు దేవుడు. అయితే వారు వచ్చి పూజించిన దినమున యేసు పశువుల పాకలోగాని, తొట్టిలోగాని లేడు ఒక ఇంటిలో ఉన్నాడు అని గుర్తించాలి. అనగా మనమనుకున్నట్లు పుట్టినరోజున ఎంత మాత్రము కాదు. వారు ప్రయాణం చేసి, హేరోదును కలిసి, ఆయనను అనగా బాలుడైన యేసును (శిశువును కాదు) ను చూసి పూజించి, దేవదూతలచేత హేరోదు ప్రణాళికను తెలిసికొన్న వారై, వేరే మార్గమున వారి దేశమునకు అనగా యెరూషలేమునకు తూర్పున ఉన్న ఒకే దేశము మోయాబునకు మాత్రమే (తూర్పు దేశాలకు కాదు) తిరిగివెళ్ళారు. అప్పటికి బాలుడైన యేసు వయస్సు

సుమారు రెండు (2) సం॥లలోపు ఎందుకంటే హేరోదు జ్ఞానులు తిరిగి రాకపోయేసరికి ఆ కాలాన్ని లెక్కగట్టి, రెండేళ్ళలోపు మగ పిల్లలందరిని చంపించాడు గదా! (మత్తయి 2:16-18). సినిమాల్లోను, నాటకాలలోను దేవదూతలు, గొర్రెలకాపరులు, జ్ఞానులు అందరూ కలిసి తొట్టిలో పరుండియున్న బాలున్ని మొక్కి, నాట్యమాడి అనగా సంతోషించి గెంతులు వేసి, కానుకలు ఇచ్చినట్లు చూపిస్తారు, చూపించారు అది వాక్యానుసారంగా నిజంగాదు.

అయితే జ్ఞానులు పూజించినది లోక సంబంధమైన యూదులరాజు అనే జ్ఞానంతో తప్ప దేవుని కుమారుడైన మహిమగల పరలోకపు రాజు కాదు అని తెలుసుకోవాలి ముందు. దేవుని నిలయమైన మనలను (దేవుని ప్రజలను) క్రీస్తును పూజింపమని, ఆరాధింపమని దేవుడు ఎప్పుడు, ఎక్కడా అనగా ఏ నిబంధనలోను చెప్పలేదు. ఒకవేళ ఎవరైనా తెలియక క్రీస్తును ఆరాధిస్తే, అది వారి ఇష్టప్రకారమని గమనించాలి. లేదా సత్యం తెలియక ముందు చేసినదని గ్రహించాలి. కాబట్టి క్రీస్తు జన్మదినారాధన లేక క్రీస్తు (Christ)+ ఆరాధన (Mas) అనే పదమే వాక్యానుసారంగా సరియైనదికాదని, దేవుని ఆత్మ కలిగిన వారు గ్రహిస్తారు. ఆలోచించండి, ఆచారంలోనుండి ఆచరణలోనికి రండి. నక్షత్రము యాకోబులో ఉదయించును అని ప్రవచనాన్ని కలిగియున్న యూదులు నక్షత్రమును చూసి అయినా ఆయనను కనుగొనలేకపోయారు. లోకజ్ఞానులు వారు విన్న జ్ఞానాన్ని బట్టి నక్షత్రాన్ని వెంబడించి యూదుల రాజుగా పుట్టినవాడిని పూజించారు. అందుకే దేవదూత ఇశ్రాయేలీయులకు ప్రకటించలేదు. ఇశ్రాయేలీయులైతే ఆ నక్షత్రాన్ని చూసి, ఇంకా ప్రవచన ప్రకారం వారి రాజును కనుగొని దేవునిని స్తుతించాలి. ఎందుకంటే ఆజ్ఞలలో రెండవ ఆజ్ఞ మరియు యెషయా ద్వారా చెప్పినది కూడా వారు తప్పనిసరిగా గుర్తుంచుకోవాలి గదా (నిర్గమ 20:4-6, యెషయా 45:5,6, 43:10-12, 46:5-9)

క్రీస్తు భూమి మీద పుట్టాడా?

నాటి నుండి నేటి క్రైస్తవులలోని 95% మందికి క్రీస్తు ఎక్కడపుట్టాడో ఎప్పుడు పుట్టాడో కూడా తెలియదు. ప్రతి సం॥ డిసెంబరు 25నాడు మాత్రం “క్రీస్తు నేడు పుట్టెను. హల్లెలూయా!” అనే స్టిక్కర్ మాత్రం ప్రతి ఇంటి తలుపు మీద అతికించడం మాత్రము నేర్చుకొన్నారు. అలాగే ఆనెల దాదాపు చలిలో పిల్లలు, పెద్దలు కల్పి క్యారెల్ సింగింగ్ మరియు సువర్తమానం తెలియజేసే ఉద్దేశంతో అర్ధరాత్రి అనేకులకు నిద్రాభంగం కలుగజేస్తూ, తమ సంఘానికి చెందిన వారింటికి మాత్రమే వెళ్ళి ‘రక్షకుడు మీ కొరకు నేడు పుట్టియున్నాడనే’ వాక్యము చెప్పి గ్రీటింగ్ కార్డ్ ఇవ్వడం ఆనవాయితీగా లేక ఆచారంగా చేస్తున్నారు. క్రీస్తును నమ్మి క్రైస్తవులైన వారి సంఘానికి చెందిన వారికి క్రీస్తు ఎప్పుడు పుట్టాడో తెలియని మూర్ఖత్వపు ఆచారముగా ఎందుకు దీనిని అనకూడదో చెప్పండి. ప్రక్క ఇంట్లో వేరే సంఘానికి (పేరుతో వేరుగా ఉన్నవారు) చెందిన వారింట్లో కెళ్ళరు. ఆ ప్రక్కనే అన్యులుంటే వారింటికి అసలు వెళ్ళరు. రక్షకుడు నేడు మీ కొరకు పుట్టియున్నాడని, నాడు అనగా సుమారు రెండు వేల సంవత్సరాల క్రితం అసలు, అనామకులైన గొర్రెల కాపరులకు చెప్పిన విషయాన్ని నేటికీ వారి సంఘాలలోని విశ్వాసులకు మాత్రమే తెలియజేస్తున్నారంటే, ఇది సువార్త ప్రకటనా? చందాల వసూళ్ళ కొరకా? వాటినెలా స్వంత ఖర్చులకు వాడుకొని దొంగలెక్కలు చూపాలనే ఆలోచనా? ఒకసారి మనస్సుపెట్టి ఆలోచించండి.

ఇంత సోది ఎందుకు బాబు డైరెక్టుగా అంశములోనికి రండి అని ఆత్మతతో ఉన్నారు గదూ! నేనీ విషయం అన్ని కోణాల్లోంచి విశ్లేషించి చెప్పకపోతే సాతాను అనుకూల బోధకులు, శరీర సంబంధులైన వారు మిమ్మల్ని ఎన్నో మోసపు మాటలు చెప్పి మాయ చేసే అవకాశం ఉంది గనుకను, మరియు ఇది కొన్నివేల సం॥ల నుండి ప్రజల మనస్సులలో నాటుకొని పోయింది గనుక, సాతాను కట్టిన ఆ దుర్గాలను కూకటి వేళ్ళతో పెకళించాలి,

ఈ సున్నితమైన అంశమును జాగ్రత్తగా నడిపించాలి గనుక దయచేసి ఓపికతో ఉండండి త్వరపడి చంచల మనస్సులు కాకుండా వాక్యాన్ని, వాక్యాధారంతో మరియు రుజువు గలిగిన ఉపమానాలతో సరిచేసుకొందాం. నేటి నా తరంలోని, రాబోయే తరంలోని క్రైస్తవులైనా కనీస జ్ఞానంతో (కామన్సెన్సుతో) క్రీస్తు నేడు కాదు క్రీస్తు నాడు పుట్టెను హల్లెలూయా అనే స్థిరమైన, ఉన్నతమైన దశకు ఎదగాలనేదే దేవుని బాధ - క్రీస్తు బోధ.

క్రీస్తు పశువుల పాకలో పుట్టాడా?

క్రీస్తు ఎక్కడ పుట్టాడు అని ఎవ్వరిని అడిగినా ఇంకెక్కడా? పశువుల పాకలోనే పుట్టాడని సందేస్కూల్ మొదలుకొని వేదాంత కళాశాలలో చదివిన వారంతా ముక్తకంఠంతో చెబుతారు. అయితే క్రీస్తు జన్మదినాన్ని చెప్పని దేవుడు ఆయన జన్మస్థలాన్ని గూర్చి కూడా వివరించలేదని చెబితే ఆశ్చర్యపోక తప్పదు. జన్మదినంలాగే జన్మస్థలం కూడా ఎందుకు వ్రాయించలేదో వాక్యంలో చూద్దాం, తెలుసుకొని వాక్యానుసారమైన విశ్వాసంలో బలపడుదాం. దేవుని ఆశీర్వాదాలను పొందుదాం.

“యోసేపు దావీదు వంశములోనూ, గోత్రములోను పుట్టినవాడు గనుక, తనకు భార్యగా ప్రధానము చేయబడి గర్భవతియై ఉండిన మరియుతో కూడా ఆ సంఖ్యలో వ్రాయబడుటకు గలిలయలోని నజరేతు నుండి యూదయలోని బెత్లెహేమనబడిన దావీదు ఊరికి వెళ్ళెను. వారక్కడ ఉన్నపుడు, ఆమె ప్రసవ దినములు నిండెను గనుక, తన తొలిచూలు కుమారుని కని, పొత్తిగుడ్డలతో చుట్టి, సత్రములో వారికి స్థలము లేనందున ఆయనను పశువుల తొట్టిలో పరుండబెట్టెను” (లూకా 2:1-7).

ఇప్పటి వరకు నేను ఆత్మ సహాయంతో ఈ అంశం మీద బైబిల్లోని లేఖనాలను పరిశీలించి వ్రాస్తున్న విషయాన్ని గమనించినవారికి పై వాక్యభాగం ఈ పాటికే అర్థం అయిపోవాలి. అయినా మరోసారి పై వాక్యాన్ని ధ్యానిద్దాము. ప్రసవ దినాలు నిండిన మరియు తన తొలిచూలు

కుమారున్నికని అని ఉందిగదా! ఎక్కడకన్నది? సత్రములోనా? పశువుల పాకలోనా? ఆ ఊరంతా రద్దీగా ఉంది గనుక రోడ్డుమీదనా? ఎక్కడకన్నదో వ్రాయించక, కన్నాక సత్రము వద్దకు వెళితే అక్కడ స్థలము ఖాళీ లేదు గనుక, పశువులపాకలోని ఒక తొట్టి ఖాళీగా ఉంది గనుక అందులో పరుండబెట్టారు. లోకాన్ని కలుగజేసిన వాక్యమైన దేవుని కుమారుడు జన్మించిన పవిత్ర స్థలాన్ని గూర్చి దేవుడెందుకు బైబిల్లో వ్రాయించలేదు అని ఎన్నోసార్లు తల బద్దలు కొట్టుకొని ఆలోచించాను. చరిత్రకే మూలపురుషుడైన వాడు చరిత్రకారులకు, చరిత్రను తిరగరాసే దేవుని ప్రజలకు దేవుని స్వరూపిగా, పరలోకంలో వాక్యమై ఉన్నపుడు దేవునిగా దేవుని యొద్ద ఉన్న ఈ మహనీయుని జన్మస్థలం బెల్లెహేము అని ఏదో ఒక చోట అని అయినా ఎందుకు చెప్పబడలేదో ఇక్కడ ఆగి ఒకసారి ఆలోచించండి. వాక్యప్రకారంగాను, నేడు జరుగుతున్న, జరిగిన సంగతులను ఆధారం చేసుకొని రెండు విషయాలను మీ ముందుంచుచున్నాను. ఆలోచించి నిర్ణయం తీసుకోవాల్సిన బాధ్యత మీదే. ఇవి సరియైనవి కాకపోతే వాక్యాధారంతో, సరియైన రుజువులతో కూడిన సాక్ష్యాధారాలతో నన్ను సరిచేసి ఈ పుస్తకం చదివిన అనేకులను సరి చేయవలసిన బాధ్యతకూడా మీదే.

1. “చేతి సహాయం లేక పర్వతము నుండి తియ్యబడిన ఆ రాయి ఇనుమును, ఇత్తడిని, మట్టిని, వెండిని, బంగారమును పగులగొట్టగా తమరు చూచితిరే, ఇందువలన మహాదేవుడు ముందు జరుగబోవు సంగతిని రాజునకు తెలియజేసియున్నాడు. కలనిశ్చయము, దాని భావము నమ్మదగినది అని దానియేలు రాజుతో చెప్పెను.” (దానియేలు 2:45).

దానియేలు రెండవ అధ్యాయంలో నెబుకద్నెజరు కల దాని బావము వివరిస్తూ, ఆయన తర్వాత రాబోయే రాజ్యాలు వాటి పతనాలు విగ్రహధ్వంసం చెబుతూ, యేసుక్రీస్తు ద్వారా మహాదేవుడైన దేవుడు (యెహోవా) భూమి మీద తన కుమారుడైన క్రీస్తు (రాయి) ద్వారా స్థాపించబోయే రాజ్యాన్ని గూర్చిన

మర్మం చెబుతూ ప్రత్యేకంగా చేతి సహాయం లేనిరాయి అని క్రీస్తును గూర్చి సంబోధించాడు. అనగా ఆ బొమ్మకు సంబంధమైన రాజ్యాలను పగులగొట్టే రాయికి ఈ లోకంలో ఏ మనుష్యుని చేతి సహాయం అక్కరలేదని చెబుతున్నాడు గనుకనే క్రీస్తు రాజ్యపరిపాలన (1000 సం॥లు పాలన) గూర్చి క్రైస్తవులు కొట్టుకు చస్తున్నారు ఎప్పుడు స్థాపించాడు అని చరిత్ర మరియు లోకంలో రుజువులు చూస్తున్నారు. ప్రజాసంఖ్యలో వ్రాయబడటానికొచ్చారు గనుక, బాలుడు పుట్టగానే నజరేతులోని జననాలు వ్రాసుకొనే దాంట్లో ఈయన పేరు, జన్మదినం జన్మ వివరం వ్రాయబడి ఉండాలి. ఉంటే చరిత్రకారులకు దొరికేది. మనిషి చేతితో వ్రాసిన చరిత్ర సహాయం క్రీస్తుకు అవసరంలేదు. దేవునిచేత వ్రాయించబడిన లేఖనాల సహాయంతో మాత్రమే క్రీస్తును నమ్మాలనేది దేవుని ఉద్దేశ్యం కాబట్టి సరియైన సాక్ష్యం ఇంత వరకు దొరకలేదు గనుకనే ఆయన జన్మదినం క్రీ॥పూ॥ బి.సి. 4వ సం॥ అని లెక్కతేల్చారు. ఇకముందు దొరికింది అని ఎవడైనా తప్పుడు చరిత్రకారుడు చెబితే మనం నమ్మకూడదు, ఎవరిని నమ్మించకూడదు ఎందుకంటే ఆయనను అనగా క్రీస్తును గూర్చిన రుజువు అనగా జన్మదినాన్ని గూర్చి చరిత్రకే చరిత్రను చెబుతున్న దేవుని గ్రంథం. మానవులందరి జీవగ్రంథమైన బైబిల్లో వ్రాయించలేదు అంటే ఆయన భూమి మీదనే పుట్టలేదు గనుక.

2. మనుషులుగా భూమిమీదకొచ్చే వారందరు ఆత్మగా తల్లి కడుపులో పుడుతారని వాక్యాధారంతో ముందుగా తెలుసుకొన్నా, మన తల్లి గర్భంలోంచి బయటకు వచ్చిన లేక మన తల్లి మనలను ఈ లోకంలోనికి డెలివరి చేసిన స్థలమే మన జన్మస్థలం లేక జన్మభూమి అని మన సౌలభ్యం కోసం లేదా గుర్తింపుకోసం వ్రాసుకొంటున్నాం గనుక మనుష్య కుమారుడిగా ఈ లోకానికొచ్చిన క్రీస్తు జన్మస్థలంను గురించి కూడా ఎందుకు వ్రాయించలేదో తెలుసా? ప్రస్తుత ఆధునిక నాగరిక ప్రపంచంలో వ్యక్తిపూజ, మతాభిమానం ఎంతవరకు వెళ్ళిందంటే మనిషి ప్రాణంకన్నా మతాభిమానం ప్రాముఖ్యమైపోయింది. జీవంలేని దేవాలయాల నిర్మాణం కోసం జీవంగల

దేవుని ఆలయమైన మానవ శరీరాన్ని సజీవంగా మట్టిపాలు చేసే దశకు చేరింది. ఇది మన దేశంలో ఎవరూ కాదనలేని, అపలేని భయంకర దశకు చేరిపోయిందనేది పచ్చినిజం. ఇప్పటికి సంగతి అర్థం అయి ఉండాలి. అయినా ఇంకా ముందుకెళ్ళి ఆలోచన చేద్దాం.

మనుషులుగా పుట్టి మన కళ్ళముందే బ్రతికి మానవదేహంలో దైవత్వాన్ని చూపిన మహనీయులు, ఋషులు, యోగులకు గుళ్ళు (దేవాలయాలు) కట్టి నిత్యము పూజలు, భజనలు జరిపిస్తున్నారు. ఈ మధ్య సినిమా తారలకు, రాజకీయ నాయకులకు కూడా గుడులు కట్టి, విగ్రహ ప్రతిష్ఠ చేసి పూజలు చేస్తున్నారు. వారు పుట్టిన, మరణించిన స్థలాలు, అనగా వారి ఇండ్లు, సమాధుల వద్ద కూడా నిత్యం దీపారాధన చేస్తున్నారు. వాటిని పవిత్ర స్థలాలుగా ఎంచుతున్నారు. అలాగే రోమన్ క్యాథలిక్ సంఘాలలో పోప్లుగా, సెయింట్లుగా చేయబడిన వారి విగ్రహాలు చేసి వారి చర్చిలలో పూజలు చేస్తున్న సంగతి జగద్విదితం. పేర్లు చెప్పడం భావ్యం కాదు గనుక మీరు ఆలోచించండి. ఇంకా అర్థంకాకపోతే ముఖాముఖంగా నన్ను సంప్రదించండి.

మన కళ్ళముందు బ్రతికిన మనుషులకే ఇంతగా ఆరాధనలు, పూజలు చేయబడితే మనం పుట్టకముందే మనుషులుగా పుట్టి దేవుళ్ళుగా మారిన వారి సంగతి ఇంకెంత గొప్పగా ఉంటుందో చెప్పలేము. మనుషుల మనస్తత్వము వారసుకున్న భక్తి ఎంత గొప్పదిగా ఉంటుందనే ఆలోచనను గుర్తు చేయడానికే ఈ ఉదాహరణ వ్రాయుచున్నాను తప్ప ఒకరి విశ్వాసాన్ని తప్పుపట్టడం నా ఉద్దేశం కాదు. ప్రతి మనిషి ఆలోచనా విధానం గూర్చి మాత్రమే వ్రాయుచున్నాను. మన హైందవ సోదరులు తాము దేవుడుగా నమ్మిన వ్యక్తి పుట్టిన స్థలంలో ఎలాంటి కట్టడమున్నా కూలగొట్టి అక్కడ ఆయన కోసం మందిరం కట్టడానికి మన దేశమే అల్లకల్లోలం అవుతున్న విషయం వేరే చెప్పాలా? ఇలాగే మనుషులు అందరూ ఆలోచిస్తారని ముందే తెలిసిన దేవుడు సత్యము తెలిసినా, నా పిల్లలుగా చెప్పబడినవారు సాతాను

మాయలో పడి తన కుమారున్ని కూడా దేవున్ని చేసి, ఆయనకు కూడా గుడి కడుతారనే భావంతోనైనా, క్రీస్తు జన్మస్థలాన్ని చెప్పలేదేమోనని ఒకరకంగా ఆలోచించి కొంతకాలము తృప్తిపడ్డాను కాని సత్య పరిశోధనలో సంతృప్తిపడక క్రీస్తు అసలు ఈ భూమి మీదనే పుట్టలేదని తెలుసుకొని మీకు వ్రాస్తున్నాను. అందరూ గర్భంలో పుడతారని వ్రాయించిన దేవుడు యేసు మనిషిగా మరియు గర్భంలో పుట్టాలి గదా అనే ఆలోచనతో మళ్ళీ బైబిల్ చదివితే మన తెలుగు బైబిల్లో ఒక చక్కని మాటను చూసి చాలా ఆశ్చర్యపోయాను. క్రీస్తు అన్నింటిలోను ఆశ్చర్యకరుడు.

“ఆ శిశువుకు సున్నతి చేయవలసిన యెనిమిదవ దినము వచ్చినపుడు, గర్భమందాయన పడక మునుపు దేవదూత చేత పెట్టబడిన యేసు అను పేరు ఆయనకు పెట్టిరి.” (లూకా 2:21)

దేవుని బహుమానంగా ఈ లోకంలోనికి మనుషులుగా వచ్చే వారందరూ ఆడవారి / స్త్రీ గర్భమందు పుడుతారనే మానవభాషతో కూడిన సత్యాన్ని యెషయా ద్వారా చెప్పించిన దేవుడు, లూకా సువార్తలో నరుడైన యేసును గూర్చి గర్భమందాయన పుట్టక మునుపు అని వ్రాయించక లేక తర్జుమా చేయించక “గర్భమందాయన పడక మునుపు” అని చేయించాడంటే ఈ సత్యాన్ని కనీసం తెలుగువారమైనా గ్రహించి తీరాలనే కాబోలు. అయితే ఇక్కడ ఇంతా బాగా తర్జుమా చేసినవారే ఇదే బైబిల్లో మరోచోట భయంకరంగా తర్జుమా చేశారు. “కాలము సంపూర్ణమైనపుడు దేవుడు తన కుమారుని పంపెను, ఆయన స్త్రీయందు పుట్టి, మనము దత్తపుత్రులము కావలెనని ధర్మశాస్త్రమునకు లోబడిన వాడాయెను.” (గలతీ. 4:4,5)

ఇక్కడ స్త్రీయందు పుట్టి అనేది మాత్రము తర్జుమా తప్పు. ఎందుకంటే బైబిలు ప్రకారంగా స్త్రీ అనగా పురుషుని ఎరిగినది. వివాహం, కాపురం, పిల్లల్ని కనడం ద్వారా స్త్రీ అనే పదం పరిపూర్ణము అవుతుంది. అనగా భర్తతో సంసార సుఖాన్ని ఎరిగినది అని అర్థం. కాని అప్పటికి మరియు

స్త్రీ కాదు “కన్యక”. మాత్రమే. యేసును కనిన తర్వాత ‘స్త్రీ’గా మారి యోసేపుతో కాపురం చేసి కుమారులను, కుమార్తెలను కన్నది. “కన్యక గర్భవతియై కుమారుని కనును” అనే యెషయా (7:14) ప్రవచనాన్ని తప్పు చేయడానికి, అనేకుల చేత మరియుమ్మ వ్యభిచారం చేసి క్రీస్తును కన్నది అని నిరూపించడానికి జరిగిన తర్జుమా తప్పు అది. అలా ఏ మూల భాషలోనైనా స్త్రీ అని ఉంటే అది తప్పు. ఈ తర్జుమా తప్పును చూపించే “బైబిల్ బండారం” అనే పుస్తక రచయిత భారతదేశ సుప్రీంకోర్టులో బైబిల్ తప్పని వాదించి గెలిచాడు. ఇప్పటికీ క్రీస్తు విరోధులకు ఇదొక ఆయుధం. ఎందుకంటే యేసు స్త్రీకి పుట్టాడని ఎవడైనా అంటే యేసు బోధనే తప్పని చెప్పి “పరిశుద్ధాత్మ”కు వ్యతిరేకంగా పాపం చేసిన వారమవుతాము. వారికి ఏ యుగంలోను పాపక్షమాపణ లేదు గనుక జాగ్రత్తగా ఆలోచించండి. ఇక యేసు బోధలోనికి వెళుదాం.

“స్త్రీలు కనిని వారిలో బాప్తిస్మమిచ్చు యోహాను కంటే గొప్పవాడు పుట్టలేదని మీతో నిశ్చయముగా చెప్పుచున్నాను (మత్తయి 11:11)

బాప్తిస్మమిచ్చు యోహాను గారి తల్లి, తండ్రి నీతిమంతులై కాపురం చేసినా ఎలిజబెతమ్మ గొడ్డాలు అని వ్రాయబడింది. అయితే యోహాను గారిని స్త్రీయే కనింది అనగా ఆమె గర్భంలో బాప్తిస్మమిచ్చు యోహాను గారు తన తండ్రియైన జకర్యా గారి ద్వారా పుట్టాడు. అప్పుడు మరియుమ్మ గూడా స్త్రీ అని మనం నమ్మితే అనగా యేసు ప్రభువు పుట్టేటప్పటికి అనగా ఆమె గర్భములో పడకముందే ఆమె స్త్రీ అని నమ్మితే (పై వాక్యములో ఉందిగాబట్టి గలతి 4:4,5) యేసుప్రభువు యోహాను కంటే చిన్నవాడవుతాడు గదా. అదే యోహానేమో “నా వెనుక వచ్చువాడు నాకంటే గొప్పవాడన్నాడు. గనుక యేసు అందరికంటే గొప్పవాడు, అందరికీ ప్రభువు గనుక అక్కడ ‘కన్యకయందు’ అని మాత్రమే తర్జుమా చేసి తీరాలి. ఇలా బైబిల్లో జరిగే తర్జుమా తప్పులను సరిదిద్దే ఆధిక్యత దేవుడు ప్రతి దైవజనునికి ఇచ్చాడు (2తిమోతి 3:16,17). అయితే అతడు బైబిల్ పూర్తిగా తెలిసి, దేవుని గ్రంథంలో దేవుని మనస్సు,

ఆ వాక్యములో భావం, దాని ద్వారా జరిగిన, జరుగబోయే అనర్థాలను బాగుగా ఎరిగినవాడై ఉండాలి. అయితే బైబిల్లో ఒకటి కలపకూడదు, ఒకటి తీయకూడదు అనే రూలు అక్షరాల దగ్గర వర్తించదు. ఎందుకంటే ఇది తర్జుమా తప్పు.

కాబట్టి గర్భమందాయన పడ్డాడు అంటే ఎక్కడినుండో వచ్చాడని, (వాడుక భాషలో ఊడిపడ్డాడని అంటారు) అందుకే ఆయన ఈ లోకంలోనే పుట్టలేదని గ్రహించాలి. అయితే కనీసం బెత్లేహేములోనైనా పుట్టాడా లేదా? బ్రదర్ ఇప్పటికీ మా బుర్ర పాడైపోతుంది అని మధనపడుతున్నారు గదా! ఎందుకనగా ఇంతవరకు వినినది, చేస్తున్నది వేరుగా ఉంది గదా! పెద్దరాయి అడుగున చీకటిలో ఉండే పురుగులు, రాయి తీయగానే వచ్చిన వెలుగును తట్టుకోలేక చెల్లాచెదురై మళ్ళీ చీకట్లోకి పారిపోయే ప్రమాదముంది గనుక, ఈ అనుమానాన్ని కూడా నివృత్తి చేసుకోదాం. యేసుక్రీస్తు ఎక్కడ పుడతాడని హేరోదు ప్రశ్నించక మునుపే మీకా గ్రంథంలో ఆ వాక్యము వ్రాయబడింది. కళ్ళున్న గ్రుడ్డివారు అప్పటికి / ఇప్పటికి దీనిని ఎన్నోసార్లు చదివినా గ్రహించలేకపోయారు. ఇదీ సాతాను తంత్రములో ఒక భాగమేనని మనకు తెలియాలి.

“బెత్లేహేము ఎఫ్రతా, యూదావారి కుటుంబములలో నీవు స్వల్పగ్రామమైనను, నా కొరకు ఇశ్రాయేలీయులను ఏలబోవువాడు నీలో నుండి వచ్చును. పురాతన కాలము మొదలుకొని శాశ్వత కాలము ఆయన ప్రత్యక్షమగుచుండెను (మీకా 5:2, మత్తయి 2:5).

ఇప్పుడు చెప్పండి బెత్లేహేములో పుడుతాడని ఉందా? బెత్లేహేములో నుండి వచ్చును అని ఉందా? అంటే బెత్లేహేము నుండి లోకములోనికి వచ్చును అని వ్రాయించాడు. అంటే ఎక్కడా తప్పుకు దొరకడు దేవుడు. మనమే మన ఆలోచనలతో తప్పుకు దొరికిపోతాము. కనుక తప్పు చేస్తున్నాము అని గ్రహించాలి. కేవలం పుట్టడానికి రావడానికి తేడా అర్థం చేసుకోలేని

అమాయకులైన మరియు పామరులు, గ్రంథము సాక్ష్యముగా లేనివారైన గొర్రెల కాపరులకు మాత్రమే “రక్షకుడు నేడు మీ కొరకు పుట్టియున్నాడు” అని చెప్పాడని అర్థం చేసుకొన్నవారు మాత్రమే ధన్యులు అని చెప్పక తప్పదు. ఒక మంచి ఉదాహరణ ఇస్తాను అన్యధా భావించరాదు. మన కుమారుడో, కూతురో చిన్నప్పుడు నాన్నా నేనెలా పుట్టాను అని అడిగితే ఏం చెబుతారు. ఎలా ఆ చిన్న బుర్రలోనికి సమాధానాన్ని పంపిస్తారో ఆలోచించి చెప్పండి. నేనైతే నా పిల్లలతో మీరు చాక్లెట్ మింగినట్లు నా కడుపులో ఉన్న నిన్ను మీ అమ్మనోట్లో వేశాను ఆమె మ్రింగి, తన కడుపులో మిమ్మల్ని పెంచింది. సరిగ్గా మీ ఆకారం తయారు కాగానే అమ్మ పొట్టను కోసి (సిజేరియన్ చేసి) మిమ్మల్ని డాక్టరమ్మ బయటకు తీసింది అని చెప్పాను. మా వాడు గంతులేసుకొంటూ ఆనందంగా వెళ్ళాడు. ఆ వయసుకు ఆజ్ఞానమైతేనే అర్థం అవుతుంది. అయితే అసలు విషయం వాడు తండ్రి అయినపుడు మాత్రమే పూర్తిగా అర్థమవుతుంది. క్రీస్తుబోధ కూడా అంతే (మార్కు 4:33,34, యోహాను 16:7-12). అందుకే మనం పరిపూర్ణం కావాలి.

భూమి మీద మాత్రం క్రీస్తు పుట్టలేదని యెరిగిన మనకు ఎక్కడ పుట్టాడో తెలుసుకోవడం అంత కష్టం కాదు. అయినా తెలుసుకొందాం. ప్రభువా నీవెప్పుడు పుట్టావు, ఎక్కడ పుట్టావు అని ఆ క్రీస్తును అడుగుదాం, ఆ తర్వాత ఆయనను కన్న తండ్రిని అడుగుదాం. క్రీస్తు దేవుని కుమారుడే కాదు, ఆ దేవుడే అన్న మూర్ఖుల నోరు మూయిద్దాం. ఎందుకంటే క్రీస్తు దేవునికి కుమారుడైతే మరియు మృత్యు దేవునికి భార్య అవుతుందా? పరిశుద్ధాత్మ వలన గర్భం ధరించింది అని ఉంది కదా పరిశుద్ధాత్మకు పుట్టాడా? అనికొందరు మూర్ఖంగా ప్రశ్నిస్తున్నారు. ఒక మూర్ఖుడు అలాగే నన్ను ప్రశ్నిచాడు. అప్పుడు నేనన్నాను. పెళ్ళి అయిన చాలా కాలానికి పిల్లలు పుట్టకపోతే ప్రార్థనలు, పూజలు చేసి, డాక్టర్ల చుట్టూ తిరిగాక నీవు పుడితే అప్పుడు మీ నాన్న ఏమంటాడు అని అడిగితే! నోరు తెరిచాడు. ఒకడు అల్లామియాకి దువా అని, మరొకడు ఆ దేవుని దయవల్ల అని ఇంకొకడు,

ఎన్నో ఆస్పత్రులు, డాక్టర్ల వద్దకు తిరిగి నా రాని గర్భఫలం ఫలానా డాక్టరు గారి దయవల్లనే నాకు పిల్లలు పుట్టారని ఇంకొకడు చెబుతాడు గదా అన్నాను. అవును అంతేగదా బాయిసాబ్ అని అన్నాడు. అప్పుడు నేనన్నాను. గర్భఫలము దేవుడు ఇచ్చు బహుమానము. అది భర్త ద్వారా భార్యకు సంక్రమించి అది సంతాన రూపంలో బహుమానమై కుమారులుగా, కుమార్తెలుగా అనుగ్రహించబడతారు, ఇద్దరూ ఆరోగ్యంతో దేవునికిష్టులై ఉంటే సహజంగా ఆయన బహుమానము ఇస్తాడు. డాక్టరు వల్లనో, దొంగ బాబాలవల్లనో కాదది. అలాగే గర్భసంచి ఆరోగ్యంగా లేనపుడో లేక పురుషుల పరిస్థితి సరిగా లేనపుడు మాత్రమే డాక్టరుగారి సహాయం లేదా ట్రీట్మెంట్ ఇచ్చిన విధంగానే “పరిశుద్ధాత్మ” సహాయంతో యేసు మరియు మృత్యు గర్భంలోనికి ప్రవేశించాడు అంతేగాని మన అమ్మ దేవుని భార్య కాదు, మన అమ్మ భార్య, చెల్లి అందరూ దేవునికి కుమార్తెలు, మనం మన తండ్రి, అందరూ దేవునికి కుమారులమే అని అనేసరికి అతను నోరుమూసుకుని వెళ్ళిపోయాడు.

చెప్పేవాడు లేనంతవరకు అడిగే వాడు పులిలాగ ఊహించుకొంటాడు. అందుకే సిలువ వేయబడిన క్రీస్తు బోధలో సకల విధములైన అనుభవ జ్ఞానము సువార్త, విశ్వాసము పక్షాన పోరాడమన్నాడు దేవుడు (ఫిలిప్పీ 1:9-11). ఎవరైనా ప్రేమపూర్వకంగా అడిగితే, లేదా తెలియక అడిగితే, సాత్త్వికంతో - భయంతో ఎల్లప్పుడు సమాధానం చెప్పాలి (1 పేతురు 3:15,16). వాక్య విరుద్ధంగా, దేవున్నే తప్పు పట్టాలనే ఉద్దేశంతో మూర్ఖంగా ప్రశ్నిస్తే, వారికి ఎదురు ప్రశ్న వేసి క్రీస్తులాగా అడ్డంగా సమాధానం చెప్పాలి. నీతిమంతురాలిగా, పరిశుద్ధురాలిగా దేవునిచేత ఎంచబడిన ఆ మహాత్మిని అనుమానించి, అవమానించాలని చూసే వారికి, క్రీస్తుయొక్క పుట్టుక అర్థంగాని వాడికి, ఆయనను అపహాస్యం చేయాలని చూస్తున్నవాడికి ఎన్నిగుండెలుండాలి? అందుకే ఆయన పుట్టిన దినం గూర్చి, పుట్టిన స్థలం గూర్చి, పుట్టుకను గూర్చి, అనుమానంతో ఉన్నవారి మనో నేత్రాలను వెలిగించటానికి, ఈ జీవ వాక్యాన్ని చేతపట్టిన ప్రతివాడు జ్యోతలవలె

ప్రకాశించడానికే నేను ఇలాంటి రచనలను చేస్తూ సిలువ వేయబడిన క్రీస్తును ప్రకటిస్తున్నాను. ఇక పుట్టిన దినం, స్థలం ఎక్కడుందో వాక్యాన్ని పరిశోధించి తెలుసుకుందాం.

క్రీస్తు ఎప్పుడు పుట్టాడు?

ప్రపంచ ప్రజలంతా చెప్పేది డిసెంబర్ 25 అని, క్రైస్తవులలో కొందరు అక్టోబరు అని మరి కొందరు ఎప్పుడో తెలియదని చెబుతున్న సమయమిది. మరికొందరు తెగించి ఎప్పుడుపుడితే, నీకెందుకు, నాకెందుకు మా బుర్ర తినకు పిచ్చా ఏదో ఒకరోజు పండుగ చేసుకొందాం తప్పేం ఉంది అంటున్నారు. గనుక మనుషులనడిగితే ఇదే సమాధానం వస్తుంది. కాబట్టి మొదట మన రక్తకుడైన క్రీస్తునే అనగా వాక్యంగా బైబిల్లో ఉన్న ప్రభువునే అడుగుదాం. ఆయన చెబుతున్నది జాగ్రత్తగా చదవండి, విశ్వాసంలో బలపడండి.

“పూర్వకాలమందు సృష్టి ఆరంభమున తన కార్యములలో ప్రథమమైన దానిగా యోహానా నన్ను కలుగజేసెను. అనాది కాలము మొదలుకొని మొదట నుండి భూమి ఉత్పత్తియైన కాలమునకు పూర్వము నేను నియమింపబడితిని. ప్రవాహజలములు లేనపుడు, నీళ్ళతో నిండిన ఊటలు లేనపుడు నేను పుట్టితిని. పర్వతములు స్థాపింపబడకమునుపు కొండలు పుట్టకమునుపు భూమిని దాని మైదానమును ఆయన చేయకమునుపు నేలమట్టిని రవ్వంతయు సృష్టింపబడకమునుపు నేను పుట్టితిని....” (సామెతలు 8:22-36).

పైమాటలు జ్ఞానియైన సాలోమోను క్రీస్తు పుట్టుకను క్రీస్తు మాటలుగానే అనగా డైరెక్టుస్పీచ్లో వ్రాశాడు. జ్ఞానము ఘోషించుచున్నది గదా, అవి జ్ఞానాన్ని గూర్చిన మాటలు అని ఎవరైనా అంటే ఇందులోనే 32-36 వచనాలను జాగ్రత్తగా విశ్లేషిస్తే జీవము, ద్వారము ఎవరో అర్థమయి తీరాలి. లేదంటే ఈ జ్ఞానము ఎవరో సిలువ వేయబడిన క్రీస్తు బోధలలోనికి వెళ్ళితే అర్థమవుతుంది. పరిశుద్ధాత్మ చేసిన ఈ బోధను లేక సర్వసత్యాన్ని

అంగీకరించాలి. ఎందుకనగా మనుషులందరికి మరోమార్గము లేదు గనుక.

“యూదులు సూచకక్రియలు చేయమని అడుగుతున్నారు, గ్రీసు దేశస్థులు జ్ఞానమును వెదకుచున్నారు. అయితే మేము సిలువ వేయబడిన క్రీస్తును ప్రకటించుచున్నాము. ఆయన యూదులకు ఆటంకముగాను, అన్యజనులకు వెర్రితనముగాను ఉన్నాడు గాని, యూదులకేమి - గ్రీసు దేశస్థులకేమి పిలువబడిన వారికే క్రీస్తు దేవుని శక్తియు, దేవుని జ్ఞానమునైయున్నాడు (1కొరింథీ 1:22-25).

ఇలా యేసు క్రీస్తు దేవుని జ్ఞానమైయుండి ఈ సృష్టి పుట్టక ముందే పుట్టాను. అన్నాడు. అంటే సృష్టి పుట్టకముందే దేవుని యొద్ద ప్రధాన శిల్పిగా ఉండి ఈ సృష్టిని చేశాడు. అందుకే అపొస్తలుడైన యోహాను గారు తన సువార్త ప్రారంభములోనే, ఆదియందు వాక్యము (యేసుక్రీస్తు) ఉండెను. ఆ వాక్యము (క్రీస్తు యేసు) దేవుని యొద్ద ఉండెను... కలిగియున్నదేదియు ఆయన (క్రీస్తు) లేకుండా కలుగలేదు. అని వ్రాశాడు గదా (యోహాను 1:1-14) అలాగే కొలస్సీ 1:15-17లలో గూడా ఆయనే ఈ సృష్టిని కలుగజేశాడు అని వ్రాయబడింది. మరియు హెబ్రీ 11:3లో గూడా ఈ లోకాలు దేవుని వాక్యము (క్రీస్తు) వలన నిర్మాణమైనవని చెప్పబడింది గనుక సామెతల గ్రంథంలోని ఈ జ్ఞానఘోష యేసు క్రీస్తుడే తప్ప మరొకరిది కాదు. మోషే మొదలుకొని ప్రవక్తలందరు క్రీస్తును గూర్చి ప్రవచించి ప్రకటించారు గనుక క్రీస్తు ఈ సకల చరాచర ప్రకృతి పుట్టకముందే పరలోకంలో దేవుడు కనగా పుట్టాడు. అదేపుడో తెలుసుకోవాలంటే మన మట్టిబుర్రకు అందదు. ఇవి క్రీస్తు ఈ భూమి మీదకు రాకముందు చెప్పిన మాటలు. ఆయన శరీరధారియై మన మధ్య నివసించి మాట్లాడిన సంగతిని మరియు ఆయనే స్వయంగా చెప్పిన మాటలను చూద్దాం.

“మీ తండ్రియైన అబ్రహాము నాదినము చూతునని మిగుల ఆనందించెను. అది చూసి సంతోషించెను అనెను. అందుకు యూదులు

నీకింకను ఏబది (50) సంవత్సరములైనను లేవే, నీవు అబ్రహామును చూచితివా అని ఆయనతో చెప్పగా, యేసు - అబ్రహాము పుట్టకమునుపే నేను ఉన్నానని మీతో నిశ్చయముగా చెప్పుచున్నాననెను” (యోహాను 8:56-58).

యేసు బోధింపనారంభించినపుడు 30సం॥ల వయస్సు గలవాడు. (లూకా 3:23) అందుకే వారికళ్ళముందు పుట్టి పెరిగినవాడు, మాకన్నా చాలా చిన్న “బచ్చాగాడు” అని ఆనాడే అనగా దాదాపు 2వేల సం॥ల క్రితమే యూదులు అనుకొన్నారు. ఈ నాటికి అదే మాటమాట్లాడుతున్నారు మనదేశంలో కూడా. కాని ఆయన అబ్రహాము పుట్టకమునుపే ఉన్నాను అంటున్నాడు అంటే అంతకు ముందే వారి పితరులలో ముఖ్యుడైన సొలోమోను గారి ద్వారా పుట్టాను అని చెప్పాడు గనుక ఇక్కడ అబ్రహాము పుట్టక మునుపే నేను పుట్టాను అని మళ్ళీ చెప్పలేదు. వారి చేతుల్లో ఉన్న గ్రంథములో ఆ విషయం అప్పటికే ఉంది గదా! దానిని చదివి గ్రహించి ఉండి ఉండాలి గదా!

అబ్రహాము చరిత్ర ప్రకారంగా ఈ భూమి మీద మెసపొటేమియా ప్రాంతములో క్రీ॥పూ॥ 2500 సం॥ల క్రితము జీవించిన ఇశ్రాయేలీయుల మూలపురుషుడైన ఇతడు హెబ్రీయుడు, కల్దీయుడు. అప్పటికే క్రీస్తు నేను ఉన్నాను అన్నాడంటే ఆయనెంతటి వయస్సు గలవాడో ఆలోచించాలి. ఇశ్రాయేలీయుల మరో ప్రవక్త యెషయా గారు యేసు పుట్టుకను గూర్చి క్రీ॥పూ॥ 700 సం॥ల క్రితం ప్రవచించిన దానిని కూడా చదువుదాం. ఈ ప్రవచనమే ప్రతి క్రీస్తున్ రోజు జ్ఞాపకం చేసుకొనే అనగా చర్చిలలో చదివే ప్రవక్తల పాఠం.

“ఏలయనగా మనకు శిశువు పుట్టెను మనకు కుమారుడు అనుగ్రహించబడెను. ఆయన భుజముల మీద రాజ్యభారముండును...” (యెషయా 9:6)

సంఘ చరిత్ర ప్రకారం ఆయన బి.సి. 4సం॥లో పుట్టాడని మనమంటే అంతకు ముందే అనగా 700 బి.సి. కి పూర్వమే యెషయా ప్రవక్త (శిశువు/క్రీస్తు) పుట్టెను అని వ్రాశాడు. నిజానికి పుట్టును అని వ్రాయాలి, ఎందుకంటే మనమనుకుంటున్నట్లు అప్పటికింకా యేసు పుట్టలేదు గదా. ఆ వెంటనే జరుగబోయేది వ్రాస్తున్నాడు, ఆయన భుజముల మీద రాజ్యభారముండును అని అన్నాడంటే. అప్పటికే పుట్టినవాడు, ఈ లోకానికొచ్చిన తర్వాత రాజ్యాన్ని పరిపాలిస్తాడు అని చెబుతున్నాడు. మరియు మనకు కుమారుడు అనుగ్రహించబడెను అని అన్నాడు. ఎవరికి కుమారుడుగా అనుగ్రహించబడెను అంటే ఎవరికి కుమారుడు, ఎవరికి కుమారుడుగా అనుగ్రహించబడ్డాడు. ఎప్పుడు జరిగింది ఇది అని ఆలోచించండి. అందుకే మనం దేవుని తలంపులోనికి వెళ్ళాలిగాని మన తలంపులలోనికి దేవున్ని లాగకూడదు. అలా మనిషి ఎప్పుడో తన తలంపులలోనికి దేవున్ని, ఆయన జ్ఞానాన్ని లాగాడు గనుకనే జరుగాల్సిన అనర్థం చాలా వరకు జరిగిపోయింది. అయితే క్రైస్తవునికి అనగా దేవునికి కుమారునికి, దేవునికసాధ్యమైనదేదీయు లేదు గనుక, జరిగిన పొరపాటును సరిచేద్దాం.

ఇంత చెప్పినా మనకింకా ఏదో అసంతృప్తి, ఎక్కడో చిన్న ఆశ ఆయన జన్మదినం అనగా సరియైన తేది దొరక్కపోతుందా? అని ఆలోచిస్తున్నాంకదు. ప్రవక్తనడిగితే అప్పటికే పుట్టెను అంటున్నాడు. యేసుక్రీస్తునడిగితే ఆయనేమో సొలమోను ద్వారా ఈ సృష్టి పుట్టక ముందే పుట్టాను అన్నాడు. యోహాను గారు కూడా అదే విషయాన్ని ఇంకో విధంగా చెప్పారు గనుక ఇక లాభంలేదు చివరగా ఆయనను పుట్టించిన లేదా కన్న తండ్రినే అడుగుదాం. మనకు కూడా తండ్రి గనుక, తండ్రిని తన ప్రియకుమారుడు, మన రక్షకుడైన క్రీస్తు జన్మదినమెప్పుడో సరియైన సం॥, నెల, వారంతో సహా చెప్పనాయనా అని గోజాడుదాం. ఆయనేం చెబుతున్నాడో చూడండి, మనం ఆయనను అడుగుతుంటే ఆయనేమో తన కుమారునితో చెబుతున్నాడు. ఎందుకంటే అంతకు ముందు క్రీస్తు; అపొస్తలులు, ప్రవక్తల ద్వారా చెప్పింది కూడా ఆయనే

కదా! అందుకే మనకు చెప్పి లాభంలేదు మనం వినేరకం కూడా కాదు. అర్థంటుగా క్రీస్తున్ పండుగ చేసుకొని, కొత్తబట్టలు వేసుకొని పిండివంటలు తిని, త్రాగాలనే తొందరలో ఉన్నాం గనుక ఎంత చెప్పినా చెవికెక్కదని ఆయనకు (దేవునికి) ముందే తెలుసు. అందుకే ప్రభువైన క్రీస్తుతో ఆయన పితరుడైన దావీదు ప్రవచనాన్ని బట్టి మాట్లాడినట్లుగా అర్థమగుచున్నది.

“నీవు నా కుమారుడవు. నేడు నేను నిన్ను కనియున్నాను” (క్రీస్తున 2:7, హెబ్రీ 1:5) ఈ వాక్యము మరింత ఆశ్చర్యముగా ఉంది ఎందుకంటే, నేడే నిన్ను కనియున్నాను అంటున్నాడు అంటే ఎన్నడో చెప్పండి. ఇది అర్థం కాని ప్రతివాడు ప్రతి సంవత్సరము క్రీస్తు నేడు పుట్టెను హల్లెలూయ అని అంటున్నాడు. క్రీస్తు ప్రతి సం॥ పుడుతాడా? ఇంకొందరు ఇప్పటికీ బాలయేసుకు మందిరాలు కట్టి, మహిమలు అంటగట్టి పూజలు చేస్తున్నారు. అందరికీ తండ్రియైన దేవుడు కాలాన్ని తన స్వాధీనంలో ఉంచుకొన్నాడు. ఆయన కాలానికి అతీతుడు. అందుకే ‘నేను ఉన్నవాడను’ అని అన్నాడే గాని, ఫలానా రోజు నుండి, ఫలానా రోజు వరకు ఉండు వాడను అనలేదు. ఆయనకు నిన్న లేదు - రేపు అనేదే ఉండదు. ఎప్పుడు అడిగినా నేడే అంటాడు. అందుకే ఎప్పుడు కన్నాడో ఖచ్చితమైన తేదీని చెప్పలేదు. ఆయన వాడుక చొప్పున ఎప్పుడే నేడే అంటాడు.

మనిషికి భూత - వర్తమాన - భవిష్యత్ కాలాలున్నాయి గనుక మనతో దేవుడు మాట్లాడేటపుడు మాత్రమే నేను భూత - వర్తమాన - భవిష్యత్ కాలంలో ఉండే వాడను అని అన్నాడు. అలాగే క్రీస్తుకు కూడా భూతకాలం, వర్తమానం, భవిష్యత్ కాలాలున్నాయి. నిన్న అనగా భూమిమీదకు రాకముందు ఆయన వాక్యమైయున్నాడు. వర్తమానంలో అనగా భూమిమీద మనిషిగా బ్రతికాడు, భూమి ఉన్నంతకాలం మనుష్య కమారుడు / నరుడు (1తిమోతి 2:5)గానే పిలువబడుతాడు. భూమి మీద నుండి మనల్ని తీసుకెళ్ళాక గూడా ఆయన అలాగే ఉంటాడు. దేవునికి ఇవేవి లేవు గనుక ఆయన నేడే అని ఎప్పుడడిగినా అదే చెబుతాడు. ఇంతకీ అసలు సంగతి ఈ

పాటికే గ్రహించాలి. క్రీస్తు జన్మదినం గూర్చి చెప్పడం దేవునికిష్టం లేదు. ఎందుకంటే భూమిమీద నున్న దేవతలు / దేవుళ్ళనబడిన వారికి చేసినట్లే తన కుమారునికి ప్రతి సం॥ పుట్టిన దినం, ప్రతి సం॥ మరణ దినం అనే పండుగలు చేయడం ఆయనకిష్టం లేదు. ఒకవేళ అది అంత ప్రాముఖ్యమైనదైతే, ఇది మనిషి జీవన విధానాన్ని మార్చేదే అయితే, సువార్త ప్రకటింపబడేదే అయితే, ఒకవేళ దీని ద్వారా అన్యులు దేవుని తెలుసుకొనే పరిస్థితే అయితే దేవుడు ఖచ్చితంగా దాన్ని జీవగ్రంథమందు వ్రాయించి ఉండేవాడు. మన బిషప్లు, పోప్లు, మహాజ్ఞానులు, రెవరెండులు ఈ చిన్ని విషయాన్ని ఎందుకు ఆలోచించడంలేదు. బైబిల్లో ఒక్క పొల్లయినను మార్చరాదు అని గుర్తుంచుకునే వీరంతా దానిలో ప్రస్తావించబడని విషయాన్ని గుచ్చి గుచ్చి బయటకు లాగి ఆయనను కాలపరిమితుణ్ణి చేసి కానరాని పాపం మూటగట్టుకుంటున్నారు.

మరికొందరైతే ఎన్నడూ జ్వరం వచ్చినా, సమస్య వచ్చినా కనిపించని ఫాదర్లు, పాస్టర్లు కూడా కేవలం ధనాపేక్షతో క్రీస్తున్ సీజన్ను చేపట్టి అదొక భారీ ప్రాజెక్టులా ఆ నెలంతా బిజీ బిజీగా క్యారెన్స్ అని రకరకాల పేర్లు ఆపాదించి దోచుకుంటూ క్రీస్తున్ దినాలను ఒక వ్యాపార సీజన్గా చేశారు. అన్యులకు సువార్త చెప్పాలి, వారు క్రీస్తున్ రోజే వస్తారు అని గ్రుడ్డి సాకుతో వాక్యంలో ఉన్నదానిని దాటవేస్తారు. సువార్తను సువార్తగానే యేసు చెప్పిన విధంగా ప్రకటించాలి తప్ప అర్థంలేని మూఢత్వంతో చేసేవాటిని అడ్డం పెట్టుకొని చెప్పాలనేది మంచి పద్ధతి కాదు, దీనిని దేవుడు మెచ్చడు.

క్రీస్తు ఎన్నడు పుట్టాడో ఆయన్ను కన్నతండ్రి చెప్పలేదు గనుక మనం ఎవరం కనుక్కోవడానికి, జన్మదినారాధన జరుపడానికి అని ఆలోచిస్తే ధన్యులము. పోని ఎక్కడ పుట్టాడో ఇప్పటికైనా అర్థం అయిందనుకుంటాను. దేవుడు పరలోకమందున్నాడు (మత్తయి 6:10). పరలోకం ఈ భూమి ఉన్న లోకంపై భాగాన ఉన్నది (యోహాను 17:1). దేవుడెప్పుడు ఈ లోకంలో నివసించినట్లుగా దాఖలాలు లేవు (1రాజులు 8:37) కనుక దేవుడు క్రీస్తును

పరలోకంలోనే కన్నాడు. అనగా క్రీస్తు పుట్టిన స్థలం పరలోకం. అందుకే ఒకసారి పుట్టినవారు మళ్ళీ, మళ్ళీ పుట్టే అవకాశము లేదు గనుక ఆయన భూమి మీద, ఫలానా స్థలంలో పుట్టాడని చెప్పలేదు. కాబట్టే ఆయన జన్మదినం కన్నా మరణదినమే మేలు అని ఎందుకన్నాడంటే క్రీస్తు మరణదినము బైబిల్లో కూడా లిఖించబడియున్నది. ఆనాటి యూదుల క్యాలెండరు ప్రకారము నీసాను అనే ప్రథమ మాసము 14వ దినము. నేటి కాలమాన ప్రకారం మార్చి - ఏప్రిల్ నెలల మధ్యలో వస్తుంది. అయినా నూతన నిబంధనలో క్రీస్తు మరణదినానికన్నా క్రీస్తు మరణ సమాధి పునరుత్థానాన్ని గుర్తుంచుకోమని మాత్రమే ఆజ్ఞాపించాడు (1కొరింథీ 11:23-26).

పుట్టడం అనగానే తండ్రి నుండి విడిపోవడం అనేది జ్ఞాపకం చేసుకోవాలి. నా నుండి నా కుమారుడు విడిపోయి నా భార్య గర్భంలో పుడుతాడు. అదే కనడము అని అంటున్నాము. అలాగే నా కుమారుడు / కుమార్తె నా భార్య గర్భంలో నవమాసాలుండి, రక్త మాంసములతో ఎదిగి ఆమెనుండి విడిపోయి ఈ ప్రపంచంలో ప్రవేశిస్తారు. అదీ కనడమే అంటున్నాము. అందుకే కన్నతల్లి దండ్రులు అంటున్నాము. కాని నిజానికి కనేది తండ్రి మాత్రమే (మత్తయి 1:1-16). దేవుడు యేసుక్రీస్తును పరలోకంలోనే కన్నాడు గనుక, మరలా భూమి మీద మనుషుడైన తండ్రి కనకూడదు, లేదా పుట్టించకూడదు గనుకనే కన్యక గర్భవతియై కుమారున్ని కనును అని వ్రాయించాడు. కనుక ఆయనను స్త్రీ కనకూడదు. పరలోకంలో దేవుడు కనగా ఆత్మస్వరూపిగా ఉన్న క్రీస్తుకు శరీరం కావాలి గనుకనే, కన్య మరియుమ్మ గర్భం అవసరమైయున్నది గనుక, ఆయన ఆ తల్లి గర్భంలో ప్రవేశించేటపుడు ఎలాంటి బాధ తెలియకుండా పరిశుద్ధాత్ముని శక్తి ఆమెను కమ్ముకొన్నది. అయితే ఎప్పుడయితే తల్లి గర్భంలో రక్తమాంసాలను ధరించాడో, అప్పటి నుండే మనలాంటి అనగా అప్పటి అబ్రహాము సంతాన స్వభావాన్ని కలిగియున్నాడు అని దేవుడే వ్రాయించాడు (హెబ్రీ 2:14-18,

5:7-10). యేసుక్రీస్తు అద్వితీయ కుమారుడు, జనితైక కుమారుడని చెప్పబడింది జనితైక అనగా భూమి మీద మనిషిగా శరీరధారిగా రాకముందే ఆత్మగా పుట్టాడు గనుకనే జనితైక (BE-GOTTEN SON) కుమారుడు అని చెప్పాడు.

క్రీస్తు పరలోకంలో పుట్టినపుడు ఈ భూమి లేదు, క్రీస్తు పుట్టినపుడు వారి నీసాను నెలలేదు, ఏతనీము నెల అంతకన్నాలేదు. డిసెంబరు నెల లేదు, అసలు కాలమానమే లేదు అనగా క్యాలెండరు లేదు. క్రీస్తు ఈ సృష్టిని దేవుని ఆజ్ఞానుసారంగా సృష్టించి, ఆయన (దేవుడు) నిర్ణయించిన కాలానికి ఈ లోకంలోనికి ప్రవేశించాడు (హెబ్రీ 10:5). ఇక్కడోక మంచి ఉదాహరణ ఇస్తాను. ఇల్లు కట్టినవాడు ఇంట్లో పుడుతాడా? లేకా ఆ ఇంట్లోకి గృహప్రవేశం చేస్తాడా? అని ఆలోచించండి. యేసు పుట్టించిన లేక కలుగజేసిన ఈ ప్రకృతిలో ముఖ్యంగా ఈ భూమిలో (అవి ఎన్నియుగాలుగానైనా లేక లక్షల కోట్ల సం॥లుగాలెక్కించినా) పుట్టిన ఈ దేవుళ్ళు, దేవతలనబడిన వాళ్ళు పెద్దవారా? ఈ భూమిని పుట్టించినవాడు పెద్దవాడా? న్యాయంగా చెప్పండి. తప్పనిసరిగా ఆలోచించండి. అందుకే నేనంటాను యేసు కేవలం 2000సం॥ల క్రితమో, బి.సి. 4సం॥లోనో పుట్టిన 'బచ్చా' కాదు బ్రదర్ అందరికన్నా 'బడా'. కాబట్టే ఆయనను అందరికీ ప్రభువుగా దేవుడు నియమించాడు. ఇది క్రైస్తవులు, క్రైస్తవేతరులు అందరూ ఖచ్చితంగా లేక చచ్చినట్లు అంగీకరించాలని నా మనవి. దేవుని హెచ్చరిక, ఆజ్ఞ. ఇంతటి మహాజ్ఞానాన్ని ఆనాటి యూదులు, శాస్త్రులు పరిసయ్యులు అప్పుడే అర్థం చేసుకొని ఉంటే ప్రభువును, వ్యభిచారము వలన పుట్టినవాడవు నీవే (యోహాను 8) అని అనేవారు కాదు. నేటికి మరియుమ్మ గ్రీకు సైనికునితో వ్యభిచారం చేసిందనే తప్పుడు కూతలు ఆనాటి దరిద్రులు, కేసేవాళ్ళు కాదు, రాసేవారు చరిత్రకారులు కారు. వారు తెలియక పాపం చేశారు. ఇప్పుడు మనకు ఆయన ఎప్పుడు, ఎలా, ఎందుకు, ఎక్కడ పుట్టాడో ఏమాత్రము దాచుకోకుండా తెలియజేసాడు గనుక ఏం చేయాలో మీరే నిర్ణయించుకోవాలి.

చివరలో మరికొన్ని చిన్న సంగతులు గూడా చర్చిద్దాం. క్రీస్తున్ డిసెంబర్లోనే ఎందుకొస్తుంది అని అడిగితే చాలామంది బైబిల్లో గొర్రెల కాపరులు చలికాచుకొన్నారు గదా బ్రదర్ అందుకే క్రీస్తు చలికాలంలో వస్తోందని, చిన్నలను, పెద్దలను రాత్రివేళ చలిలో చంపుతున్నారీ బో(భా)ధకులు. ఇంతకు బైబిల్లో గొర్రెల కాపరులు తమ మందను కాచుకొనుచుండగా అని మాత్రమే ఉంది. కోతపనులయ్యాక పొలాల్లో గొర్రెల ఎరువు కోసం, మందలను రాత్రంతా మేపి పడుకోబెడుతారు. దానిని మందను కాచుకొనుట అంటారు. అది మన దేశంలో పెట్టే సమయం వేరు, ఇశ్రాయేలు దేశంలో మందలను కాచే సమయం వేరు. ప్రపంచంలో వాతావరణం అంతటా ఒకేచోట ఒకేలా ఉండదు గదా! మనిషి తాను కల్పించిన సిద్ధాంతాలను సమర్థించుకోవడానికి వాక్యములో లేనివి ఉన్నట్టు మాయ చేస్తాడు గాబట్టి మనుషులు కల్పించిన సిద్ధాంతాలను నమ్మకూడదన్నాడు. సమర్థించకూడదు, మొహమాటం కోసం, మనుషుల మెప్పుకోసం తప్పులు చేయకూడదు.

దేవుడు చెప్పని దానిని చేయుటకు నేడు వేలకు వేలు పండుగల పేరుతో పండుగ చేస్తున్నారు. చందాలను మింగేయాలని, దేవుని సొమ్మును సువార్తకు గాక గోడలకు సున్నాలకు, రంగురంగుల దీపాలకు ఖర్చుచేసి దొంగ లెక్కలు వ్రాసి దేవుని కోపానికి గురవుతున్నారు. అందుకే సిలువ వేయబడిన క్రీస్తు బోధలో “కాబట్టి అన్నపానముల విషయములలోనైనను, పండుగ, అమావాస్య, విశ్రాంతి దినము అనువాటి విషయంలోనైనను, మీకు తీర్పు తీర్చనెవనికని అవకాశమియ్యకుడి” (కొలొస్సీ 2:16) అని హెచ్చరించారు పౌలు గారు.

సాటి మనుషులెందరో ఒక్కపూట కూటికి లేక బాధపడుతున్నా పండుగ పేరుతో బాగా ఖర్చు, అలాగే కుటుంబ సభ్యులలో కొత్తబట్టల విషయాలలోనేమి, ఆభరణాల విషయాలలోనేమి తినుబండారాల విషయాలలోనేమి, కొత్త అల్లుడు, ఆయన కోర్కెల విషయాలలోనేమి,

అన్నింటిలోను పండుగపేరుతో సమస్యలే గనుక, దేవుడు మనకు మేలు చేయడానికే పండుగలు చేయవద్దని చెప్పాడు. అన్యులందరు సం॥నికీ కొన్ని లేదా నెలకో పండుగ జేసుకొని సంతోషంగా ఉంటే మనం వాళ్ళ ముఖాలు చూస్తూ ఏడుస్తూ ఉండాలా? అని మరొకరు అడుగవచ్చు. దేవుడు తన పిల్లలను ఏడ్చే వారుగా ఉండొద్దనే, మన దుఃఖదినములు సంతోషంగా మారటానికే క్రీస్తును సిలువ బలియాగం చేయించాడు. కావున ఇప్పుడు క్రీస్తు యేసునందున్న వానికి ఏ శిక్షావిధియు లేదు (రోమా 8:1) సిలువ వేయబడిన క్రీస్తు బోధలో క్రైస్తవుడు ఎల్లప్పుడు ఆనందించాలని అని ఈ సంగతులు వ్రాయించాడు.

“ఎల్లప్పుడును ప్రభువునందు ఆనందించుడి. మరలా చెప్పుదును ఆనందించుడి...” (ఫిలిప్పు 4:4-6).

ఎల్లప్పుడు అంటే ప్రతి దినము, ప్రతిక్షణము అని అర్థము. ఆనందించాలంటే పండుగ కావాలనే మనమనస్సులో ముద్రించుకున్నాం. అన్యులను ఆధారం చేసుకొంటున్నాం గాని, ప్రతి దినం పండుగ చేసుకోలేమా? ప్రతి దినాన్ని పండుగలా జరుపుకోలేమా? ఒకసారి ఆలోచించండి. డబ్బులు, కొత్తబట్టలు, బంధువులు, తినుట, త్రాగితేనే ఆనందమా? అవి పండుగ రోజులల్లోనే చేయాలా? పండుగ అనగా ఫెస్టివల్ (Festival) అనే పదము ఫీస్ట్ (Feast) అనే గ్రీకు పదం నుండి వచ్చింది. ఫీస్ట్ అనగా విందు అనే అర్థం ఉంది గనుక ఫెస్టివల్నాడు విందు చేసుకోవాలనే కట్టడ లేదా ఆచారం వుట్టింది. అయితే దేవుని జ్ఞానం, జ్ఞాని మరియు రాజైన సాలోమోను గారి ద్వారా ఏమంటుందో ఒకసారి చూడండి.

“బాధపడువాని దినములన్నియు శ్రమకరములు, సంతోష హృదయునికి నిత్యము విందు కలుగును” (సామెతలు 15:15)

దీని భావమేమిటో తెలుసుగదా! ఏడ్చుగొట్టు వానికి, పిసినారి వానికి ఎంత ఉన్నా, ఎంత ఖర్చు చేస్తున్నా వాని దినములన్ని బాధాకరము గానే

గడుస్తాయి. చాలా డబ్బున్నవాడు దానినింకా ఎలా అభివృద్ధి చేయాలని యెడతెగక ఆలోచనలు చేస్తూ, ఎవరైనా అడిగితే నా దగ్గరలో ఏముంది బూడిద అని అంటాడు గదా!

అదే బీదవాడు ఉన్నా లేకున్నా ఒకేరీతిగా ఉంటాడు అత్యాశకు పోకుండా దైవభక్తితో ఉన్నదాంతోనే సంతృప్తిగా ఉంటాడు (1తిమోతి 6:6-8). మరియు సంతోష హృదయునికి అంటున్నాడంటే సంతోషమనేది నీ హృదయాలోచనలకు మనస్సుకు సంబంధించినదే కాని, కడుపు నిండితే వచ్చేది కాదు. అది క్షణకాలముండేది. ఎవరి హృదయంలో క్రీస్తును ప్రభువుగా ప్రతిష్ఠిస్తారో వారిలో ప్రతిరోజు సంతోషముంటుంది. వాక్యాన్ని తింటూ, వాక్యమనే జీవ జలాన్ని త్రాగుతూ నిత్యము పండుగ చేసుకొన్నవారి కన్నా ఎక్కువ ఎవరు ఆనందంతో బ్రతుకగలరు. అందుకే దేవుడు ఈ లోక మర్యాదను పాటించక... (రోమా 12:1,2) అని అన్నాడు. క్రీస్తును ధరించుకొన్న క్రైస్తవుడికి రోజు పండగే. క్రీస్తులేని వాడికి నెలకో, రెండు నెలకో అమావస్య, పౌర్ణాసికో పండుగన్నమాట. ఏది కోరుకుంటారో ఆలోచించి నిర్ణయం తీసుకోండి. సమస్తమును పరీక్షించి మేలైన దానిని చేపట్టండి.

ఇంకా అనేకులను ఆకర్షించి, ఆనందింపజేసి ఎన్నో చాక్లెట్లు బహుమానాలిచ్చే క్రీస్మస్ తాతగాని, క్రీస్మస్ చెట్టుగాని, బైబిల్లో లేవు. క్రీస్మస్ చెట్ల పేరుతో కొన్ని వేల చెట్లు నేడు నరుకుతున్నారు. దాని అలంకరణ పేరుతో కొన్నివేల చెట్లు నరుకుతున్నారు. పర్యావరణాన్ని పాడు చేస్తున్నారు. ఆ చెట్ల అలంకరణ పేరుతో అనేకులు తమ వ్యాపారాన్ని పెంచుకొంటున్నారు. అలాగే క్రీస్మస్ తాత టాపీ, వస్త్రాలు, మీసాలు, చాక్లెట్లు తయారు చేసేవాడు. బట్టలు అమ్ముకొనేవాడి సృష్టి తప్ప మరొకటి కాదు. ఇంకా గ్రీటింగ్ కార్డులు బిజినెస్ గాళ్ళు సృష్టించిన మాయా సందేశాలు. ఇవి ఒక్కో దేశంలో ఒక్కోరీతిగా ఉన్నాయి. క్రీస్మస్ కథలు కోకొల్లలు ఎందుకంటే అవి వాక్యానుసారమైనవి కావు అవి మనుషులు కల్పించినవి గనుక వాటిని గూర్చి ఎక్కువగా చర్చించనవసరం లేదు. వీటిని గూర్చి తెలుసుకోవాలనే వారు డిసెంబరు

నెల చివరివారంలో దిన, వార, మాస పత్రికలలో వచ్చే కథనాలు చదువుకోండి. కాని పైనల్గా ఇంకొక విషయంతో ఈ జన్మదినం ఆరాధనను గూర్చి ముగించి, క్రీస్తు మొదటి రాకడ గూర్చి వ్రాసి అనగా దాని తర్వాత వచ్చే వాచ్మెట్లు, వాగ్దానాలు నూతన సంవత్సరాధనలోనికి ప్రవేశిద్దాం.

క్రిస్మస్ సందర్భంగా ప్రతి ఇంటి మీద, చర్చిమీద, రోడ్లమీద ఎక్కడ చూసినా రంగురంగుల నక్షత్రాలు లేక చుక్కలు దర్శనమిస్తాయి, ఇవిపెట్టకపోతే అసలు క్రైస్తవుడే కాదు అనే దుస్థితి దాపురించింది. హృదయాలలో వెలుగవలసిన క్రీస్తు నక్షత్రాలుగా ఇంటిపై వెలిసి మన హృదయాన్ని అంధకారం చేస్తున్నాయి. మరియు వీటి ఖర్చు కూడా ఎక్కువే. అది ఒక్కొక్క డినానిమినేషన్ వారు ఒక్కోరకంగా పోటీపడి పెద్దపెద్ద నక్షత్రాలు పెట్టి చక్కగా మధ్యం సేవించి చిందులేస్తూ ఊరేగింపులు చేస్తారు. దేవుడు ద్వేషించి, కోప్పడే విషయాలలో అతి భయంకరమైన విగ్రహారాధననే సంగతి మరువకండి. ఇవి ఎందుకయ్యా అని అడిగితే ఆ మాత్రం తెలియదా? అమాయకుడా! క్రీస్తు పుట్టినపుడు జ్ఞానులను నడిపించింది గదా దానికి సాదృశ్యంగా, క్రైస్తవులం క్రీస్తు జన్మదిన పండుగ జరుపుకొంటున్నాం అనియు, ఈ రకంగా సువార్త ప్రకటిస్తున్నాం అని కూడా అనే దుర్మార్గపు క్రైస్తవులున్న ప్రపంచమిది. అంటే నేటి క్రైస్తవులలో అనేకులు, దేవుని వాక్యం లేకుండానే ఎంత ఎత్తుకు ఎదిగారో చూడండి. ఆనాటి లోకజ్ఞానులను ఒక దేశం నుండి మరో దేశానికి నడిపించటానికి దేవుడే ఒక నక్షత్రాన్ని పుట్టించి, నడిపించి వారికి త్రోవ చూపించాడు. ఇది దేవుడు వారికి చూపిన మార్గము.

మరినేడు క్రైస్తవుడు అన్యున్ని ఈ లోకమార్గము నుండి పరలోకానికి నడిపించుటకు, అనగా క్రీస్తునొద్దకు నడిపించుటకు కాగితంతో చేసి, మధ్యలో కరెంటు బల్బును పెట్టిన నక్షత్రాన్ని చూపిస్తావా? ఇది దేవుడు చెప్పాడా? ఒక మనిషి చెప్పాడా? ఈనాడు ప్రతి మనిషి యేసును, దేవున్ని చేరుకోవాలంటే వాక్యము వెలుగులో చేరుకోవాలేగాని, ఈ చుక్కల వెలుగులో కాదు. ఇది కూడా సాతాను తంత్రమని యెరుగరా? దేవునికిపుడు ఆ నక్షత్రాలతో, మధ్యలో

ఆగిపోయే కరెంటు బల్బులతో పని లేదు సోదరా! సోదరి. చూడు నీ జీవగ్రంథములో ఏముందో....

“అట్టి జనము మధ్యను మీరు జీవవాక్యమును చేతపట్టుకొని, లోకమందు జ్యోతులవలె కనబడుచున్నారు” (ఫిలిప్పి 2:16, దానియేలు 12:3).

పైరెండు వాక్యాల ప్రకారంలో చీకటిలో ఉన్న మన పొరుగు వారిని క్రీస్తునొద్దకు నడిపించడానికి (క్రీస్తున్ నాడేకాక) ప్రతి దినము జ్యోతిగా, చుక్కగా అనగా నక్షత్రముగా ఉండుమని చెప్పాడు. జీవము గల మనమే నక్షత్రమై వాక్యాన్ని చేతపట్టుకొని అనేకులను దివరాత్రులు క్రీస్తు నొద్దకు నడిపించాలి గాని, పనికి రాని, జీవములేని చుక్కను మన ఇంటిమీద పెట్టడము అన్యాయం కాదా? నడిచే నక్షత్రము కావాలి కదా! మరి పైపుకు, కర్రకు కట్టిన నక్షత్రమెలా దారి చూపుతుందో ఆలోచించావా! సమయమందును, అసమయమందును వాక్యమును ప్రకటించి, పొరాడి.... జీవకిరీటాన్ని పొందే నక్షత్రంలా ఉండాలని (2తిమోతి 4:17) దేవుడు ఆజ్ఞాపించి, అది నీవుచేస్తే చూడాలని ఎదురుచూస్తున్నాడే గాని, నీ కిష్టమైనట్లు కాదు. ఈ పనికిమాలిన, ఎప్పుడు పడితే అప్పుడు ఆరిపోయే నక్షత్రాలు ఒకవారమో, నెలనో పెట్టి మోసపోకండి. దేవుడు వెక్కిరింపబడడు. ఆయన ఎంతటి ప్రేమామయుడో అంతకన్నా భీకరుండు.

క్రీస్తు జన్మదినం ద్వారానైనా సువార్తను ప్రకటిస్తున్నాం అనేవారికి, సువార్త అనే పదం యొక్క అర్థం తెలియదనిపిస్తుంది. ఆనాటి గొల్లలకు అనగా గొర్రెల కాపరులకు దేవదూత చెప్పింది సువర్తమానమే గాని సువార్త గాదు. సువార్త అనగానేమి? అని అనేకమందిని, అనేక సంఘాలలో ప్రశ్నించాను. అందరు సువార్త అనగా శుభవార్త లేక మంచి వార్త బ్రదర్ అన్నారు. అందుకే ఈ మధ్య సువార్త కోసం కాక శుభవార్తల కోసం మరియు స్వస్థతలు, శరీరాశ, నేత్రాశ, జీవపు డంబములను క్రీస్తు ద్వారా పొందించడం కోసం చాలా టి.వి. ఛానెల్స్ వెలిసాయి. అయితే మనకు శుభవార్త ఇంకొకరికి

దుర్వార్త అవుతుంది. మనకు మంచిగా అనిపించింది ఇంకొకరికి చెడుగా అనిపిస్తుంది. అందుకే దేవుడు క్రీస్తు జన్మదినాన చెప్పేదాంట్లో లేక ఆ సందర్భములో వాడే వాక్యాలలో పుట్టెను, పుట్టెను అని పాటలు, మాటలు అన్నీ అవే ఉంటాయి గనుక, ఈ జన్మదినములో డిసెంబరు 25న ఎవ్వరికి మేలు జరుగలేదు మరియు అసలు అది జన్మదినమే కాదని తెలిసిన దేవుడు సువార్త అనగా ఏంటో వివరంగా వ్రాయించాడు.

“మరియు సహోదరులారా, నేను మీకు ప్రకటించిన సువార్తను మీకు తెలియపరచుచున్నాను. మీరు దానిని అంగీకరించితిరి, దానియందే నిలిచియున్నారు. మీ విశ్వాసము వ్యర్థమైతేనే గాని, నేను ఏ ఉపదేశ రూపకముగా సువార్త మీకు ప్రకటించితిను ఆ ఉపదేశమును మీరు గట్టిగా పట్టుకొనియున్న యెడల ఆ సువార్త వలననే మీరు రక్షణపొందువారై ఉందురు. నాకియ్యబడిన ఉపదేశమును మొదట మీకు అప్పగించితిని అదేదనగా, లేఖనముల ప్రకారము క్రీస్తు మన పాపముల నిమిత్తము మృతిపొందెను, సమాధి చేయబడెను, లేఖనముల ప్రకారము మూడవ దినమున లేపబడెను.” (1కొరింథీ 15:1-3, అపొ.కా. 10:33-43, 17:22-31)

పైన వ్రాయబడిన వాక్యములో సువార్త, సువార్త అని పదేపదే చెప్పి అదేదనగా క్రీస్తు మరణ - సమాధి - పునరుత్థానము గూర్చి చెబుతున్నాడే గాని పుట్టుక, పుట్టిన దినమును గూర్చి చెప్పలేదు. ఆ తర్వాత అపోస్తలులు కూడా ప్రకటించిన / లిఖించిన వాక్యాలలో జన్మదినం, దాని మహత్వమును గూర్చి ఏమాత్రం చెప్పలేదు.

ఇలా ఆలోచిస్తేనే దేవుని మాటల ప్రకారమే మన విశ్వాసముంటుంది. ఆ విశ్వాసమే క్రియలకు మూలమవుతుంది. విశ్వాసమే తప్పు అయితే దానిని ఆధారం చేసుకొన్న క్రియలు తప్పు అయితే మనం ఆజ్ఞను అతిక్రమించి నిత్యాగ్ని దండన పాలైపోయే ప్రమాదముంది. చేయవద్దని చెప్పినపని చేయకపోవడమే కాదు, చేయమన్న పని

చేయకపోయినా అజ్ఞాతిక్రమమై, పాపమై కూర్చుంటుంది. కనుక మీరేమి చేస్తారో మీకే వదిలివేయుచున్నాను. పండుగలు చేస్తే వచ్చే లాభాల కన్నా నష్టమే ఎక్కువగా ఉందని మరచిపోవద్దు సుమా.

“ఆ కాలమందైతే మీరు దేవుని ఎరుగనివారై, నిజమునకు దేవుళ్ళు కానివారికి దాసులైయుంటిరిగాని, ఇప్పుడు మీరు దేవునిని ఎరిగినవారును, మరి విశేషముగా దేవుని చేత ఎరుగబడిన వారునైయున్నారు గనుక, బలహీనమైనవియు, నిష్ప్రయోజనమునైన మూల పాఠముల తట్టు మరలతిరుగనేల? మునుపటివలె మరల వాటికి దాసులైయుండగోరనేల మీరు దినములను, మానములను, ఉత్సవ కాలములను, సంవత్సరములను ఆచరించుచున్నారు. మీ విషయమై నేను పడిన కష్టము వ్యర్థమైపోవునేమో అని మిమ్మును గూర్చి భయపడుచున్నాను.” (గలతీ. 4:8-11, కొలస్సి 2:16, హోషేయా 2:11)

మునుపు అన్యులుగా ఉండి అనేక దేవుళ్ళు, దేవతలకు పండుగలు, అనగా చావులు, పుట్టిన దినాలు, జాతరలు, ప్రత్యేక దినాలలో పూజలు చేసి, మారుమనస్సు పొందిన తర్వాత మళ్ళీ వాటివైపు తిరుగకూడదు. వాటిని పోలిన ఉత్సవాలు ఇందులో ప్రవేశపెట్టకూడదు అని పౌలు సంఘానికి వ్రాస్తున్నాడు. ఏరకంగా చూసినా బలహీనమైనవి, నిష్ప్రయోజనమైనవి అనగా వాటిని ఆచరిస్తే వచ్చే ప్రయోజనం లేనివి అంటున్నాడు. వద్దు అన్నవి చేస్తే అజ్ఞ అతిక్రమించి పాపము చేసిన వారమైతాము గనుక మనుషులు కల్పించిన ప్రతి పద్ధతిని, ఆచారాలను వ్యతిరేకించిన క్రైస్తవ జీవితమే ప్రత్యేకమైనదని మన సహనములు సకలజనులకు తెలియబడనివ్వాలి. దేవుని సేవ పేరుతో వసూలు చేసిన చందా డబ్బులు దేవుని రాజ్య సువార్త ప్రకటనకే తప్ప మరి దేనికి ఉపయోగించకూడదు. మనం చేసే ప్రతి పనికి, పలికే ప్రతి మాటకు లెక్క అప్పజెప్పవలసిన వారమై ఉన్నాము. ఇప్పటి వరకు తెలియక చేస్తే క్షమాపణ ఉన్నది కాని తెలిసి చేస్తే ఆ దేవుడు కూడా క్షమించడేమో ఆలోచించండి.

క్రిస్టన్ - క్రీస్తు మొదటి రాకడ!

ఇంతవరకు చదివి ఆలోచించిన లేఖనాధారాలను బట్టి ఈ క్రీస్టస్ క్రీస్తు జన్మదినం కాదని రుజువైంది. మనమంతా ప్రస్తుతం ఆయన రెండవ రాకడ కోసం నిరీక్షించుచున్నాము. చాలామంది రెండవ రాకడ అనే వాక్యము ఎక్కడుందో కూడా తెలియని వారుగా ఉన్నారు. మొదటి రాకడను గూర్చి ఎన్నో వచనాలు కళ్ళముందు కనబడుతున్నా గుడ్డివారై, దానిని ప్రకటింపలేని మూగవారై, సాతాను సంకెళ్ళలో బంధీలైపోయారు. బైబిల్ చేతబట్టి బోధ చేసేవాడు దానిలోని సమస్తాన్ని ఎరిగినవాడై అనగా నిపుణుడై (టెక్నెషియన్) అయి ఉండాలనే ఆశయంతోనే బైబిల్ టెక్నాలజీని స్థాపించి ఎంతోమందిని సంపూర్ణ సువార్తలో ఎదిగించి, సకల విధములైన అనుభవజ్ఞానముతో సువార్త, విశ్వాస పక్షమున (ఫిలిప్పీ 1:9-11) పోరాడుచున్నాము.

యేసుక్రీస్తు అనే రక్షకుడు నేడు మీకొరకు పుట్టియున్నాడు అని ఆనాడు కేవలం గొర్రెల కాపరులకే ఎందుకు చెప్పాడంటే, ఆనాటి యూదులకు, శాస్త్రులకు, ప్రధాన యాజకులకు వారి గ్రంథాలలో ఆయన (క్రీస్తు) బెత్లేహేములో నుండే వస్తాడనే ప్రవచనం ఉంది గనుక. ఏ ఆధారంలేని వారికి (గొల్లలకు) దూత చెప్పింది. ఆధారం చూసి తెలుసుకొనే తెలివిగలవారికి నక్షత్రం దారి చూపింది. ఇశ్రాయేలీయులకు వారి చేతిలో వారి దేవుని ధర్మశాస్త్రముంది. ఎవరికి ఏరీతిలో చెప్పబడిందో అని చెప్పి సంపూర్ణమైన వాక్యం ఇప్పుడు మనచేతిలో ఉంది. ఇక క్రీస్తు మొదటి రాకడను తెలుసుకొందాం. ఎందుకంటే మొదటి రాకడ తెలియకుండా రెండవ రాకడ కొరకు కనిపెట్టడం వివేకం కాదు కదా!

“ఆయనను చూచుచున్నాను గాని ప్రస్తుతమున్నట్టుకాదు, ఆయనను చూచుచున్నాను గాని సమీపముగా ఉన్నట్టు కాదు. నక్షత్రము యాకోబులో ఉదయించును రాజదండము ఇశ్రాయేలులో నుండి లేచును. అది మోయాబు ప్రాంతములను కొట్టును. కలహవీరులందరిని

నాశనముచేయును” (సంఖ్యా 24:17) ప్రవక్తయైన బిలాము ప్రవచనమెత్తి పలికిన ఈ మాటలు ప్రతిదినము మోషే ధర్మశాస్త్రమును పఠించే ఇశ్రాయేలీయులు గుర్తుంచుకోలేదు గాని, తూర్పు దేశపు అనగా యెరూషలేమునకు తూర్పున ఉన్న మోయాబు దేశపు జ్ఞానులు గుర్తుపట్టి వచ్చారు. క్రొత్త నక్షత్రము ఉదయిస్తే యూదులు తమకు రాజు పుడతాడు, రాజదండం ఇశ్రాయేలు నుండి లేస్తుంది అని గుర్తుంచుకోవాలి గనుక దేవుడు వారికి వర్తమానము మళ్ళీ చెప్పలేదు. తూర్పు దేశపు జ్ఞానులు అడిగినపుడు మళ్ళీ గ్రంథాలు తెరిచారు అప్పుడు తెలుసుకొన్నారు. అయినా అందరూ నమ్మలేదు. ఎందుకంటే పుడుతాడు (ద్వితీయా. 18:16-19) అని ఎదురుచూస్తున్నారే గాని ఆ తర్వాత మీకాలో వ్రాయించినట్లు వస్తాడు అని గ్రహించలేకపోయారు.

“యూదయ దేశపు బెత్లెహేమా నీవు యూదా ప్రధానులలో ఎంత మాత్రము అల్పమైన దానవు కావు. ఇశ్రాయేలను నా ప్రజలను పరిపాలించు అధిపతి నీలోనుండి వచ్చును” (మత్తయి 2:5, మీకా 5:2).

బెత్లెహేములోనుండే వస్తాడు అని గ్రంథములో చూసి, కూడా బెత్లెహేములోనే పుట్టాడని గ్రహించారు తప్ప వస్తాడు అనే సంగతి గ్రహింపలేదు. ఎందుకంటే వారికున్న జ్ఞానము అంతేగాబట్టి. ఎందుకనగా మనకు క్రీస్తును గూర్చిన మర్మము వివరించినట్లు వారికి తెలియబడలేదు గదా! (ఎఫెసి 3:3-11, కొలస్సి 1:25-29) వారు, ఈనాటి అన్యులులాగానే పుట్టారు అనుకున్నా నేడు సిలువ వేయబడిన క్రీస్తు బోధ తెలిసిన క్రైస్తవులు మాత్రం దీనిని రాకడ గానే విశ్వసించి, ప్రకటించాలి. క్రీస్తు ప్రియమైన శిష్యుడు, రొమ్మున ఆనుకొన్నవాడైన యోహాను మాటల్లో...

“ఆయన తన స్వకీయుల యొద్దకు వచ్చెను, ఆయన స్వకీయులు ఆయనను అంగీకరింపలేదు” యోహాను 1:11

“మరియు పరలోకము నుండి దిగివచ్చిన వాడే అనగా పరలోకంలో

ఉండు మనుష్య కుమారుడే తప్ప పరలోకమునకు ఎక్కిపోయిన వాడేవడును లేడు (యోహాను 3:13)

బాప్తీస్మమిచ్చు యోహాను గారు క్రీస్తు మొదటి రాకడకు మార్గము అనగా త్రోవ సిద్ధము చేయడానికే వచ్చాడన్నాడు. అద్వితీయ కుమారుడుగా పుట్టినవాడు అని యోహాను 3:16లో ఉంది. దానికి మూల భాషలో జనితైక కుమారునిగా అనగా (ఇంగ్లీషులో బిగాబెన్సన్) శరీరము లేకయే కనిన కుమారుడు అని అర్థం. పరలోకంలో శరీరం లేకుండా వాక్కుగా అనగా ఆత్మ స్వరూపిగానే పుట్టి శరీరం కోసం అనగా మానవుడుగా భూలోకానికి వచ్చి సర్వమానవాళిని రక్షించాడు.

“నా ఇష్టము నెరవేర్చుకొనుటకొరకు నేను రాలేదు, నన్ను పంపిన వాని చిత్తము నెవరేర్చుటకే పరలోకము నుండి దిగి వచ్చితిని” (యోహాను 6:38, 41-51)

పై వాక్యములలో సృష్టికి ముందు వాక్యమైన యేసు శరీరధారియై కృపాసత్య సంపూర్ణుడుగా మనుషుల మధ్య సంచరించినపుడు స్వయముగా చెప్పిన మాటలివి. అందుకే ఆయన మరియొక చోట ఈలాగు చెబుతున్నాడు.

“మీ హృదయములను కలవరపడనియ్యకుడి. దేవునియందు విశ్వాసముంచుచున్నారు నాయందును విశ్వాసముంచుడి. నా తండ్రి ఇంట అనేక నివాసములు కలవు, లేని యెడల మీతో చెప్పదును. మీకు స్థలము సిద్ధపరచ వెళ్ళుచున్నాను. నేను వెళ్ళి మీకు స్థలము సిద్ధపరచిన యెడల నేనుండు స్థలములో మీరును ఉండులాగున ‘మరలావచ్చి’ నాయొద్ద నుండుటకు మిమ్మును తీసుకొనిపోవుదును.” (యోహాను 4:1-6)

యేసు మాటల్లోనే మిమ్మల్ని రక్షించడానికి ఈ భూలోకానికి వచ్చాను, ఇది నా మొదటి రాకడ మరియు రక్షింపబడిన వారికి స్థలము సిద్ధపరచి అప్పుడు మిమ్మును నేనుండే స్థలమైన పరలోకం తీసుకొని పోవడానికి మరలా అనగా రెండవసారి వస్తాను అని చెప్పాడు. ఇప్పుడు అపోస్తలుల బోధలోనికి

వెళుదాం. అపోస్తలులకు కూడా ఆయన ఎవరో, లోకంలో పుట్టాడా? లోకానికి వచ్చాడా అనే సంగతి క్రీస్తు లేచి పరలోకం వెళ్ళి ఆత్మను కుమ్మరించిన తర్వాతనే ఈ విషయాలు నమ్మి బలంగా ప్రకటించి, మనల్ని నమ్మమన్నారు. అందుకే మనం సిలువవేయబడిన క్రీస్తు బోధలో ఉండాలి.

“దేవుడు తన సేవకుని పుట్టించి (మూలభాషలో లేపి), మీలో వ్రతివానిని వాని దుష్టత్వము నుండి మళ్ళించుటవలన మిమ్మునాశీర్వదించుటకు ఆయనను మొదట మీ యొద్దకు పంపెను” (అపొ.కా. 3:26).

“పాపులను రక్షించుటకు క్రీస్తు యేసు లోకమునకు వచ్చెనను వాక్యము నమ్మదగినదియు, పూర్ణాంగీకారమునకు యోగ్యమునైయున్నది. అట్టి వారిలో నేను ప్రధానుడను” (1తిమోతి 1:15).

“దేవుని మందిరములో అనగా జీవముగల దేవుని మందిరములో జనులేలాగు ప్రవర్తింపవలెనో అది నీకు తెలియవలెనని ఈ సంగతులను నీకు వ్రాయుచున్నాను. ఆ సంఘము సత్యమునకు స్తంభమును, ఆధారమునైయున్నది. నిరాక్షేపముగా దైవభక్తిని గూర్చిన మర్యాద గొప్పదైయున్నది. ఆయన సశరీరుడుగా ప్రత్యక్షమాయెను... ఆరోహణుడై తేజోమయుడాయెను.” (1తిమోతి 3:15,16)

“కాబట్టి ఆయన ఈ లోకమందు ప్రవేశించునప్పుడు ఈలాగు చెప్పుచున్నాడు. బలియు అర్పణయు నీవు కోరలేదు గాని నాకొక శరీరమును అమర్చితివి... అప్పుడు గ్రంథపుచుట్టలో నన్ను గూర్చి వ్రాయబడిన ప్రకారము, దేవా, నీ చిత్తము నెరవేర్చుటకు ఇదిగో నేను వచ్చియున్నానంటిని..” (హెబ్రీ 10:5-9)

“ఆయన జగత్తుపునాది వేయబడకమునుపే నియమింపబడెను గాని తన్ను మృతులలోనుండి లేపి తమకు మహిమనిచ్చిన దేవుని యెడల తన ద్వారా విశ్వాసులైన మీ నిమిత్తము కడవరి కాలములయందు ఆయన

ప్రత్యక్షపరచబడెను” (1పేతురు 1:20,21) “జీవ వాక్యమును గూర్చినది. అది నుండి ఏది ఉండెనో, మేమేది వింటిమో, కన్నులారా ఏది చూచితిమో, ఏది నిదానించి కనుగొంటిమో, మా చేతులు దేనిని తాకి చూచెనో, అవి మీకు తెలియజేయుచున్నాము. ఆ జీవము ప్రత్యక్షమాయెను. తండ్రి యొద్ద నుండి మీకు ప్రత్యక్షమైన ఆ నిత్యజీవమును మేము చూచి, ఆ జీవమును గూర్చి సాక్ష్యమిచ్చుచు, దానిని మీకు తెలియజేయుచున్నాము” (1యోహాను 1:1,2)

“ప్రియులారా అనేకులైన అబద్ధప్రవక్తలు లోకములోనికి బయలు వెళ్ళియున్నారు గనుక ప్రతి ఆత్మను నమ్మక, ఆయా ఆత్మలు దేవుని సంబంధమైనవో కావో పరీక్షించుడి. యేసుక్రీస్తు శరీరధారియై వచ్చెనని, యే ఆత్మ ఒప్పుకొనునో అది దేవుని సంబంధమైనది, ఏ ఆత్మ యేసును ఒప్పుకొనదో అది దేవుని సంబంధమైనది కాదు....” (1యోహాను 4:1-3).


ఇన్ని వాక్యాధారాలతో యేసుక్రీస్తు ప్రభువును తండ్రియైన దేవుడు పరలోకంలోనే కన్నాడనియు, పాపులను రక్షించడానికి దేవుడు పంపితేనే క్రీస్తు లోకానికి దిగివచ్చినాడనియు, ఈ ప్రపంచమంతా డిసెంబర్లో గాని, అక్టోబర్లో గాని మరే నెలలో గాని చేసే జన్మదినారాధనలు వాక్య విరుద్ధమని చెప్పినా, యేసే యెహోవా అనగా యేసు కుమారుడు మరియు తండ్రి కూడా అని చెప్పే మూర్ఖులు రోజు రోజు కు ఎక్కువ అవుతున్నారు. జన్మదినారాధనలు గల్లీ, గల్లీకి విస్తరిస్తున్నాయి. మరియు దేవుని కుమారుడైన క్రీస్తు మాత్రమే శరీరాన్ని ధరించుకొని భూలోకానికి వచ్చాడు. తండ్రియైన దేవుడెప్పుడు శరీరాన్ని ధరించుకోలేదు. దేవుడు పుట్టనేలేదు, చనిపోయి తిరిగి లేవలేదు (1తిమోతి 6:15,16) మళ్ళీ వస్తానని చెప్పలేదు. గనుక యేసును ఆరాధించడము అనేమాట కూడా వాక్య విరుద్ధమే. ఎందుకంటే ఆయన (క్రీస్తు) దేవుడు (నేను కాదు) ఆత్మ గనుక, ఆయనను (నన్ను కాదు) ఆరాధించువారు ఆత్మతోను (పరిశుద్ధాత్మతోను), సత్యముతోను (నా ద్వారా) ఆరాధించవలెను” (యోహాను 4:24) అని యేసే చెప్పాడు గనుక క్రీస్మస్

అనే పేరుకూడా వాక్యానుసారం కాదని మరోసారి ఆలోచించుకొని గ్రహించి తీరాలని మనవి.

ఇదంతా చదివి నమ్మినాక కూడా క్రీస్తు పుట్టినందుకు కాదు గాని ఈ లోకానికి మమ్మల్ని రక్షించడానికి మొదటిసారి వచ్చినందుకైనా మేం పండుగ చేస్తాం అన్న వాడితో మరి ఏమి చెప్పలేము. ఆయన ఈ లోకానికొచ్చాడు గానీ నీలోనికి వచ్చాడా? వచ్చినవాడు వాక్యములో ఉన్నటువంటివాడా? మనుషులు తమ మతి నుండి పుట్టించిన మత లేక లోక సంబంధమైన వాడా? ఎందుకంటే ఈనాడు 99% మంది లోకాశల కోసం అనగా రోగాల నుండి స్వస్థత కోసం, అప్పుల నుండి, కోర్టు కేసుల నుండి విడుదల కోసం, ఆస్తుల కోసం, అంతస్తుల కోసం, పదవులకోసం, పిల్లలకోసం, ఉద్యోగాల కోసం, పిల్లల పెళ్ళిళ్ల కోసం ఇలా ఎన్నో లోక సంబంధమైన లేక శరీర సంబంధమైన వాటికోసం యేసును నమ్మి బాప్తిస్మము తీసుకొన్నవారే. నిజానికి వీరిలోనికి యేసుక్రీస్తు ఇంకా రాలేదు. ఎందుకంటే ఈ రోజుల్లో ఏ ఒక్కడు నాకు రోగం బాగు అయినా, కాకపోయినా, ఈ లోకంలో ఏది లభించకపోయినా కేవలం పరలోకం కోసం మాత్రమే క్రీస్తును నమ్మాను, అందుకే క్రీస్తు నాలోనికి వచ్చాడు నాలో ఉన్నాడు అని సాక్ష్యమివ్వడం లేదు (1కొరింథీ 15:19)

పాపక్షమాపణ, పరలోకం కోసం మాత్రమే క్రీస్తు యేసు లోనికి బాప్తిస్మం పొంది, క్రీస్తును ధరించుకొని, ఆయన చెప్పిన మాటల ప్రకారం ప్రవర్తించిన వారిలోనికే క్రీస్తు వస్తానని చెప్పాడు. మన హృదయమనే తలుపునొద్ద నిలబడి తట్టుచున్నాడు గనుక, బ్రతుకుట క్రీస్తు కొరకే, చావైతే లాభం అన్నవారే తిరిగి జన్మించినవారు. మన హృదయంలో క్రీస్తును ప్రభువుగా (దేవునిగాకాదు) ప్రతిష్ఠించినపుడు (1పేతురు 3:9-16) మాత్రమే మనకు పండుగ చేసుకొనే హక్కు ఉంది. నీలోనికి మాత్రమే గాకుండా నీ పొరుగు వారి హృదయంలో కూడా క్రీస్తు పుట్టిన కాదు ప్రవేశించిన రోజుననే మనం పండుగను చేసుకొనేందుకు అర్హులం. పండుగరోజున మాత్రమే

క్రీస్తును జ్ఞాపకం చేసుకొంటే ఆయన నిన్ను ఏమాత్రము జ్ఞాపకం చేసుకోడని జ్ఞాపకముంచుకోవాలి. అందుకే క్రైస్తవులలో కొద్దిమంది మాత్రమే రక్షణలోనికి నిజంగా వచ్చినవారు, వారు రక్షణ పొందిన దినాన్ని అనగా బాప్తిస్మం పొంది తిరిగి జన్మించిన దినాన మాత్రమే కృతజ్ఞత కూటము పెట్టి పండుగ రోజుకన్నా ఎక్కువగా ఆనందిస్తున్నారు. ఇది కొంతవరకు బెటరుగా ఉంది. కాని ప్రతి దినమును ప్రభువునందు పండుగ అనే భావంతో ఆనందించిన వారు మరి ధన్యులు. కావున ప్రియ సహోదరి, సహోదరులారా మీ విశ్వాసము సరియైనది కాదో అవునో పరీక్షించుకోండి. సమస్తమును పరీక్షించి మేలైనది చేపట్టండి. కేవలం పండుగల నాడు మాత్రమే గాక ప్రతి దినము ప్రభువునందుండి ఆనందించండి. అప్పుడు సమస్త జ్ఞానమునకు మించిన దేవుని సమాధానము యేసు క్రీస్తువలన, మీ హృదయములకు, మీ తలంపులకు కావలియుండును (ఫిలిప్పీ 4:4-6).



క్రీస్తు రాజ్య విస్తరణకై క్రైస్తవుడు అనేక శ్రమలను అనుభవించుతూ అందులో ఉన్న ఆనందాన్ని అందరికీ తెలియపరుస్తూ ఉండాలే గాని, క్రీస్తున్, న్యూ ఇయర్ లాంటి పేరున్న పెద్ద వేడుకల్లో ఆనందాన్ని డబ్బు కొనుక్కోవచ్చా? ఈ పండుగల్లో అర్ధరాత్రి వేళ మెల్లీ క్రీస్తున్ అనో, హ్యాపీ న్యూ ఇయర్ అనో కేరింతలతో రోడ్లపై అరుస్తూ అల్లరి చేస్తున్నప్పుడు ఆ భయంకరమైన చలిలో వణుకుతూ రోడ్లమీద, బ్రిడ్జిలపైన క్రింద, ప్రమాదకరమైన స్థలాలలో పడుకున్న నిరుపేదలు, అనాధలు లాంటి అభాగ్యులు నీకు కనిపించుట లేదా? పండుగ పేరుతో చేసే దండుగతో వారిని ఆదుకొని నీ ధనాన్ని పరలోకంలో భద్రపరచుకోలేవా నోదరా? రోగులు, ఖైదీలు, ఆకలితో ఉన్నవారిని ఆదుకొని మరియు ఆత్మరోగాలతో ఉన్నవారికి పరలోక మన్నాను అందించి నిత్యజీవాన్ని ఇవ్వడానికే క్రీస్తు పుట్టాడని మరచిపోతే మరణమే మనకు గతి.

క్రీస్తు
చూపమన్న
జిలి,
ప్రేమ
ఎక్కడ?

2 WATCH NIGHT

వాచ్‌నైట్ - వాగ్దానాలు



ఆది దంపతులైన ఆదాము - హవ్వలు ప్రతి సాయంకాలం చల్లనిపూట తండ్రియైన దేవుని సాన్నిహిత్యం కోసం, ఆయన చల్లని పిలుపు కోసం ఎదురుచూస్తుండేవారు. ఆ తర్వాత భక్తుడైన హోనోకు గారు ప్రతిరోజు దేవునితో నడవడం కోసం ఎదురుచూసేవారు. ఆ తర్వాత అబ్రహాము, ఇస్సాకు, యాకోబులు కూడా దేవుని పిలుపుకోసం, తమ ప్రయాణం కోసం, దేవుడు ఏక్షణాన, ఏం కోరుతాడో ఆయన కోర్కె తీర్చడం కోసం మరియు తమతమ గుడారాలలో యాత్రికులుగా ఉండి తమ పరలోక పట్టణం కోసం ఎంతో ఆశగా ఎదురుచూశారు. ఆ త్యాగ మోషే గారు అల్పకాలము ఈ శరీర సంబంధమైన పాపభోగములను అనుభవించుట తగదని, ఐగుప్తు సింహాసనాన్ని కాలదన్ని, క్రీస్తు విషయమైన నింద గొప్ప భాగ్యమని ఎంచుకొని, దేవుని ప్రజలతో శ్రమ అనుభవించుట మేలని ఎంచుకొని, ఆ తర్వాత కలుగబోవు బహుమాన కోసం ఎదురు చూశాడు. ఆ తర్వాత యెహోషువా న్యాయాధిపతులు మరియు సమూయేలు మొదలుకొని ఇశ్రాయేలీయుల ప్రవక్తలందరు దేవుని పిలుపు కోసం, ఆయన

ప్రజలను నడిపించడం కోసం దివారాత్రులు, అడవులలో, కొండలలో గుహలలో ఇలా ప్రతి చోటన ఎదురుచూశారు. ఇశ్రాయేలీయులు కూడా దేవుని నీతితో కాక తమ స్వనీతి మీద ఆధారపడి వారి మెస్సీయా (క్రీస్తు) కోసం ఎదురుచూసినా ఆయన రాకడను గుర్తుపట్టలేక పోయారనేది మనకు తెల్సిన సత్యము.

నేటి ఆధునిక మానవులైతే తమ పుట్టినరోజుల కోసం, పెండ్లి రోజు కోసం, తమ పిల్లల పుట్టినరోజు పండుగల కోసం, దేవుని సంబంధమైన, దేవతల సంబంధమైన పండుగలు, జాతరలకోసం ఎదురుచూస్తున్నారు. మరికొందరు, ఇండ్లు, ఆఫీసులు, పార్టీలు, ప్రమోషన్లు వాటి సంబంధమైన పండుగలు ఇలా ఎన్నో ఈ శరీర సంబంధమైన ఆనందాల కోసం తీయని అనుభూతులకోసం, ఒళ్ళంతా కళ్ళు చేసుకొని అనగా వేయికళ్ళతో ఎదురుచూడడం అనేది మనందరం ఒకప్పుడు, కొందరు ఇప్పటికీ ఎదురుచూడడం అందరికీ తెలుసు. వీటిలో చాలా వాటిని క్రైస్తవులు కూడా ఆచరించుచున్నారనేది జగమెరిగిన సత్యం. ఆనాటి ఇశ్రాయేలీయులు ప్రతి పండుగలలోనో, ఉత్సవాలలోనో తినుటకు, త్రాగుటకు కూర్చుండి ఆడుటకు లేచినట్లుగానే ఈనాటి పండుగలు కూడా అంతే ఆర్భాటముతో జరుగుతున్నాయి అనేది ఎంత చెప్పినా తక్కువే.

అయితే మూర్ఖులగు ఈ తరము వారితో వేరై రక్షణ పొందండి అనే ఆజ్ఞను (అపొ.కా. 2:37-43) పొందిన మొదటి శతాబ్దపు యూదులు క్రైస్తవులుగా మారి అనగా క్రీస్తు స్వరక్తమిచ్చి సంపాదించిన సంఘముగా ప్రతిరోజు ఎవరి ఇంట్లోనో కలుసుకుని, సహవాసం చేసి, రొట్టె విరిచి, ప్రజలందరి చేత దయపొంది రక్షణ పొందిన వారిని చేర్చుకొనుటకు ఎదురుచూసినట్లుగా దేవుని వాక్యంలో వ్రాయబడి ఉన్నది. ఆ పిలుపుకు సహవాసానికి లోబడ్డామని, మాదే అసలు, సినలైన సంఘము అని, మేమే ఎత్తబడతామని, అవతల సంఘం దించబడుతుందనే అతిశయంతో చాలా ముందుకెళ్ళుచున్నామనే నేటి అధునాతన సంఘాలు, సంస్థలు మాత్రం ఒక

సరిక్రొత్త దాని కోసం ఎదురు చూడడం ప్రారంభించారు. ఆ దినంలేకా ఆరాత్రి కోసం ఎంతో సిద్ధపడడం, దాన్ని ఎలా సరిక్రొత్తగా, చాలా ఘనంగా జరిపించి సంఘంలో సేవకోసం సమర్పించిన కానుకలను స్వామి పేరుతో స్వాహా చేసే దానికి ఎదురు చూస్తున్నారు అదే వాచ్మెట్ - వాగ్దానాలు - న్యూఇయర్ అనే కార్యక్రమాల కోసం ఎదురుచూడడం.

ఇది ఎవరు ప్రారంభించారు, ఎప్పుడు ప్రారంభించారు, మీరెందుకు చేస్తున్నారు అని వారి నిరీక్షణను గూర్చి ప్రశ్నించే వారికి సమాధానం చెప్పలేని దౌర్భాగ్యపు మొహంతోనో లేదా నీవెవడురా? అడుగడానికి ఇది మా సంఘ ఆచారం, సాంప్రదాయం, ప్రపంచంలోని అందరూ చేస్తున్నారు మేం చేస్తున్నాం నీ దిక్కున్న చోట చెప్పుకో పో అనే వాళ్ళు చాలామందే. అయితే కొందరు తెలివిగా కొత్త సం॥లో కొత్త జీవితాన్ని ప్రారంభించాలని నిర్ణయించుకొన్నాను బ్రదర్, ఈ సం॥ కోసం దేవుడు నాకేం వాగ్దానం ఇస్తాడో దానికోసం చాలా ఆశపడి టెన్షన్తో ఎదురుచూస్తున్నామని చెప్పేవారు మరికొందరు.

ఆరోజు రాత్రి అనగా డిసెంబర్ 31నాడే దేవుడు ఇవ్వబోయే గొప్ప వాగ్దానంకోసం, అనగా కనీసం ఆయన మాట విని అయినా లేదా పిలుపు కోసమే ఎదురుచూసే ఈ వాచ్ వైటు సర్వీస్ను ప్రవేశపెట్టారేమో బ్రదర్ అని అమాయకంగా చెప్పే రెవరెండులు బిషప్పులు కూడా ఉన్నారు.

ఈరోజు యన్.యం.యన్. ల ద్వారా, ఇమెయిల్ ద్వారా పంపబడుతున్న దేవుని వాక్యాలను చూస్తే కూడా ఈ క్రైస్తవ్యం ఇంతవరకు ఎందుకు ఎదుగలేదో, నమ్మినట్లే నటిస్తూ, దేవునికి దూరంగా, వేషధారణతో ఎందుకు బ్రతుకుతున్నారో ఇట్టే చెప్పవచ్చును. ప్రతి క్రీష్టియన్ పుస్తకశాలల్లోని పెయింటింగ్ల పైన, క్యాలెండర్లపైనా ఎక్కడ చూసినా ఈ వాగ్దానాలకు సంబంధించిన వాక్యాలే మరియు పుస్తకాలే కనబడుతున్నాయి గనుకనే ఆనాటి ఇశ్రాయేలీయులు ఎలా చెడిపోయి దేవుని పేరునే దేవునికి దూరం ఎలా అయ్యారో (రోమా 10:1-3) నేటి క్రైస్తవులు గూడా అలాగే

తయారవుతున్నారు. ఎందుకంటే మనవాళ్ళు ఇచ్చే వాగ్దానపు వాక్యాలన్నీ మోషే మొదలుకొని మలాకీ వరకున్న పాతనిబంధనలోని ప్రవక్తల బోధలోని వాక్యాలేగదా. ఇంతకీ ఆ పాత నిబంధన, లేదా ఇశ్రాయేలీయులకిచ్చిన ధర్మశాస్త్రము దేనికి సంపూర్ణ సిద్ధి కలుగజేయబడలేదని సిలువ వేయబడిన క్రీస్తు బోధలో ఉన్నా(హెబ్రీ 7:18,19,8:7, గలతీ 3:11) పట్టించుకున్న పాపర్లు కనబడుటలేదు ఏదో కొద్ది నుండి తప్పు. అన్నింటిని వాక్యధారంతో చేయలేం బ్రదర్ కొన్నిసార్లు వాక్యాన్ని పక్కనబెట్టాలనే దుర్మార్గులు, వేషదారులు రోజురోజుకు ఎక్కువ అవుతున్నారు. వాక్యప్రకారం బోధించేవారిని దుర్బోధకులనే స్థితి దాపురించింది. కొన్ని రోజులకు అసలు సినలైన వాక్యమే కరువై ఈ మనుషులు మాట్లాడే మాటలే దేవుని వాక్యమవుతుందో ఏమోనని భయపడుతున్నాను.

నాడు మోషేతోను, ప్రవక్తలతోను మాట్లాడిన దేవా నేడు నాతో కూడా మాట్లాడవా అని పాడుకుంటూ ప్రార్థన చేస్తూ వాగ్దానాల కోసము ఎదురు చూస్తున్న అమాయకులు. ఆనాడే దేవుడు ఇశ్రాయేలీయులతో మాట్లాడిన మాటను గమనించుటలేదు. అదేమనగా “యెహోవా మీకు దొరుకు కాలమందు ఆయనను వెదకుడి, ఆయన సమీపములో ఉండగా ఆయనను వేడుకొనుడి” (యెషయా 55:6)

అనగా క్రీ॥పూ॥ సుమారు 700 సం॥ల క్రితము దేవుడు వారిని హెచ్చరిస్తున్నాడు నేను మీకు దొరికే కాలము అయిపోవచ్చింది, మీకు దూరముగా ఉండబోతున్నాను. కాబట్టి జాగ్రత్తగా ఉండడని ఆనాడే చెప్పి, మలాకీ ప్రవక్త వారితో మాట్లాడి ఆ తర్వాత సుమారు 400 సం॥లు (సంఘచరిత్ర ప్రకారముగా) మౌనంగా ఉన్నాడు. క్రీస్తు వచ్చాక ఇక యెహోవా వాక్కు అనే మాటే కన్పించదు అనే సంగతి పూర్తిగా మరచిపోయి సాతాను మాయలో పడిపోయారని చెప్పక తప్పడం లేదు.

కేవలం వాచ్మెట్ సర్వీసు మాత్రమే గాకుండా ఇంకా అనేకమంది తెలుగు బాషలోని మరో పేరుతో కనిపెట్టుకూటములు అని గూడా జరిగిస్తున్నారు. వాచ్మెట్ సర్వీసులో కొత్త సంవత్సరము కోసము, కొత్తజీవితం ప్రారంభంకోసం కొత్త వాగ్దానాలు పొందటం కోసము ఎదురు చూడడం అయితే ఈ కనిపెట్టు కూటాలలో పరిశుద్ధాత్మ కుమ్మరింపు కోసం, పరిశుద్ధాత్మ అగ్ని బాప్తిస్మం కోసం, అనేకులు కనిపెట్టడం, ఆ తర్వాత పొందుకొన్నాం అని చెప్పడం తరచుగా వినబడుతుంది (పరిశుద్ధాత్మ కుమ్మరింపు, వరాలు, అగ్ని బాప్తిస్మం అనేవి ఎప్పుడు నెరవేరిపోయిందో “పరిశుద్ధుని ముసుగులో భ్రష్టుడు” అనే పుస్తకంలో వివరంగా వ్రాసాను దయచేసి దానిని చదివి నిర్ణయించుకోగలరు). ఈ విషయం క్లుప్తంగా మళ్ళీ వ్రాస్తున్నాను కనిపెట్టు కూటాలను గూర్చి, అందులో పొందబోయే ఆత్మను గూర్చి కూడా ఆలోచిద్దాం. సాతాను మాయలోనుండి మనం బయటపడి అనేకులను బయటకు లాగుదాం.

“ఆయన వారిని కలుసుకొని ఈలాగు ఆజ్ఞాపించెను. మీరు యెరూషలేము నుండి వెళ్ళక, నావలన వినిన తండ్రి యొక్క వాగ్దానము కొరకు కనిపెట్టుడి. యోహాను నీళ్ళతో బాప్తిస్మము ఇచ్చెను గాని కొద్ది దినములలోగా మీరు పరిశుద్ధాత్మలో బాప్తిస్మము పొందెదరనెను.” (అపొ.కా. 1:4,5, అపొ.కా. 11:15,16,లూకా 24:49,మార్కు 16:17-20, మత్తయి 3:11, మార్కు 1:7,8, లూకా 3:15-17)

పైమాటలు ఆనాటి శిష్యులైన వారితోనే చెప్పి, వారు యెరూషలేము నుండి బయటకు వెళ్ళక ఆత్మ కుమ్మరింపు లేదా పరిశుద్ధాత్మలో బాప్తిస్మము పొందుటకు మేడగదిలోనే ప్రార్థన చేయుచూ కనిపెట్టుకొనియుండిరి. పెంతెకోస్తు అనే పండుగ దినము వచ్చినపుడు 12 మంది అపొస్తలులు మాత్రమే పరిశుద్ధాత్మతోను, అగ్నితోను బాప్తిస్మం పొంది నానా విధములైన భాషలు మాట్లాడారు. అది చూచిన వారు వీరిని తాగుబోతులని అనుకోగా, పేతురు ఆ 11 మందితో కలిసి వివరణ ఇస్తూ (అపొ.కా. 2:1-32) అనగా

సాక్ష్యమిస్తూ చివరగా తండ్రి వాగ్దానము ఇప్పుడు నెరవేరిందని చెప్పడం కూడా చూస్తాము. ఈ విషయం తెలియని అనేకులు మూర్ఖత్వంలో ఇప్పటికి మనదేశంలో మేడగదిలో కనిపెడుతున్నారు. అగ్ని బాప్తిస్మం పొందుకున్నామని అబద్ధం చెబుతున్నారు. ఇది చాలా భయంకర పరిస్థితి

“కాగా ఆయన దేవుని కుడి పార్శ్వమునకు హెచ్చింపబడి, పరిశుద్ధాత్మను గూర్చిన వాగ్దానమును తండ్రి వలన పొంది, మీరు చూచుచు, వినుచున్న దీనిని కుమ్మరించియున్నాడు (అపొ.కా. 2:33, తీతు 3:6,7)

అయితే యోవేలు ప్రవచించి వాగ్దానాన్ని బట్టి పరిశుద్ధాత్మ వరము, పరిశుద్ధాత్మలో బాప్తిస్మం అన్యులకు కూడా వాగ్దానంగా ఇవ్వబడింది గదా (యోవేలు 2:28-32) అదివ్పడు అన్యులవైన మన మీద కూడా కుమ్మరింపబడాలి గనుకనే కనిపెడుతున్నామనే అమాయకులెందరో కలరు. ప్రవచనము / వాగ్దానము ఒక్కసారే నెరవేర్చబడుతుంది అని మొదట గ్రహించాలి. ఆజ్ఞలను మాత్రం నిరంతరము నెవరేర్చాలి. కాబట్టి పరిశుద్ధాత్మ కుమ్మరింపు / బాప్తిస్మం కూడా ఆనాడే అన్యజనుల మీద సహితం కుమ్మరింపబడుట ద్వారా నెరవేరింది.

“పేతురు ఈ మాటలు ఇంకనూ చెప్పుచుండగా అతని బోధ విన్నవారందరి మీదికి పరిశుద్ధాత్మ దిగెను. సున్నతి పొందిన వారిలో పేతురుతో కూడా వచ్చిన విశ్వాసులందరు, పరిశుద్ధాత్మ వరము అన్యజనుల మీద సహితము కుమ్మరింపబడుట చూచి విభ్రాంతి నొందిరి” (అపొ.కా. 10:44-48, 15:6-9).

పేతురు - “నేను ఇంకనూ మాటలాడనారంభించినపుడు పరిశుద్ధాత్మ మొదట మన మీదికి దిగిన ప్రకారము వారి మీదికిని దిగెను. అప్పుడు యోహాను నీళ్ళతో బాప్తిస్మమిచ్చెను గాని మీరు పరిశుద్ధాత్మతోను (లోను) బాప్తిస్మము పొందుదురని ప్రభువు చెప్పిన మాటను నేను జ్ఞాపకము చేసుకొంటిని” (అపొ.కా. 11:15-17, లూకా 24:49, అపొ.కా. 1:4,5).

అపోస్తలులు కార్యములలోని 2వ అధ్యాయంలో ఆనాటి ఇశ్రాయేలీయుల మీద, 10వ అధ్యాయములో అన్యుల మీద కుమ్మరించుట ద్వారా యోవేలు ప్రవచనం (యోవేలు 2:28,29), క్రీస్తు ద్వారా తండ్రి ఇచ్చిన వాగ్దానం నెరవేరిందని పేతురు చెప్పిన సాక్ష్యాన్నిబట్టి మరియు ఆనాటి క్రీస్తు సంఘానికి తీతుకు వ్రాసిన పత్రిక ద్వారా పౌలు గారు వ్రాసిన మాటలను (క్రీ॥శ॥ 64-65లోనె) గూర్చి ఆలోచిద్దాం.

“మనమాయన కృప వలన నీతిమంతులముగా తీర్చబడి, నిత్యజీవమును గూర్చిన నిరీక్షణను బట్టి దానికి వారసులగుటకై ఆ పరిశుద్ధాత్మును మన రక్షకుడైన యేసు క్రీస్తు ద్వారా ఆయన మన మీద సమృద్ధిగా కుమ్మరించెను” (తీతు 3:6,7)

అపోస్తలుల కార్యములలోనే ఇశ్రాయేలీయుల మీద ఒకసారే మరియు అన్యులమీద కూడా ఒక్కసారే ఆత్మ కుమ్మరింపు జరిగింది. మాటి మాటికి జరుగలేదు. ఆ తర్వాత ఆత్మ కుమ్మరింపు కోసం కనిపెట్టుకొని ఆరాధించిన సాక్ష్యము వాక్యములో లేదు. కేవలము సంఘములోని పెద్దలు (వాక్యానుసారంగా), చేతులుంచుట ద్వారా అననీయ మరియు బాప్తిస్మముల ద్వారానే ఆత్మను పొందారు పౌలు గారు, ఆయన శిష్యులు. క్రీస్తు దర్శనం చేతనే పౌలు ప్రత్యేక వరాలన్ని పొందాడే తప్ప ఆరోజు ఆత్మ కుమ్మరింపు కూడా జరిగిన సాక్ష్యం ఎంతమాత్రం లేదు. ఇన్ని విషయాలు తెలియని అమాయకులు, సాతాను మాయలో పడి ఇంకా పరిశుద్ధాత్మ దిగిరమ్ము దిగిరమ్ము అని పాడుకుంటూ ఊగిపోతున్నారంటే, ఇంకా కనిపెడుతున్నారంటే వారు వాక్యము వెలుగులో ఉన్నారో, వెలుగు దూత వెలుగులో ఉన్నారో గ్రహించగలరు.

మరొక ముఖ్యమైన సంగతిని గూర్చి వ్రాయుచున్నాను. ప్రతి ఆరాధనలో, బహిరంగ సభలలో కొందరు బోధకులు మీమీదకు అగ్ని దిగి వస్తుంది, అగ్ని, అగ్ని అని హిప్పాటిజం చేస్తూ సిద్ధపడమని, పరిశుద్ధాత్మ అగ్ని

దిగడం కోసం కనిపెట్టమని ఊదరగొడుతున్నారు. యోవేలు ప్రవక్త ద్వారా, పరిశుద్ధాత్మ వాగ్దానం, కుమ్మరింపు అందరికి అని చెప్పినా. అగ్ని బాప్తిస్మం మాత్రం కేవలం ఇశ్రాయేలీయులకు మాత్రమేనని ఆనాటి బాప్తిస్మమిచ్చు యోహాను గారి ద్వారా మాత్రమే చెప్పబడిందే తప్ప క్రీస్తు గూడా చెప్పలేదు. అంటే ఎక్కడో అచ్చులోనో, తర్జుమాలోనో తప్పు దొరకటమో, అక్షరాలు ఎగిరిపోవడమో జరిగి ఉండాలి. లేదా దేవుడు యోహాను ద్వారా ముందే చెప్పాడు గనుక మళ్ళీ యేసు ద్వారా చెప్పలేదు అని గ్రహించాలి. ఎందుకంటే అగ్నినాలుకలుగా విభాగింపబడిన పరిశుద్ధాత్మ బాప్తిస్మమును క్రీస్తు శిష్యులు, కేవలం 12 మంది అయిన ఇశ్రాయేలీయులు మాత్రమే పొందారు. దానినే ఇప్పుడు అగ్ని బాప్తిస్మమం అని పిలుస్తున్నారు.

నేను నీళ్ళతో మీకు బాప్తిస్మమిచ్చుచున్నాను అయితే నా వెనుక వచ్చువాడు నాకంటే శక్తిమంతుడు ఆయన చెప్పులు విప్పటకైనను నేను పాత్రుడను కాను. ఆయన పరిశుద్ధాత్మలోను, అగ్నితోనూ మీకు బాప్తిస్మమిచ్చును” (మత్తయి 3:11,12, లూకా 3:16,17).

కాబట్టి ఇకమీదట అనగా ఆనాడే ఈ అగ్ని బాప్తిస్మము నెరవేరిన తర్వాత ఇశ్రాయేలీయుడైనా, ఆ తర్వాత అన్యులలోనుండి క్రీస్తు యేసులోనికి బాప్తిస్మం పొందిన ప్రపంచ క్రైస్తవులందరూ ఆత్మ నింపుదల కోసమే కాక, అగ్ని బాప్తిస్మం కోసం కూడా అసలు కనిపెట్టకూడదు. ఇదే సిలువ వేయబడిన క్రీస్తును (క్రీస్తుబోధ) ప్రకటించడమంటే. అర్థం చేసుకోవడానికి ప్రయత్నం చేయండి. తన్ను అడుగు వారికి దేవుడు (లూకా 11:13) ఆత్మను సహాయంగా, లేక సంచకరువుగా (కుమ్మరింపుగా కాక) మరియు వరముగా (వరాలుగా కాదు) తప్పక ఇస్తాడు అనేది ఏ తరానికైనా ఇవ్వబడిన వాగ్దానము (అపొ.కా. 2:38,39).

ఆత్మ కుమ్మరింపుకోసం ఆనాడు యెడతెగక కనిపెట్టారు గాని కేవలం ఒక రాత్రినాడో, ఒక ఆదివారం నాడో ఒక బహిరంగ సభలలో కనిపెట్టిన

ఆధారాలు లేవు. కొత్త సం॥ కోసమే డిసెంబర్ 31వ తేదీ రాత్రిన కనిపెట్టిన ఆధారాలు అస్సలు లేవు. కొత్త సం॥ కోసమే ఇసెంబరు 31వ తేదీ రాత్రి మాత్రమే కనిపెట్టడం అనేది అనగా వాచ్మెట్ అనేది ఎంత తప్పో నూతన సంవత్సరం అనే అంశంలో మీరు పూర్తిగా గ్రహించగలరు. అయితే వాగ్ధానాలు ఎవరివి, ఏ వాగ్ధానం కోసం ఎవరు ఎప్పుడు కనిపెట్టాలో ముందుగా తెలుసుకొందాం.

వాగ్ధానాలు ఎవరివి?

నా చిన్నతనములో బాప్టిస్టు సహవాసంలో పెరిగిన వాడను షుమారు 40సం॥ల క్రితం. అప్పుడు మా సంఘంలో వాచ్మెట్, న్యూఇయర్ ప్రార్థనలు మాత్రము జరిగేవి కాని “వాగ్ధానాలు” అని ప్రత్యేకంగా మాత్రము ఇచ్చేవారు కాదు. మిగతా సంఘాలు అనగా సి.యస్.ఐ., మెథడిస్టు, మెన్మెన్, లూథరన్ సంఘాల సంగతులను గూర్చి అప్పుడు నాకు పూర్తిగా తెలియదు. మీరు మీ జ్ఞాపకాలలోనికి వెళ్ళి ఆలోచించి జ్ఞాపకం తెచ్చుకోండి. అయితే చాలామందిని ఇప్పుడు నేను అడిగితే నిజమేనండి మా చిన్నతనంలో మా సంఘంలో ఇవి లేవండీ అని చెప్పారు. అయితే నా 10వ తరగతి తర్వాత హైదరాబాదులోని హెబ్రోను సహవాసంతో పరిచయం కలిగి, వారి కాన్వేషన్లకు క్రమం తప్పకుండా వెళ్ళేవాడిని. బ్రదర్ భక్తసింగ్ గారి మాటలు ఆయన ముందు కూర్చోని విన్నాను కూడా. అయితే నాకు గుర్తున్నంతవరకు డిసెంబర్ 31 నాటి వాచ్మెట్ సర్వీసులో సం॥నికి ఒక ప్రత్యేక వాగ్ధానం, అందరికీ ఒక్కో వాగ్ధానం ఇచ్చే విధానం, ఈ సంఘం ద్వారానే ప్రవేశపెట్టబడినదని చెప్పగలను. ఇప్పటికీ ఆ విధానం అక్కడే శ్రద్ధతో కొనసాగుతుంది సం॥ వాగ్ధానాలను క్యాలెండరుగా, లామినేషన్ చేసో లేక ఫోటో ఫ్రేమ్లు కట్టించి అమ్ముతున్న వారు కూడా వారే. మెల్లమెల్లగా ఈ విధానం నేడు ఈ ప్రాంతంలో ఉన్న అన్ని సంఘాలలోనికి చొచ్చుకొని పోయి కేవలం వాగ్ధానాలకోసమే ఆనాటి వాచ్మెట్ సర్వీసుకొచ్చే భక్తుల సంఖ్య పెరిగిపోతుంది. ఎన్నడు చర్చికి రాని వాడు కూడా ఆరాత్రి వస్తున్నాడని, ఆ

సంఘపెద్దలు చర్చి బయట బెంటు, కుర్చీలు అదనంగా వేయించి మంచి సౌకర్యాన్ని కలుగజేస్తున్నారనేది కాదనే వారెవరైనా ఉన్నారో చెప్పడం చూద్దాం.

ఇంతకీ వాగ్ధానాలు అనే సాంప్రదాయం ఎందుకు వచ్చిందో అని అడిగితే కనీసం ఆ రోజు వచ్చిన వాక్యం ద్వారానైనా వారి జీవితంలో మార్పు వస్తుందనే ఆశతో, ఆశయంతో ఈ విధానాన్ని ప్రవేశపెట్టారని, ఇంకా పెడుతున్నారని, ఇకముందు కూడా పెడుతారని తెలియవచ్చింది. సం॥రానికి ఒక వాక్యము ద్వారా మారతాడనేది మన తలంపు అయితే బైబిల్ వాక్యాలన్నీ ప్రతి దినము పాఠించాలనేది దేవుని తలంపు అనేది మరచిపోయాము. ఒక్క వాక్యము నెరవేర్చడానికి ఒక్క సం॥ తీసుకొంటే బైబిల్లోని వాక్యాలన్నింటిని వాగ్ధానాలుగా తీసుకొని నెరవేర్చడానికి ఎన్ని సం॥లు కావాలి? ఈలోపు పరలోకపు పిలుపు వస్తే మన గతేంకాను అని ఆలోచించకూడదా? గుడ్డివారు గుడ్డివారికి త్రోవ చూపితే అందరూ గుంటలో పడరా? మనుషులను చెడగొడుతున్న ఈ ఆచారాన్ని ఖండించక ఇంకా ఈ వాగ్ధానాలతో దేవుడు మిమ్మల్ని ఆశీర్వాదించబోతున్నాడు అని చెప్పడం ఎంతవరకు వాక్యానుసారమో చెప్పండి. అయితే ఈ వాగ్ధానాల ద్వారా మేం బాగుపడ్డాం, మారిపోయాం కదా! బ్రదర్ దీని సంగతేమిటని అడిగేవారున్నారు. ఆ మార్పు బెంపరరీయే తప్ప పర్మనెంట్ కాదు. ఎందుకంటే అది విశ్వాస మూలము కానిది. ఈనాడు మనం విశ్వాసంతో ఉండాలన్నా, బలపడాలన్నా విశ్వాసమునకు కర్త దానిని కొనసాగించువాడైన క్రీస్తు వైపు మాత్రమే చూడాలి. ప్రవక్తల బోధ మనలను కాపాడలేదు (హెబ్రీ 12:12).

ఎందుకంటే బైబిల్లో దేవుడిచ్చిన వాగ్ధానాలన్నీ నేటి - నాటి క్రైస్తవులవి కావని ఎంతమందికి తెలుసు. దేవుడు తాను ప్రత్యేకంగా ఆనాటి ప్రపంచ ప్రజలలో నుండి ఎన్నుకొన్న ఇశ్రాయేలీయులకు మాత్రమే ధర్మశాస్త్రాన్ని, అందులో ఆజ్ఞలను, వాగ్ధానాలను ఇచ్చాడు. అవి కూడా వారు వారి వాగ్ధాన దేశమైన ‘కానాను’లో ఆయన ఆజ్ఞలన్నింటిని నెరవేర్చినపుడే ఇస్తానన్నాడు.

ఆ వాగ్దానాలను వారి స్థితి గతులను ప్రవర్తనను బట్టి సమయానుకూలంగా ఇచ్చాడు. ఈనాడు మన కాపరులు, బోధకులు ఎలాంటి వాగ్దానాలను దేవుని పేరు మీద ఇస్తున్నారో గూడా జాగ్రత్తగా ఆలోచించి గ్రహించుదాం. ముందు వాగ్దానాలు ఎవరివి? అవి వాక్యాన్ని అడుగాలి. ఎందుకంటే డైరెక్టుగా దేవుడు మనకు ఈకాలంలో దొరికే అవకాశం లేదు. మధ్యవర్తిగా మనకున్నది వాక్యమైన క్రీస్తు గదా!

“పరిశుద్ధాత్మ యందు నా మనస్సాక్షి నాతో కూడా సాక్ష్యమిచ్చుచున్నది. సాధ్యమైన యెడల, దేహ సంబంధులైన నా సహోదరుల కొరకు నేను క్రీస్తునుండి వేరై శాపగ్రస్తుడనైయుండ గోరుదును. వీరు ఇశ్రాయేలీయులు. దత్తపుత్రత్వమును, మహిమయు నిబంధనలును, ధర్మశాస్త్ర ప్రధానమును అర్చనాచారాదులును వాగ్దానములు వీరివి. పితరులు వీరివారు. శరీరమును బట్టి క్రీస్తు వీరిలో పుట్టెను” (రోమా 9:1-5)

“అట్లయితే యూదునికి కలిగిన గొప్పతనమేమి? సున్నతి వలన ప్రయోజనమేమి? ప్రతి విషయమందును అధికమే. మొదటిది, దేవోక్తులు యూదుల పరము చేయబడెను” (రోమా 3:1,2, కీర్తన 78:8, 1తిమోతి 3:16-15, హెబ్రీ 1:1,2).

నిర్గమ కాండము నుండి మలాకీ గ్రంథము వరకున్న దేవోక్తులు అనగా లేఖనములు, ధర్మశాస్త్రముగానే పిలువబడును. అవన్నియు దేవుడు కేవలము తన పిల్లలుగా ఎంచుకొన్న వారి కొరకై ఇచ్చినవే. అందులో ఇవ్వబడిన ప్రతి మాట, అనగా ఆజ్ఞలైనా, వాగ్దానాలైనా, అర్చనారాధనలైనా, మొదలగువన్నీ ఇశ్రాయేలీయులను శారీరకంగా కానానుకు నడిపించడానికి ప్రవక్తల ద్వారా దేవుడు మాట్లాడిన మాటలే. ఈ వాగ్దానములన్నియు క్రీస్తు యేసులో నెవరేరినవని మరోసారి గుర్తు చేస్తున్నాను. అయినా నెరవేరిన వాటిని అనగా ఎక్స్ పైరీ అయిన వాక్యాలను (మందులను) వాడి ఈనాటి క్రైస్తవులెందరో చనిపోతూ ఉన్నారు అని అనిపిస్తుంది.

“దేవుడు యేసును లేపి, పితరులకు చేసిన వాగ్దానమును మన పిల్లలకు నెరవేర్చియున్నాడని మేమును మీకు సువార్త ప్రకటించుచున్నాము” (అపొ.కా. 13:26-33)

సుమారు 2వేల సంవత్సరాల క్రితమే క్రీస్తు ద్వారా ఇశ్రాయేలుకిచ్చిన వాగ్దానములను నెరవేర్చి తీసివేశాడు లేదా కొట్టివేశాడు. ఎందుకనగా కాలం చెల్లిన మందులు ఇంట్లో ఉంటే ఎప్పుడైనా, ఎవరైనా పొరపాటున వేసుకొంటే మన కాలం చెల్లిపోవచ్చును గదా! ఆ మందులు వాడుతున్నారు గనుకనే దేవుడు మనతో “జీవించుచున్నావన్న పేరు మాత్రముంది గాని నీవు మృతుడవే” అని అంటున్నాడు (ప్రకటన 3:2). ఈ రోజుల్లో ఏ సంఘములో చూసినా ప్రవక్తల బోధలోని సంగతులే చెబుతున్నారు గాని అపోస్తలుల బోధను వివరించుట లేదు. ఎందుకంటే బైబిల్లోని ప్రకటన గ్రంథం కన్నా పత్రికలే కఠినమైనవి. అవి అంత సులువుగా గ్రహించలేకపోతున్నారు. అదే నేటి అనేకమంది బోధకుల బలహీనత, సాతానుకున్న ఏకైక బలమైన ఆధిక్యత.

నేటి 21వ శతాబ్దములో మన తెలుగు ప్రాంతములో ఉన్న సంఘాలన్నీ ఏ బేధము లేకుండా ఈ వాచ్మెట్ సర్వీస్లు, వాగ్దానాలు, న్యూఇయర్, క్రీస్మస్ ల విషయంలో ఐక్యంగా ఉన్నాయి. అనేక సిద్ధాంతముల విషయంలో ఒకరినొకరు దూషించుకొంటూనే పండుగల విషయంలోను, వాగ్దానాల విషయంలోను అంతా ఒకటిగానే కనబడుతున్నారు. ఎందుకంటే పాత నిబంధనలో వాగ్దానాలు మనకు మేలు చేస్తాయనే ఆశ - ఆసక్తితో తమ మతినుండి పుట్టిన దైవభక్తిలో ఉన్నారు. ఇప్పుడు సంఘం కోసం, కుటుంబంకోసం ప్రత్యేకంగాను, భక్తుల కోసం ప్రత్యేకంగాను తీస్తున్న లేదా వ్రాసి ఇస్తున్న వాగ్దానాలు అయ్యగారి కోరిక మేరకే ఇవ్వబడుతున్నాయి. సేవకునికి వచ్చిన వాటినే ఎంపిక చేస్తారు గదా! లేదా మరొక విధానం ఉంది అది లాటరీలాగా ఉంటుంది. ఎలాగంటే కళ్ళు మూసుకొని ఏదో ఒక పేజీ తీస్తే అక్కడ వేలుపెట్టినదైనా, లేక మన కళ్ళకు మొదట కనిపించేదైనా

అయి ఉండి తీరుతుంది. అది మనదేశంలో సిక్కు సోదరులు తమ గురు గ్రంథ సాహెబ్ను తెరువగానే ఏ పేజి వస్తుందో అదే పేజిని ఆరోజంతా దైవాజ్ఞగా భావించి, భజన లేక స్తుతించునట్టుగా ఉంటుంది. అయితే మనమధ్యనే ఉన్న ఒక సంఘం ఈ సం॥ తమ సంఘానికి ఇచ్చిన వాగ్దానం చూద్దాం. ఈ సం॥ అనగా 2011 నకు అనగా డిసెంబర్ 31, 2010 అర్ధరాత్రి నాడు హైదరాబాద్ లో ఉన్న సంఘము లేక సహవాసము తమ విశ్వాసులందరి కొరకు ఇచ్చిన సం॥ వాగ్దానమును ఉదాహరణగా ముందుచుచున్నాను. దీనిని విమర్శగా కాక ప్రేమతో ఆలోచించండి ఉద్దేశ్యము ఎంతో మంచిదైనా అది వాక్యానుసారమైన వాగ్దానమా? కాదా? అని పరిశీలించి తీరాలి గదా!

1. “మన దేవుని వాక్యము నిత్యము నిలుచును” (యెషయా 40:8)

2. “క్రీస్తు యేసు యొక్క మంచి పైని కునివలె... శ్రమను అనుభవించుము” (2తిమోతి 2:3)

3. “దేవుడు తన ఐశ్వర్యము చొప్పున క్రీస్తు యేసునందు మహిమలో మీ ప్రతి అవసరమును తీర్చును” (ఫిలిప్పీ 4:19)

ఈ వాగ్దానాలు ఆ సంస్థ లేదా సహవాసము మొత్తానికి కలిపి ఇవ్వబడినవి. ఇంకా ప్రతి పట్టణములో ఉన్న సంఘానికి ప్రత్యేక వాగ్దానముంటుంది. ఆ సంఘములోని కుటుంబానికి లేదా గృహానికో ప్రత్యేక వాగ్దానము ఆ తర్వాత ప్రతి వ్యక్తికి ప్రత్యేక వాగ్దానము ఉంటుంది. ఈ వాగ్దానాలలో 60% పాత నిబంధనలోని వాక్యాలుంటాయి. వీటి ఉద్దేశ్యము ఓదార్పు, ఆదరణ, అభివృద్ధి, ఆచరణ ఇలా ఎన్నో భావాలతో కూడి ఉంటాయి అని చెప్పుచున్నారు. అయితే మరోసారి వీటిని పరిశీలిద్దాము.

పైన వ్రాయబడిన మొదటి (1) వాక్యము వాగ్దానములా ఉందా? దేవుని చిత్తములోని భాగంగా మనకు తన వాక్యమును అనగా తన కుమారుని గూర్చిన వివరణలాగా ఉందా? మళ్ళీ చదవండి. తరువాత

రెండవ (2) దానిని గూర్చి ఆలోచిస్తే ప్రతి క్రైస్తవుడు చేయవలసిన పనిని గూర్చి చెప్పబడినది అనగా అది దేవుని ఆజ్ఞనే తప్ప వాగ్దానము కాదు. ఇక మూడవది (3) మాత్రమే నూతన నిబంధనలో మన ప్రతి అవసరమును తీరుస్తాడనే వాగ్దానములా ఉన్నది. అదీ ఆత్మీయ అవసరతనే గాని శరీర అవసరతలు కావు (1కొరింథీ 15:19). ఇలా గత సం॥ము ఇంకా అలా అలా వెనక్కి వెళ్ళితే ఎన్ని వాగ్దానాలో, ఎన్ని ఆజ్ఞలో మనకు సుళువుగా అర్థమవుతాయి. ఇంకా వ్యక్తిగతంగా ఇచ్చే వాగ్దానాలన్నీ పాత నిబంధనలోని ప్రవక్తల ద్వారా ఇశ్రాయేలీయులకిచ్చినవే అధికంగా ఉంటాయి. ఉదాహరణకు “యుద్ధము యెహోవాదే” అనో “భయపడకము నేను నీకు తోడుగా ఉన్నాను” అనే వాక్యము వచ్చిన వారు చాలా మంది ఆనందిస్తారు గదా! కానీ నూతన నిబంధనలో క్రైస్తవుడే యుద్ధం చేయాలి అప్పుడే అపవాది పారిపోతాడు (యాకోబు 4:7, ఎఫెసీ 6:10-18) ప్రతి బోధకుడు తన విశ్వాసులను యుద్ధానికి, పోరాడుటకు సిద్ధపరచాలే గాని “యెహోవా యీరే” అనే విధానంలో పెంచకూడదు. ఇప్పుడున్న క్రైస్తవులందరికి వాగ్దానాలు అనగా బంగారు వాక్యాలే కావాలిగాని, బాధ్యతను పెంచే ఆజ్ఞలు అస్సలు వద్దనే స్థితిలోనికి జారిపోయి సోమరులవుతున్నారే గాని మెలకువగా ఉండడం అంటే ఏమిటో తెలియని అజ్ఞానంలో కొట్టుమిట్టాడుతున్నారు.

మొదటి శతాబ్దములోని క్రైస్తవులందరికి సంపూర్ణసత్యము అనగా పూర్ణమైన వాక్యము అందనంత వరకు మాత్రమే వాగ్దానాల నెరవేర్పు కొనసాగింది. ఎప్పుడైతే వాక్యము పరిపూర్ణమైనదో అప్పుడే పూర్ణము కానిది అనగా వాక్యాన్ని స్థిరపరిచే సూచకక్రియలు, అద్భుతాలు, భాషలు, వరాలు, వాగ్దానాలు అన్ని ఆగిపోయాయి (మార్కు 16:19, 20, 1కొరింథీ 13:8-13, 2పేతురు 1:16-19). లేదా నాటి ఇశ్రాయేలుకిచ్చినవి నెరవేరిపోయాయని గ్రహించుటకు కొంచెం కష్టమనిపిస్తుంది. కాని కష్టమైనా, ఇష్టం లేకపోయినా దేవుని సంకల్పాన్ని గ్రహించి నెరవేర్చాలి. పాతది, రోతదీ అయినటువంటి రాతి గుండెను, మాంసపు గుండెగా అనగా నూతన హృదయంగా మారుస్తాననే

వాగ్ధానమును క్రీస్తు మొదటి రాకడలోనే నెరవేర్చాడు దేవుడు. అయితే నూతన నిబంధనలో కూడా క్రొత్తభూమి, క్రొత్త ఆకాశం కనిపెట్టామని చెప్పారు గారు పేతురు అని ఇప్పటికి క్రొత్తభూమి, క్రొత్త ఆకాశం కొరకు కనిపెడుతున్నారు క్రైస్తవులు. ప్రతివారు తమకిష్టమైన, నచ్చిన రీతిలో దీనిని గూర్చి ప్రసంగాలు చేస్తూ పబ్బం గడుపుకొంటున్నారు. ఈ వాగ్ధానం ఎవరి గురించి వ్రాయబడిందో ఎప్పుడు నెరవేరిందో వాక్యానుసారంగా చూద్దాం. ప్రకటన గ్రంథం స్పెషలిష్టుల మనో నేత్రాలు వెలిగిద్దాం.

క్రొత్తభూమి - క్రొత్త ఆకాశము

“ఇవన్నియు ఇట్లు లయమైపోవునవి గనుక, ఆకాశములు రవులుకొని లయమయిపోవునట్టియు, పంచభూతములు మహా వేండ్రముతో కరిగిపోవునట్టియు, దేవుని దినపు రాకడ కొరకు కనిపెట్టుచూ, దానిని ఆశతో ఆపేక్షించుచూ, మీరు పరిశుద్ధమైన ప్రవర్తనతోనూ, భక్తితోనూ ఎంతో జాగ్రత్త గలవారై యుండవలెను. అయినను మనమాయన వాగ్ధానమును బట్టి క్రొత్త ఆకాశముల కొరకును, క్రొత్త భూమి కొరకును కనిపెట్టుచున్నాము వాటియందు నీతి నివసించును.” (2పేతురు 3:10-13).

క్రీస్తు రెండవ రాకడలో లేదా క్రీస్తు దినమున ఈ లోకానికి జరుగబోయే తీర్పు లేక అంతము, నాశనమును గూర్చి తెలియజేస్తూనే “అయిననూ” మనమాయన వాగ్ధానమును బట్టి అనే మాటను ప్రయోగిస్తూ ఈ క్రొత్తభూమి, క్రొత్త ఆకాశములను గూర్చి చెబుతూ మనము దాని కోసము కనిపెట్టవలెను అనగా ఆ వాగ్ధానము నెవరేర్పు వెంటనే జరగాలి అని మాట్లాడుతున్నాడు. అంటే ఇది రెండవ రాకడ ముందే జరుగాలని స్పష్టంగా చెబుతున్నాడు. గాని రెండవ రాకడ తర్వాత అనే విషయం కాదు అనే సంగతి కొంచెం సీరియస్ గా ఆలోచిస్తేనే సుళువుగా గ్రహించవచ్చును. అనగా మొదటి రాకడలోనే జరిగి తీరాలి. ఇది తెలియని మన భక్తులు యేసుక్రీస్తు రెండవ

రాకడలో ఈ భూమి, ఆకాశములు కాలిపోయి, మళ్ళీ క్రొత్తగా మారుతాయని కొందరంటే, యెహోవా సాక్షులు అనే గుంపు మాత్రము, దీనినే అనగా ఈ భూమినే ఆరోజు మారుస్తాడని చెబుతున్నారు. పరలోకం నరకం అని ప్రత్యేకంగా లేవు. అన్ని ఇక్కడే, ఇవే మార్పు చెందుతాయి అని బల్లగుద్ది వాదిస్తున్నారు. ఇంతకు పేతురు గారు కూడా ఇశ్రాయేలీయుడేనని, ఆయన కూడా ఆ వాగ్ధానం కోసం కనిపెడుతున్నాడంటే అది క్రైస్తవులది గాక ఇశ్రాయేలీయులదేనని గ్రహించాలి. దీనికి అనగా ఈ వాగ్ధానము కేవలం ఇశ్రాయేలీయులదే అనడానికి మనకు లేఖనాలలోనే గట్టి ఆధారమున్నది.

“ఇదిగో నేను క్రొత్త ఆకాశమును, క్రొత్తభూమిని సృజించుచున్నాను, మునుపటివి మరువబడును జ్ఞాపకమునకు రావు. నేను సృజించుచున్న దానిని గూర్చి మీరు ఎల్లప్పుడు హర్షించి ఆనందించుడి. నిశ్చయముగా నేను యెరూషలేమును ఆనందకరమైన స్థలముగాను, ఆమె ప్రజలను హర్షించువారిగాను సృజించుచున్నాను. నేను యెరూషలేమును గూర్చి ఆనందించెదను. నాజనులను గూర్చి హర్షించెదను. రోదన ధ్వనియు విలాపధ్వనియు దానిలో ఇకను వినబడవు” (యెషయా 65:17-19-25).

“నేను సృజించబోవు క్రొత్త ఆకాశమును క్రొత్తభూమియు లయము కాక నా నన్నిధిని నిలుచును, నీ సంతతియు, నీ నామమును నిలిచియుండును. ఇదే యెహోవా వాక్కు.” (యెషయా 66:22)

పైన పేర్కొన్న రెండు వాక్యములను క్రీ॥పూ॥ సుమారు 700 క్రితమే దేవుడు తన ప్రజలైన ఇశ్రాయేలీయులకు యెషయా ద్వారా వాగ్ధానము చేశాడు. అవి క్రీస్తు యేసులో ఆయన మొదటి రాకడలోనే ఇశ్రాయేలీయులు వాగ్ధానము నెరవేరాలి గనుకనే రెండవ రాకడముందు మాత్రమే వీటి కొరకు కనిపెట్టు చున్నాము అని అన్నాడు. పేతురు, మిగతా అపొస్తలులు ఇశ్రాయేలు పన్నెండు గోత్రములలో నుండి క్రీస్తులోనికి వస్తున్న వారికి లేదా ఇశ్రాయేలులో నుండి బయటకు వచ్చే వారికొరకు బోధచేస్తే, అపొ.పౌలు అన్యజనులకు

అనగా నేటి సార్వత్రిక సంఘమంతటికి దేవుని సంకల్పాన్ని ఏమియు దాచుకొనకుండా, సంపూర్ణముగా బోధ చేశాడు. పేతురు గారు ఈ వాక్యము (పత్రిక) వ్రాసేటప్పటికి, వాక్యము పరిపూర్ణము కాలేదనియు, సంఘము పూర్తిగా ఎదగలేదని గ్రహించాలి. ఎందుకంటే పౌలు పత్రికలలో సమస్తాన్ని క్రొత్తదిగా చేశాడని వ్రాస్తే, అందరికన్నా చివరన ప్రకటన గ్రంథాన్ని వ్రాసిన యోహాను గారు ఈ క్రొత్తభూమిని, క్రొత్త ఆకాశాన్ని నేను చూశాను అని సుమారు క్రీ॥శ॥ 95సం॥లో వ్రాశాడు. అందులో నేను ఉన్నాను అని కూడా వ్రాశాడు (ప్రకటన 1:6,9).

మరొక ప్రాముఖ్యమైన సంగతేమిటంటే పంచభూతములు లయముగాక ముందే సృజింపబడిన ఈ క్రొత్తభూమి, క్రొత్త ఆకాశము ఎన్నటికి లయము కాదు అనగా నాశనము కాదు అని మళ్ళీ చెప్పాడు. మరియు అందులో నీతి నివసిస్తుంది అని కూడా వ్రాశాడు. మనం చూస్తున్న ఈ సృష్టి కాలి బూడిదైనా కూడా, లయముగాకుండా ఆయన సన్నిధిలో నిత్యము ఉండే ఈ అద్భుతమైన కొత్త భూమ్యాకాశములు ఎలా, ఎక్కడ ఉన్నాయి అని కొంచెం పూర్ణ మనస్సు, పూర్ణ వివేకము, పూర్ణ ఆత్మతో ఆలోచించండి. అర్థం కాకపోతే ఇశ్రాయేలుకిచ్చిన ఆ వాగ్దానాన్ని మరోసారి ఒక్కొక్క పదం లేదా వాక్యంతో అపోస్తలుల బోధతో సరిచూసుకొని అర్థం చేసుకొందాం.

దేవుడు సృష్టిస్తానని వాగ్దానం చేసిన ఈ క్రొత్త ప్రపంచంలో మునుపటివి మరువబడతాయి, అవి జ్ఞాపకం చేసుకోను అని అంటున్నాడు. అనగా ముందుగా తాను ఇచ్చిన ఆజ్ఞలను, కట్టడలను మరిచిపోయి వాటిని ఎన్నటికి జ్ఞాపకం చేసుకోను అంటున్నాడు. ఇదే సంగతిని ప్రవక్తయైన యిర్మియా (31:31-34) ద్వారాను యెషయా (43:25)లోనూ చెప్పాడు. అయితే దీని నెరవేర్పు క్రీస్తు యేసు ద్వారా ఇచ్చిన నూతన నిబంధన ద్వారా నెరవేరినదని అపోస్తలుడైన పౌలు గారి ద్వారా పెత్రీ (8:6-13) పత్రికలో సెలవిచ్చియున్నాడు. దీనిని బట్టి లోతుగా ఆలోచిస్తే ఈ పత్రికలో

చెప్పేటప్పటికే దేవుడు తాను వాగ్దానం చేసిన క్రొత్త ఆకాశము, క్రొత్త భూమిని సృజించి ఉండాలని అర్థము అగుచున్నది. నేను సృజించుచున్న దానిని గూర్చి ఎల్లప్పుడు హర్షించి ఆనందించమని ఆనాటి ఇశ్రాయేలీయులకు ఖచ్చితముగా ఆజ్ఞాపించుచున్నాడు. ఆ తర్వాత వచనంలో...

నేను నిశ్చయంగా యెరూషలేమును, అందులోని ప్రజలను హర్షించు వారిగా సృజించుచున్నాను అని అంటున్నాడు. అనగా ఆయన చేస్తానన్న ఈ నూతన సృష్టి అప్పటికీ ప్రారంభము కాబోతుంది అనే సూచన ఇచ్చినట్లు ఉంది గదా! యెరూషలేము అనగా అది మహారాజైన దేవుని పట్టణము గనుక దానిని నూతనమైనదిగా చేస్తాను అన్నాడు. యెరూషలేము పట్టణము అనగా ఆ భూభాగాన్ని కాదు కాని అందులోని ప్రజలే అని వెంటనే చెబుతున్నాడని గ్రహించగలగాలి. దీని ప్రకారంగా ముందుకెళ్ళితే ఏడ్పులు, రోదనలతో, దుర్మార్గపు కార్యకలాపాలతో దేవునికి దూరమవుతున్న యెరూషలేమును అనగా దాని ప్రజలను మళ్ళీ నూతనమైన వారిగా మారుస్తాను అని వాగ్దానం చేశాడన్నమాట. నూతన పరచబడి లేదా నూతన సృష్టిగా చేయబడిన ప్రజలు ఎక్కడుంటే అక్కడే క్రొత్తభూమి, క్రొత్త ఆకాశంగా మారుతుంది అని అర్థమవుచున్నది.

ఇలా క్రొత్తగా చేయబడిన లేదా మార్చిన జనాంగమునే దేవుడు నూతన యెరూషలేముగా, జీవముగల దేవుని సంఘముగా నామకరణం చేసి అందులో కొచ్చేవారి జీవన విధానాన్ని, ఆలోచనా విధానాన్ని మొత్తం మార్చేశాడు.

ఇలా పాత యెరూషలేమును తీసివేసి అనగా స్థలానికిచ్చిన ప్రాధాన్యతను తీసివేసి జనాలకిచ్చి వారినే తన ప్రజలుగా తిరిగి ఏర్పాటు చేసుకొన్నాడు. అదే చేతి సహాయం లేని రాయి, రోమా ప్రభుత్వాన్ని తుత్తునియలు చేసి తన రాజ్యాన్ని లేక సంఘాన్ని ఈ భూమి మీదనే స్థాపించింది. ఆ నూతన యెరూషలేము పరలోకము నుండి దిగివచ్చినదని,

నేను చూశానని, అందులో (ప్రకటన 1:5,9) నేను కూడా సభ్యుడనని యోహాను గారు వ్రాశారు. ఆ నూతన యెరూషలేము లేక జీవముగల దేవుని సంఘము లేకా క్రీస్తు రాజ్యము / సంఘము మరియు క్రొత్త భూమి, క్రొత్త ఆకాశము భూమి మీదనే యేసుక్రీస్తు పరలోకానికి ఆరోహణమైనాక పెంతెకోస్తు పండుగ దినాన ప్రారంభమైనది (అపో.కా. 2అధ్యాయం) అందులోని జనమంతా తమ బాధలు మరచి ప్రతి దినము ఆనందించి హర్షించారు అనేది వివరంగా వ్రాయబడింది.

సంఘము క్షేమాభివృద్ధి చెంది ముందుకు వెళుతున్న రోజులలో మరియు వాక్యమును పూర్ణముగా ప్రకటించిన పౌలుగారు కొరింథీయులకు 2వ పత్రిక వ్రాస్తూ 5:17లో ఈ విషయాన్నే వ్రాశాడు. ఆయన వ్రాసిన పత్రికలలోని విషయాలను చూస్తే సత్యవాక్యాన్ని సరిగ్గా విభజించి ఉపదేశమని తిమోతికి ఎందుకు (2తిమోతి 2:15) వ్రాశాడో ఆలోచిస్తే అర్థమవుతుంది. ఈ విషయాలన్నీ ఆరోజుల్లోనే సంగ స్థాపకుడు, సంఘపెద్ద, అపోస్తలుడైన పేతురుకు కూడా గ్రహించడానికి కొంచెం కష్టమయిందని పేతురు గారే సాక్ష్యం ఇచ్చాడు (2పేతురు 2:15-17) ఇప్పటికి మనకు అర్థం కాకపోవడానికి కారణం కూడా మనముందున్న బోధకులు పౌలు గారి ద్వారా దేవుడిచ్చిన ఆ ఆజ్ఞలను మరచిపోవడమేనని చెప్పక తప్పదు (ఎఫెసి 3:3-8). యెషయా ద్వారా చేసిన లేక ఇచ్చిన వాగ్దానము నెరవేర్చును గూర్చి పౌలు తన పత్రికలలో వ్రాయడము ఆ తర్వాత చివరి గ్రంథమైన ప్రకటనలో యోహాను గారు దానిని తిరిగి సమర్థించడమును గూడా సరిపోల్చుకొని చదువుకొని గ్రహిద్దాం.

“కాగా యెవడైనను క్రీస్తునందున్న యెడల వాడు నూతన సృష్టి. పాతవి గతించెను. ఇదిగో క్రొత్తవాయెను” (2కొరింథీ 5:17)

“క్రొత్త సృష్టి పొందుటయే గాని, సున్నతి పొందుటయందేమియు లేదు. పొందకపోవుట యందేమి లేదు” (గలతీ. 6:15, ఎఫెసి 4:22-24.)

ఇప్పుడైతే సీయోనను కొండకును, జీవముగల దేవుని పట్టణమునకును అనగా పరలోకపు యెరూషలేమునకును, వేవేల కొలది దేవ దూతలయొద్దకును, పరలోకమందు వ్రాయబడి యున్న జ్యేష్ఠుల సంఘమునకును వారి మహోత్సవమునకును, అందరి న్యాయాధిపతియైన దేవుని యొద్దకును, సంపూర్ణ సిద్ధిపొందిన నీతిమంతుల ఆత్మల యొద్దకును, క్రొత్త నిబంధనకు మధ్యవర్తియైన యేసునొద్దకును, హేబేలు కంటే మరి శ్రేష్ఠముగా పలుకు ప్రోక్షణ రక్షమునకు మీరు వచ్చియున్నారు” (హెబ్రీ 12:22-24). పై వచనముల ఆధారంగా దేవుడు యిర్మియా ద్వారా, యెషయా ద్వారా తన ప్రజలకిచ్చిన వాగ్దానమును క్రీస్తు మొదటి రాకడలోనే నెరవేర్చియున్నాడని అపోస్తలుల బోధ ద్వారా సవివరముగా చెప్పాడు. క్రొత్తభూమి, క్రొత్త ఆకాశముల సృష్టి అనగా నూతన యెరూషలేము యొక్క సృష్టి అనియు అది సంఘమేనని అనగా క్రీస్తు రక్షము ద్వారా కడుగబడిన విశ్వాసి నూతన సృష్టిగా మారాడని గ్రహించగలరు. మానవ దేహము ఈ పంచభూతములతో నిర్మించబడిన పాత సృష్టికి గుర్తు అయితే క్రీస్తు ద్వారా నూతన జన్మయెత్తిన నూతన సృష్టిగా మారింది గదా! ఇప్పుడు యోహాను గారి ప్రకటన సాక్ష్యము చదవండి.

“అంతట నేను క్రొత్త ఆకాశములను క్రొత్తభూమిని చూచితిని. మొదటి ఆకాశమును, మొదటి భూమియు గతించిపోయెను. సముద్రము ఇకను లేదు. మరియు నేను నూతనమైన యెరూషలేము అను పరిశుద్ధ పట్టణము తన భర్త కొరకు అలంకరింపబడిన పెండ్లి కుమార్తెవలె సిద్ధపడి పరలోకమందున్న దేవుని యొద్ద నుండి దిగివచ్చుట చూచితిని. అప్పుడు - ఇదిగో దేవుని నివాసము మనుష్యులతో కూడా ఉన్నది. ఆయన వారితో కాపురముండును, వారాయన ప్రజలైయుందురు. దేవుడు తానే వారి దేవుడైయుండి వారికి తోడైయుండెను. ఆయన వారి కన్నుల ప్రతి భాష్పబిందువును తుడిచి వేయును. మరణము ఇక ఉండదు. దుఃఖమైనను ఏడ్పుయినను, వేదనయైనను ఇక ఉండదు. మొదటి సంగతులు

గతించిపోయెనని సింహాసనములోనుండి వచ్చిన గొప్ప స్వరము చెప్పుట వింటిని. అప్పుడు సింహాసనాసీనుడైయున్న వాడు ఇదిగో సమస్తమును నూతనమైనవిగా చేయుచున్నాని చెప్పెను. మరియు ఈ మాటలు నమ్మకమును నిజమునైయున్నవి గనుక వ్రాయుమని నాతో చెప్పెను” (ప్రకటన 21:1-5).

ప్రకటన గ్రంథమొక్కటే దర్శన గ్రంథమని, అది సామాన్యంగా అర్థం కాదని బయపడే వారికి, ప్రకటనలోనివన్నీ త్వరలోనే సంభవించే సంగతులు మాత్రమేననే బోధ విని, భ్రమపడి, భయపడి దానిని చదువని వారికి ఈ సంగతి చచ్చినా అర్థం కాదు. యెషయా గ్రంథం కూడా దర్శన గ్రంథమని దానిలోని సంగతులు కూడా రూపకాలంకారముతోనే వ్రాయబడినవని ఎంతమందికి తెలుసు. బైబిల్లో ఉన్న 66 గ్రంథాలు ప్రవక్తలకు, అపొస్తలులకు దర్శనము ద్వారా తెలియపరచబడి పరిశుద్ధాత్మ ప్రేరణ చేతనే వ్రాయబడినవి. ఈ సంగతి కేవలం మేం ప్రకటన గ్రంథ స్పెషలిష్టులమనే భయంకరులు గ్రహిస్తే వారికి చాలామేలు. అందువలననే అనగా వీరి బోధలవల్ల క్రీస్తు పాలన (1000 ఏండ్లు) అర్థం గాక కొట్టుకు చస్తున్నారు. ప్రకటనలోని పదవ (10) అధ్యాయంలో చివరి వచనాన్ని జాగ్రత్తగా చదివితే పదకొండవ అధ్యాయం నుండి 22వ అధ్యాయంలో ఉన్న సంగతంతా అంతకు ముందున్న ప్రవక్తలు ప్రవచించినదే, తిరిగి యోహాను గారు ప్రవచించినారు తెలుసా? అందుకే ప్రకటన గ్రహించాలంటే ఆదికాండము నుండి యూదా పత్రిక వరకు ఉన్న లేదా వాటిలో చెప్పబడిన సంగతులు మరియు వాటి నెరవేర్పును ఒకసారి ధ్యానించాలి, నెమరు వేసుకోవాలి. అప్పుడు ప్రకటన గ్రంథమంతా సుళువుగా అర్థం అవుతుంది. అందుకనే బైబిల్లో కఠినమైన పుస్తకాలు ప్రకటన కన్నా పొలుగారు వ్రాసిన పత్రికలేనని పేతురు గారు చెప్పారు (2 పేతురు 3:15-18).

“అప్పుడు వారు నీవు ప్రజలను గూర్చియు, జనములను గూర్చియు, ఆయా భాషలు మాటలాడు వారిని గూర్చియు మరల ప్రవచింపనగత్యమని నాతో చెప్పిరి” (ప్రకటన 10:11).

ఈవచనం తర్వాత ఆరంభమైన 11 అధ్యాయంలోని ఇద్దరు సాక్షులు, ఆ తర్వాత సాతానుముద్ర, 144000ల మంది, మహాబబులోను, వేయి ఏండ్ల పరిపాలన, క్రీస్తుకు సంఘానికి పెండ్లి జరగడం, పెండ్లి కుమార్తె అనగా నూతన యెరూషలేము అనగా కొత్త భూమి, కొత్త ఆకాశం అన్నీ అప్పటికే నెరవేరినవాటిని గూర్చి మాత్రమే మళ్ళీ ప్రవచించాడని నేను మాట్లాడిన ఆడియో, వీడియో సి.డి.లతో పాటు, పుస్తకాలు సిద్ధంగా ఉన్నాయి అవి చదివి, విన్న తర్వాత నన్ను ఈ విషయాలను గూర్చిన వివరణ అడగండి. చివరన 22 అధ్యాయంలోని పరలోక పట్టణం, సంఘం అని అందులోని జీవజలనది, జీవవృక్షం, దాని ఆకుల ద్వారా స్వస్థతలు అన్నీ యెహెజ్కేలు 47:12 యొక్క నెరవేర్పు అని చదివి గ్రహించగలరు. కేవలం “నేను త్వరగా వచ్చుచున్నాను” అనేది మాత్రమే జరుగాల్సి ఉంది. ప్రకటన గ్రంథములో కన్నా క్రీస్తు రెండవ రాకడను గూర్చి అపొస్తలుల బోధలోనే ఎక్కువగా ఉందని ఎంతమందికి తెలుసు. నేను ఇప్పుడిచ్చిన ఆధారాల ద్వారా (క్లాస్ ద్వారా) ఇప్పటి నుండి అయినా దేవుని వాక్యాన్ని ఆ వాక్యాధారంతో సరిచూసుకొని బైబిల్ చదువండి. సంఘములతో ఆత్మ చెప్పుచున్న మాటలు చెవిగలవాడు వింటాడని నా ఆశ. విని తీరాలని దేవుని ఆజ్ఞ. ఆతర్వాత మీ ఇష్టం.

నూతన యెరూషలేములో అనగా దేవుని రాజ్యమైన క్రొత్తభూమి, క్రొత్త ఆకాశంలోని ప్రజలు ఎలా జీవించారో ప్రారంభములోనే దేవుడు మనకు చూపించాడు, అపొస్తలుల కార్యములు 2,3,4 అధ్యాయాలలో ఇందులోనికి వచ్చి జీవించేవారు మరణము నుండి జీవములోనికి దాటియున్నారు గనుక ఆత్మ మరణము ఇకలేదు. ఇందులోని వారందరికి క్రీస్తు వెలుగు దేవుని చట్టము మాత్రమే వర్తిస్తుంది. అయితే వీరు సాతాను సింహాసనమున్న

స్థలంలోనే అనగా మామూలు లోకంలో, పాత సృష్టిలోనే కాపురమున్నారు గనుక వాక్యము వెలుగులో నడిచి వారి విశ్వాసాన్ని కాపాడుకొంటారు. లోకంలో నుండి వేదన, బాధ, కన్నీరు కలిగినా, దేవుని రాజ్యములోనికి రాగానే దేవుడు వాటిని తుడిచి వేస్తాడు. గొట్టెపిల్లయే సంఘానికి దీపము. ఇక సముద్రము అనగా జనములకు సాధ్యశ్యము. ఇశ్రాయేలు జనాంగము సముద్రపు ఇసుక రేణువులతో పోల్చాడు గనుక సముద్రము ఇకను లేదు అంటే ఇశ్రాయేలు అనబడిన ప్రత్యేక జనాంగము ఇక ఉండదు. ఈ క్రొత్తభూమి ఆకాశంలో జీవించే వారందరు సమానమే. ఇందులో యూదుడని, గ్రీసు దేశస్థుడని, దాసుడని, స్వతంత్రుడని, స్త్రీయని, పురుషుడని, ధనిక - బీద ఎలాంటి తేడా లేకుండా అందరూ పరలోకంలో ఎలా ఉండాలో, అలా ఈ భూమి మీదనే ప్రత్యేకమైన ఈ క్రొత్త సృష్టిలో జీవిస్తారని, యోహాను వ్రాసేటప్పటికే ఇది ప్రారంభమైనదని చెప్పాడు. ఆయనే అందులో సభ్యుడు, సంఘపెద్దకూడా.

కాబట్టి క్రొత్తభూమి, క్రొత్త ఆకాశమనే వాగ్దానము కొరకు కూడా ఇప్పుడు కనిపెట్టక కేవలం క్రీస్తు రెండవ రాకడ కొరకు (ఫిలిప్పీ 3) మరియు మన ప్రాణం పోకడ కొరకు మాత్రమే కనిపెట్టండి. ఈ రెండు ఎప్పుడు జరుగుతాయో మనకు తెలియదు బైబిల్లో దేవుడు కూడా చెప్పలేదు గనుక బ్రతికినంత కాలము బైబిల్లోని వాగ్దానాలు, ఆజ్ఞలు అన్ని అనుక్షణం నెరవేర్చవలసినవారమై యున్నామే గాని, రోజుకో వాగ్దానం, నెలకో వాగ్దానం, సంవత్సరానికో వాగ్దానం కోసం కనిపెట్టి, వాటిని జరిగించాలనే ఆశపడితే నష్టం మనకే. ఇదెలా ఉందంటే అన్యులు దినఫలం, వారఫలం, మాసఫలం, సంవత్సర రాశిఫలాలు (పంచాంగం) చూసినట్లుగాను లేదా సంవత్సరానికోసారి అన్యుల జాతరలో 'రంగం' చెప్పినట్లుండేమోనని ఒకసారి ఆలోచిస్తే ఒళ్ళు జలదరిస్తుందని నా అభిప్రాయం.

ఈ వాచ్మెట్ సర్వీసులో ఎలాంటి వాగ్దానము నాకు వచ్చింది ప్రాక్టికల్ గా జరిగినది చెప్తాను. ఈ సం॥ అనగా 2011 కోసం ఎదురుచూసే డిసెంబర్ 31నాడు మరియు తెల్లవారుజనవరి 1నాడు జరిగే ఒప్పందపు / నూతన సం॥ర ఆరాధనలో మాట్లాడడానికి ఖమ్మంలో ఒక పేరున్న పెద్దచర్చికి వెళ్ళాను. ఆరోజు నాకొచ్చిన వాగ్దానం చూసి నవ్వాలో, ఏడ్వాలో అర్థం కాలేదు. మీరే చూడండి.

“మీరు సంతోషముగా బయలు వెళ్ళెదరు, సమాధానము పొంది తోడుకొని పోయెదరు” (యెషయా 55:12).

ఇది ఇశ్రాయేలు / యూదా జనాంగము అంతటికిచ్చిన వాగ్దానం, నాఒక్కనికే వచ్చింది. ఇది ఎంత అసందర్భమో, అన్యాయమో, అక్రమమో ఆలోచించండి. అందుకే మనుషుల మతి నుండి పుట్టిన పద్ధతులతో దేవుని వ్యర్థంగా ఆరాధించి ఆయన కోపానికి గురికాకుండా జాగ్రత్తపడుదాం. వాగ్దానాల వల్ల మంచే జరుగుతుంది గదా అని మన మట్టి బుర్రతో ఆలోచించక, మహోన్నతుడైన దేవుని తలంపులతో ఆలోచించి ప్రతిక్షణం, ప్రతి దినం, ప్రతి స్థలమందు ఆత్మతో, సత్యముతో దేవునిని ఆరాధించి, క్రీస్తు రెండవ రాకడ మన కళ్ళముందు రాకపోయినా మన పరదైసు పిలుపు కోసం కనిపెట్టి, దేవుడిచ్చే జీవకిరీటాన్ని పొంది, మన లోకమైన, ఆ మహాలోకాన్ని తిరిగి స్వతంత్రించుకొందాము. దేవుని వాక్యం వెలుగులో మనం నడిస్తే, ఆయన సహాయం తప్పక ఉంటుందనే విశ్వాసంతో జీవిద్దాం. మన జీవగ్రంథంలో ఉన్న ప్రతి మాట చొప్పున పనిచేసి దేవునితో మరియు క్రీస్తుతో జీవిద్దాం. మన జీవగ్రంథంలో ఉన్న ప్రతి మాట చొప్పున పని చేసి మాత్రమే దేవున్ని మహిమ పరుద్దాం. ఆయన కృపా, సమాధానములు సదా మనకు తోడైయుండును గాక.

3 NEW YEAR



“నూతన సంవత్సరం” కొత్త సంవత్సరంలో కొత్తదనం ఉందా?

నేడు అగ్రరాజ్యాలుగా చెప్పుకొంటున్న దేశాలతో సహా, అభివృద్ధి చెందిన, చెందుతున్న దేశాలుగా చెప్పబడుతున్న వాటిలో కూడా ఆర్థిక మాంద్యం ప్రళయ తాండవం చేస్తుంది. అయినా కూడా ఈ నూతన సంవత్సర వేడుకలు రోజు, రోజుకూ అధికమై పోతూ ఎన్నో వింత పోకడలకు, విపరీతాలకు దారితీస్తున్నాయి. ఇప్పటికే ఉన్న కాలుష్యం వల్ల గ్లోబల్ వార్మింగ్తో బాధపడుతున్నా, మళ్ళీ మిరుమిట్లు గొలిపే బాణాసంచా పేలుళ్ళతో, జెట్ విమానాల విన్యాసాలతో ఓజోన్ పొరను మరింతగా చీల్చి చెండాడుతున్నారు. ఒకప్పుడు క్రైస్తవులు మాత్రమే వారికి బోధింపబడిన ప్రకారంగా భక్తితో, ప్రత్యేక ఆరాధనలతో ఆనందంగా జరుపుకొనేవారు ఈ కొత్త సంవత్సర వేడుకలు, నేడు క్రైస్తవేతరులు కూడా ఎంతో ఘనంగా జరుపుకొంటున్నారు. నేడు మనదేశంలో మన ప్రాంతంలోనైతే సంక్రాంతి ముగ్గులకన్నా ఘనంగా హ్యాపీ న్యూ ఇయర్ అనే ముగ్గులు రంగు రంగులతో రోడ్లంతా దర్శనమిస్తున్నాయి. కొందరు దీనిని తెలివిగా గ్రీటింగ్ కార్డులు,

గిఫ్ట్ల రూపంలో క్యాష్ చేసుకొంటున్నారు. ప్రభుత్వాలు కూడా ఎంత బిజినెస్ జరిగితే అంతగా పన్నులు వస్తాయని మరింత ప్రోత్సహిస్తున్నాయి.

ఆశ్చర్యమేమిటంటే చైనా, రష్యాలాంటి కమ్యూనిష్టు దేశాలు, జపాన్ లాంటి క్రమశిక్షణ కలిగిన దేశాలు కూడా ఈ కొత్త సంవత్సర వేడుకలు సరికొత్త విధానంలో అనగా లేజర్ షోలాంటి వాటి రూపంలో బ్రహ్మాండంగా జరుపుతున్నాయి. క్రైస్తవులు తమతమ చర్చిలలో, మందిరాలలో ఈ నూతన సంవత్సరం కోసం ప్రార్థనా, కృతజ్ఞతలతో ఎదురు చూస్తుంటే, క్రైస్తవులు కాని వారంతా ఇంట్లోనో, వారి వారి దేవాలయాలలో, క్లబ్బులలో, హోటల్స్లో, పార్కుల్లో మరియు ప్రత్యేకమైన (సీక్రెట్) స్థలాలలో పాటలు, డ్యాన్సులు, జోక్లు కేక్లతో ఆనందదోలికల్లో తేలియాడుతూ, తన్మయత్వంలో తనువులు మరచిపోతూ, ఆ తరువాత మధ్యం మత్తులో మునిగి తమ ధనంతోపాటు మాన - ప్రాణాలను సైతం పోగొట్టుకొంటున్నారు.

మధ్యతరగతి వారు మాత్రం ఇంట్లోనే తింటూ, త్రాగుతూ టెలివిజన్ చానళ్ళ వాళ్ళు చూపే ప్రత్యేక కార్యక్రమాలు చూస్తూ, కుళ్ళు జోక్లతో కాలక్షేపం చేస్తూ కొత్త సంవత్సరం కోసం కనిపెడుతూ గడియారం ఒక సెకను దాటగానే హ్యాపీ న్యూఇయర్ అంటూ అరుస్తూ, ఉంటే గింటే కొంత బాణా సంచా కాలుస్తూ కాలంగడుపుతున్నారు. ఏమి లేనివాడు ఉన్నవాడి ఆనందాన్ని చూస్తూ ఆనందపడుతున్నాడు. విచిత్రమేమిటంటే ఈ కొత్త దానిని గూర్చి ఏ మాత్రం తెలియక, తెలిసినా అస్సలు పట్టించుకోక, హాయిగా దుప్పటి కప్పుకొని పడుకొన్న వారికి కూడా ఈ కొత్త సంవత్సరం అనేది వద్దన్నా వచ్చి తీరుతుందనే విషయాన్ని అనేకులు విస్మరిస్తున్నారు. ఎందుకంటే ఎవరు స్వాగతించినా, స్వాగతించకపోయినా అనగా ఎదురు చూసినా, చూడక పోయినా ఈ కాలమనే ప్రవాహం ఆగదు గదా! దాని పని అది చేయాలి గదా!

నాటి ఆదాము మొదలుకొని నేటి హైటెక్ యుగంలోని ఆధునిక మానవులందరూ తమ, తమ అనుభవం, అనుభూతి లోనికి వచ్చిన ప్రతి

దానిని ఎంతో వింతైనదిగానో, నూతనమైనదిగానో చెప్పడం జరుగుతుంది. తాను జీవిస్తున్న లేక తన మనుగడ కోసమే ఉన్న ప్రకృతి తన కన్నా ఎంతో ముందే ఉన్నదనే సంగతిని మరచి, దానిని పరిశీలిస్తూ, పరిశోధిస్తూ తన కళ్ళకు అప్పుడే కనిపించిన వాటన్నింటిని కొత్తవిగానో లేకతానే మొట్టమొదట కనుగొన్నానో చెప్పి ఒక ప్రత్యేక ఆనందాన్ని, పేరు ప్రఖ్యాతులను పొందటం అలవాటు చేసుకొన్నారు ఈమనుషులు. అయితే తాను కనుగొన్నది లేదా కొత్తది అనుకొంటున్నది అంతా అప్పటికే ఉన్నది గదా అనే ఆలోచన చేయకపోవడమే ఆశ్చర్యకరమైన ప్రధానాంశం. అదే నేటి ప్రపంచ వినాశనానికి అనేకుల దుర్భర జీవితానికి మూలకారణమై కూర్చుంది.

దేవుడు తన స్వరూపంలో, తన పోలికగా, తనలాంటివాడుగా ఉండాలనే (చిత్తం) ఇష్టంతో పుట్టించిన మనిషి, తన జీవితకాలాన్ని లెక్కించుట కొరకు మరియు కన్నతండ్రియైన ఆయనను పూజించి కృజ్ఞతాస్తుతులు చెల్లించి, ఆరాధించి, ఆయన యొద్దకు తిరిగి చేయడానికి ఇచ్చిన కాలాన్ని, తన ఇష్టాన్ని నెరవేర్చుకోవడానికి క్యాలెండరును సృష్టించుకొన్నాడు, అని మనందరికీ తెలుసు. అయితే దేవుడు కాలాన్ని ఎందుకిచ్చాడో వాక్యంలో చూడండి.

“మరియు యావద్భూమి మీద కాపురముండుటకు ఆయన ఒకని నుండి ప్రతి జాతి మనుషులను సృష్టించి, వారు ఒకవేళ దేవునిని తడవులాడి కనుగొందురేమోయని, తన్ను వెదుకు నిమిత్తము నిర్ణయకాలములను, వారి నివాస స్థలము యొక్క పొలిమేరలను ఏర్పరచెను” (అపొ.కా. 17:26).

దేవుడేని ప్రజలు లేక దేవుని వాక్యం తెలియని ప్రజలు తమ ఇష్టానుసారంగా ప్రవర్తిస్తున్నారంటే వేరే విధంగా అనుకోవచ్చుగాని, దేవుని చిత్తాన్ని ఎరిగిన వారు దేవున్ని మరచి, ఆయన మనకోసం సృష్టించిన కాలమును, సమయాన్ని మన కోసమే వాడుకొంటూ, దానిని మన ఇష్టానుసారంగా విడగొట్టి విపరీతంగా ప్రవర్తిస్తూ పదికాలాలపాటు పచ్చగా

ఉండి, మనకు సేవ చేయాలనుకొన్న ప్రకృతిని పాడు చేస్తూ, ఆ దేవుని సంకల్పాన్ని దిక్కరించడమే అన్యాయము, అక్రమము అని చెప్పక తప్పదు.

సర్వేశ్వరుడైన దేవుడు, సర్వోన్నతుడు, సర్వశక్తిమంతుడు, సర్వసృష్టికి కారణభూతుడై, సకల చరాచర జీవరాశులకు జీవాన్నిచ్చే జీవంగల తండ్రియైన ఆ పరమాత్ముడు, జీవాత్మలమైన మనకోసం కొన్ని వేల సంవత్సరాల క్రితమే తన కిష్టమైన వ్యక్తులచేత లేదా భక్తుల చేత వ్రాయించిన మనందరి జీవగ్రంథం మరియు బ్రతుకు పుస్తకమైన బైబిల్ అనబడే పరిశుద్ధ గ్రంథములో ఈ సం॥లు నెలలు, దినములను గూర్చి అనగా కాలమనే కడలి గూర్చి, దాని విధివిధానాలు, పుట్టు పూర్వోత్తరాలను గూర్చి ఏమని వ్రాయించాడో, ఆయన ఆలోచనలోనికే వెళ్ళి తెలుసుకొందాము. పరిశుద్ధాత్మ ప్రేరణ చేత వ్రాయబడిన దేవుని వాక్యాన్ని అర్థం చేసుకోవాలంటే మనం కూడా పరిశుద్ధాత్మ చేత ముద్రింపబడి, ఆత్మ సహాయంతో నడిపింపబడాలి. (1కొరింథీ 2వ అధ్యాయం). దేవుని మూలముగా పుట్టినవారికే అనగా పాప క్షమాపణ నిమిత్తము మరియు పరలోకం కోసం మాత్రమే నీటిమూలముగాను, ఆత్మమూలముగాను తిరిగి పుట్టిన వారికే ఈ విషయం సంపూర్ణముగా అర్థమవుతుందే తప్ప, శరీరాశ, నేత్రాశ, జీవపు డంబముల కోసం క్రైస్తవుడిగా మారినవారు ఎట్టి పరిస్థితుల్లో దీనిని గ్రహించలేరు. అనగా క్రైస్తవులమని తమకు తాముగా సాక్షమిచ్చుకొనే వారికి గాక మనం క్రైస్తవులమని ఎదుటి వారితో పిలువబడే వారికే అర్థమవుతాయి ఈ సంగతులు.

అర్థంగాకపోయినా, మనం గ్రహించలేకపోయినా, మారకపోయినా దేవుడు కూడా ఏమి చేయలేడు తెలుసా? ఎందుకనగా మన మనస్సును మార్చుకోవాల్సింది మనమే తప్ప దేవుడు మనలను ఈ కాలంలో మార్చే అవకాశంలేదు. ఇది తెలియక ఎవరైనా ఇప్పుడు నన్ను మార్చు, నా మనస్సు దేవా అంటే వారంతటి మూర్ఖులు మరొకరుండరు. మారనివారు శిక్షకోసం ఎదురుచూడాలి.

నేటి మానవ కాలమాన ప్రకారం (క్యాలెండర్) సుమారు 3,500 సం॥ల క్రితం (క్రీ.పూ. 1500సం॥లు) దేవాది దేవుడు తన ప్రజలుగా ప్రత్యేకంగా ఎంచుకొన్న జనులైన ఇశ్రాయేలీయులను ఆనాటి జనాంగం నుండి ప్రత్యేకంగా ఎన్నుకొన్నాడు. అప్పటికే వారికి ఐగుప్తులో లోక సంబంధమైన కాలమానం ఉన్నా, వారిని ఆనాటి ఐగుప్తు బానిసత్వము నుండి విడుదల చేసిన దినము అనగా ఐగుప్తు నుండి బయలుదేరిన దినమునకు జ్ఞాపకం చేసుకొని, అప్పటి నుండే వారి దినములు, మాసములు, సంవత్సరములు లెక్కపెట్టుకోమని ఆజ్ఞాపించాడు. వారికి మోషే ద్వారా ఇచ్చిన ధర్మశాస్త్రములో నియామక కాలాల పేరుతో ప్రత్యేక దినాలను, పండుగలను, అమావాస్య, పౌర్ణమి, విశ్రాంతి దినములను ఏర్పాటు చేశాడు. నిర్గమ - లేవి - సంఖ్యా - ద్వితీయోపదేశ కాండములలో ఈ ఆజ్ఞలున్నాయి. ప్రత్యేకముగా లేవి కాండము 23, 24, 25 అధ్యాయాలలో ఈ విషయాలన్ని చాలా వివరంగా వ్రాయించాడు.

ఐగుప్తు నుండి బయలుదేరిన మొట్టమొదటి దినముతో మొదటి నెల, మొదటి సం॥ము ప్రారంభమయినది. వారి నెలకు 29, 30రోజులు, వారమునకు 7రోజులు, సం॥మునకు పన్నెండు నెలలున్నాయి. వారంలో ఏడురోజులను 1వ, 2వ, 3వ....7వ దినాలుగా పిలిచారు తప్ప, ఇప్పటిలాగా ఆదివారం; సోమవారం.... శనివారం అనేపేర్లు లేవు. కాని, నెలలకు పేర్లున్నాయి మళ్ళీ సం॥లకు పేర్లు గాని మరేమియు లేవు. దీనిని యూదుల క్యాలెండరు లేదా బైబిల్ క్యాలెండరుగా ఇప్పుడు పిలుస్తున్నారు. మనం వాడుతున్న లేక ప్రపంచమంతా అనగా క్రైస్తవులతో పాటు అందరూ వాడుతున్న గ్రెగోరియన్ మరియు రోమా - గ్రీకు క్యాలెండరు ఇప్పుడు అమలులో ఉంది. నేడు యూదులైనా క్రైస్తవుడైనా, యాశువా మెస్సీయా వాడైనా, హిందూ - ముస్లిమ్లైనా అందరూ తమ తమ లావాదేవీలలో, ప్రపంచీకరణలో భాగంగా సంప్రదింపులలో ప్రపంచంలో వాడుకలో ఉన్న నేటి క్రీ॥శ॥ మరియు క్రీ॥పూ॥ అనే గ్రెగోరియన్ క్యాలెండరును వాడుతున్నారు. ప్రత్యేక సమయాల్లో అనగా

పెళ్ళిళ్ళకు, శుభకార్యములకు మరియు తమ ఉనికిని కాపాడుకోవడానికి మాత్రమే వారి వారి శకాలను, క్యాలెండరును వాడుతున్నారు.

నియామక కాలాలను భక్తి శ్రద్ధలతో అనగా వారి ధర్మశాస్త్ర ప్రకారంగా ఆచరించిన ఇశ్రాయేలీయులలో అనేకులు క్రీ॥పూ॥మే నశించి కల్తీ అవ్వగా, క్రీస్తు మొదట రాకడ మరియు యూదులలో నుండి రక్షణ రావాలి గనుక యూదజాతి మాత్రమే తమ ప్రత్యేకతను కాపాడుకొని ఎక్కడెక్కడో ఉన్న యూదులందరూ (అప్పటికే చెదిరిపోయినవారంతా) తమ యూదయ దేశానికి తిరిగి వచ్చారు. క్రీస్తు సిలువ యాగంతో యూదులకున్న బలము కొట్టివేయబడి, యెరూషలేములోనుండి వాక్కు బయలు వెళ్ళి అన్యులకు కూడా అందింది. అప్పటి నుండి ప్రపంచంలో క్రైస్తవులు మరియు అన్యులే ఉండాలి మధ్యలో మేము యూదులం లేక యూదులకు అంటకట్టుబడ్డ సాతాను సమాజం వారమని చెప్పుకొనే వారుండకూడదు. ఉంటే ఈ లోక ప్రభుత్వాన్ని అంగీకరించకూడదు. ఈ లోక క్యాలెండరు ప్రకారంగా ఆదివారం,... శనివారం, జనవరి - డిసెంబరు అనే పదాలను వాడకూడదు. ఇప్పుడు ఇశ్రాయేలు దేశంగా చెప్పుకొంటున్న దేశం వాక్యప్రకారం ఏర్పడినది కాదు. అందులో ఉన్న యూదులంతా కల్తీలే. వారి నియామక కాలాలు కూడా కల్తీ అయిపోయాయి. ఎందుకంటే వారే వాక్యాన్ని కలిపి చెరుపుతున్నారు. ఇశ్రాయేలీయుల బైబిల్లో 24 గ్రంథాలే ఇప్పటికీ ఉన్నాయి. యేసుప్రభువును మెస్సీయాగా స్వీకరించని వారే అధికంగా ఉన్నారక్కడ.

దేవుడు బైబిల్లోని ఇశ్రాయేలీయులకు, యూదులకు వారంలో 1,2,3, 7 దినాలనే పలకమంటే, లోకంలోని క్యాలెండర్ ప్రకారంగా శనివారం ఏడవదినం, ఆదివారం మొదటి దినం అనే పేర్లను పలుకుతూ, లోకం చెప్పిన శనివారమునే ఏడవదినంగాను, అదే సబ్బాతు (విశ్రాంతి) దినముగాను పాటిస్తున్నారు. అలాగే మాసములు, సంవత్సరములు పాటిస్తూ, మేమే దేవుని ప్రజలమని విగ్రహీకరిస్తున్నారు. ఈ లోక మర్యాదను పాటించకూడదనే

అపోస్తలుల బోధను మరిచారు (రోమా 12:1,2) ఇంతకీ ఈ సాతాను సమాజము వారు ఏ క్యాలెండరు ప్రకారంగా పండుగలు చేస్తున్నారో, వారి క్యాలెండరును వారిలో మరో గ్రూపువారే వ్యతిరేకిస్తుంటే ఏది వాక్యానుసారమో తెలియక గందరగోళంలో ఉన్నారు. ఇదంతా ఎందుకు చెబుతున్నానంటే ఈ మధ్యనే యూశువా మెస్సియా సమాజం (ప్రకటన 3:9) అనే కొత్త సంస్థ పుట్టే పండుగలు, నియామక కాలాలు మనం జరిపించాలని బలవంతం చేస్తున్నారు. బైబిల్లో ఉన్న పండుగలన్నీ చేయాలని బలవంతం చేయుచున్నారు. మీరు త్వరపడి చంచల మనస్సులు కాకూడదు. వారు యూదులు కాకయే యూదులమని చెప్పుకొనే సాతాను సమాజము వారు. పాతనిబంధనలో ఇశ్రాయేలీయులకు, అర్పణలు, దూప దీప వైవేద్యాలున్నాయి. క్రీస్తు బలియాగంతో వారు మొదటి నెలలో చేయాల్సిన 'పస్కా' పండుగకు కూడా ముగింపు జరిగింది (దానియేలు 12:7, రోమా 2:1, 3:1, 10:1-9, అపొ.కా. 13:38,39, ఎఫెసి 2:14). ఆ తర్వాత అనగా వాక్యము పూర్ణముకాగానే అన్ని పండుగలు ఆగిపోయాయి.

ఇశ్రాయేలీయుల మొదటి నెల మొదటిరోజు అనగా నీసాను నెల మొదటి రోజు మన తెలుగు క్యాలెండరు ప్రకారం చైత్రమాసం, శుద్ధపాడ్యమి అనగా తెలుగు సంవత్సరాది అదే ఉగాది లేక యుగాది. క్రీస్తుపూర్వం మనం ఆచరిస్తున్న ఈ నూతన సంవత్సరం, నేటి ఇంగ్లీషు క్యాలెండరు ప్రకారంగా చూస్తే మార్చి - ఏప్రిల్ నెలల మధ్యలో వచ్చేది. ఆనాటి ఇశ్రాయేలీయులు ప్రతి సంవత్సరాన్ని మరో సంవత్సరంగా లేక 1,2,3 ఇలా అంకెల్లోనే పిలిచేవారు. మరియు కొత్త సంవత్సరం అని చెప్పి పండుగలు, పేరిట ఆరాధన చేసే వారు కాదు. ఎందుకంటే చరిత్రలో మొదటి శతాబ్దపు క్రైస్తవులు నూతన సంవత్సర ఆరాధన జరిగించినట్లు ఏ ఆధారాలు కన్పించుట లేదు. బైబిల్లో అసలు ఆధారాలు లేవు. కనీసం ఆనాటి యూదుల క్యాలెండరు ప్రకారం నీసాను నెల, మొదటి దినం కొత్త సం॥పు పండుగ ఆరాధన వారు కూడా జరిగించిన దాఖలాలు కూడా లేవు. ఒకవేళ ఉన్నాయని

ఎవరైనా ఇప్పుడు చెప్పినా పనికిరావు.

దావీదు కుమారుడు ఈ లోకంలో అతని అంతటి లోకజ్ఞానం కలిగిన మరొకడు లేడు అని చెప్పబడిన సాలోమోను మహారాజు తాను దేవుని కృపవలన పొంది, మనకిచ్చిన జ్ఞానం, ప్రవచనాలు కలిగిన సామెతల గ్రంథంలో వ్రాసినవన్నీ చదివి ఆలోచిస్తే నాడు జరిగిన వాటిని మరచినా, నేడు జరుగుచున్న ఎన్నో అపశృతులను ఆపి ఎంతోమంది దేవుని పిల్లల ధన, మాన, ప్రాణాలను కాపాడుకోవచ్చు. అవునో కాదో ప్రసంగి గ్రంథంలోని ఈ మాటలు జాగ్రత్తగా చదివి ఆలోచించి నిర్ణయించుకొందాం.

“ఎడతెరిపి లేకుండా సమస్తము జరుగుచున్నది. మనుషులు దానిని వివరింపజాలరు. చూచుట చేత కన్ను తృప్తి పొందకున్నది. వినుటచేత చెవికి తృప్తి కలుగుట లేదు. మునుపు ఉండినదే ఇక ఉండబోవునది. మునుపు జరిగినదే ఇక జరుగబోవునది. సూర్యుని క్రింద నూతనమైనదేదియు లేదు. ఇది నూతనమైనదని యొక దాని గూర్చి ఒకడు చెప్పును. అదియును మనకు ముందుండిన తరములో ఉండినదే.. (ప్రసంగి 1:8-10).

ఈలోకంలో సకల విధములైన అనుభవజ్ఞానంతో, దేవుని శ్రేష్ఠమైన జ్ఞానంతో కొన్నికోటానుకోట్ల సంవత్సరాల నుండి ఎడతెరిపి లేకుండా మండుతున్న సూర్యగోళం క్రిందనున్న పంచభూతాలలోనూ అనగా మానవ నివాస యోగ్యమైన భూగోళం ఉన్న ఈ లోకంలో నూతనమైనది లేక అప్పటికప్పుడే సృష్టింపబడిన దేదియు లేదని, అంతా ఎప్పుడో సృష్టించి పనిముగించి దేవుడు విశ్రమించాడని ఆదికాండంలో 1,2 అధ్యాయాలలో విశదీకరించబడినది. ఈ సృష్టంతా ఆదిలోనే అనగా మనిషి కనుక్కోలేని కాలంలోనే కలుగజేశాడు గనుక, అతి పురాతన మైనదని వ్రాయబడి ఉంది. అయితే ఎప్పుడో, ఎక్కడో ఒకడు తన మతి నుండి పుట్టిన మట్టిజ్ఞానంతో ఇది కొత్తదని ఒక దానిని గూర్చి చెబుతాడు. దానినే మనుషులందరూ దేవుని

ఉపదేశంగా భావించి దానిని కొత్తకొత్త పద్ధతులతో ఘనంగా చేస్తారు అని ముందే చెప్పాడు దేవుడు. దీనినే క్రీస్తు పూర్వం యెషయా ప్రవక్త చెబితే దానినే క్రీ॥శ॥లో మళ్ళీ మార్కు సువార్తలో యేసు చెప్పాడు (మార్కు 7:6-9, యెషయా 29:13,14)

అందుకే సూర్యుని క్రింద ఉన్నవాటిలో అనగా మనకళ్ళకు కనబడే వాటిలో కొత్తదేది లేదని తెలుసుకొన్నవాడు ప్రకృతిని కొత్తగా చూపితే తెలిసిపోతుందని తెలుసుకొని, మనిషి కళ్ళకు కనబడని కాలాన్ని కొత్తదిగా చేసి దానిని ఆరాధించేటట్లు చేయడంలో సఫలీకృతుడయ్యాడు. ఒకనాడు యూదుల పైనున్న కోపంతో ఆనాటి రోమా చక్రవర్తియైన జూలియస్ సీజర్ (ఇతని పేరు మీదనే 7వ నెలను జూలై నెలగా పిలుస్తున్నాం) సుమారు క్రీ॥పూ॥ 44 (బిసి) సం॥లో ఒక కొత్త ఒరవడికి నాంది పలికాడు. దేవుని జనాంగముగా ఎంచుకొన్న తన ప్రజలైన ఇశ్రాయేలీయులు తనను కనుగొనడానికిచ్చిన నియామక కాలాలల్లో ఉన్న మొదటి నెల, మొదటి దినాన్ని రోమన్లు ప్రవేశపెట్టిన మొదటి నెల జనవరి, మొదటి దినానికి మార్చివేశాడు అని చరిత్రలో వ్రాయబడింది. దానినే నూతన సంవత్సర వేడుకగా పాటించాలని ఆ తర్వాత వచ్చిన రాజులు కూడా శాసనం చేశారు గనుకనే ఆది - అంతము లేక దేవుని ఆధీనంలో ఉన్న కాలానికి నూతనత్వం ఏర్పడింది. అలాగే ఒక సం॥నకు పాతతత్వంగూడా ఆపాదించబడింది. ఇదే చిత్రవిచిత్రమైన సంగతి.

ఈ సాతాను తంత్రాన్ని అర్థం చేసుకోలేని అనేకమంది క్రైస్తవులు పనికట్టుకొని, పవిత్రమైన మనస్సాక్షితో పాత సం॥లను, దాంట్లో జరిగిన పీడకలలు, కష్టాలు, కన్నీళ్ళు జ్ఞాపకం చేసుకొంటూ ఈ రాబోయే నూతన సం॥లోనైనా నూతనోత్సాహం పొందాలనే ఆశ - ఆశయంతోనే సం॥నికి పాత - కొత్త అనే ముసుగులు తొడిగి ముచ్చట పడుతున్నారు. దేవుడు మీ తలంపులు, నా తలంపుల వంటివి కావు అని ఎంత మొత్తుకొంటున్నా తలకెక్కించుకో లేకపోతున్నారు. దేవుని తలంపులు అనగా ఆలోచనలు

లేదా మనస్సును దేవుని పిల్లలైన వారే ఎరుగుట లేదు. ప్రతి చర్చిలో, ప్రతి క్రైస్తవుడు భయ, భక్తులతో డిసెంబర్ 31 మధ్యరాత్రి పాటలతో, ప్రార్థనలతో, వాక్యంతో రాబోయే కొత్త సం॥రానికి స్వాగతం పలుకుతూ, అనేకమంది అన్యులకు మార్గదర్శకులయ్యారు. ఈ రోజుల్లో హిందూ సోదరులలోని అనేకులు కూడా తాము నమ్ముకున్న దేవుని గుడులలో కొత్తసంవత్సరం కోసము పూజలు చేస్తూ, రాబోయే నూతన సంవత్సరంలో ఏం జరుగుబోతున్నాయో అని జోస్యం కూడా చెబుతున్నారు. అందరూ దీనిని ఒక గొప్ప పండుగగా ఆచరిస్తూ ఒకరికొకరు అర్ధరాత్రి టెలిఫోన్ / సెల్ఫోన్లతోనూ, గ్రీటింగ్ కార్డ్లతో, నెట్ చాటింగ్, యస్.యం.యస్.ల ద్వారా నూతన సంవత్సర శుభాకాంక్షలు ఒక్కరోజు మాత్రమే ఎడతెరిపి లేకుండా తెలియజేసుకొంటున్నారు.

ఈ నూతన సంవత్సరము అనే పండుగలో టెలిఫోన్, సెల్ఫోన్, ఇంటర్నెట్, మరియు గ్రీటింగ్ కార్డులు ముద్రించేవారు, వాటిని అమ్మేవారు మాత్రం నిజంగా కాసులతో పండుగజేసుకొంటున్నారు. ఇక్కడ బైబిల్ వాక్యము తెలియని వారిని మనం వదిలి వేయాలి, వారిని అనే హక్కు, అర్హత మనకు లేదు. కాని నిజమైన వాక్యం తెలిసిన క్రైస్తవులు మాత్రం మన చట్టం, న్యాయం అయిన జీవవాక్యాన్ని తప్పక చూడాలి. ఆనాడు అనగా ఇశ్రాయేలీయులు కానాను దేశమునకు ప్రయాణిస్తున్నపుడే వారికిచ్చిన సం॥లు మారుతున్నపుడు ఏం చెప్పాడో ఒక వాక్యం చూద్దాం. చదివి బాగా ఆలోచించండి. వారు కానాను దేశాన్ని స్వాధీనపరచుకొన బోయేముందు, దాని గొప్పతనాన్ని వర్ణిస్తూ చెప్పిన మాటల్లో “అది ఆకాశవర్ష జలము త్రాగును. అది నీ దేవుడైన యెహోవా లక్ష్మ్యపెట్టు దేశము, నీ దేవుడైన యెహోవా కన్నులు సంవత్సరాది మొదలుకొని సంవత్సరాంతము వరకు ఎల్లప్పుడు దానిమీద ఉండును (ద్వితీ. 11:12).

ఇక్కడ కూడా పాత, కొత్త సంవత్సరములు అని చెప్పక సంవత్సరము అంతములో అనగా చివర, సంవత్సరాది అనగా సం॥ము ప్రారంభంలో

అన్నాడే గాని మనుషులు కల్పించిన పాత - క్రొత్త అనే పదాలు లేవు కాబట్టే నాటి ఇశ్రాయేలీయులు మొదలుకొని నేటి నామకార్థ క్రైస్తవులందరూ దేవుడు చెప్పని సంగతులు మాత్రం శ్రద్ధగా పాటిస్తూ క్రైస్తవేతరులకు మార్గదర్శకులవుతున్నారని గ్రహించగలము. దేవుడు ఆనాడే తను ఎంచుకొన్న ప్రజలతోనే కనిపెట్టమన్నది, ఎదురుచూడమన్నది క్రొత్తభూమి, క్రొత్త ఆకాశం అనగా మరో లోకం (పరలోకం) కోసము అనేది మర్చిపోయారు. నాడు - నేడు కూడా దేవుని జనాంగం అయిన వారంతా వారి అంతము కోసం (యుగాంతం కోసం), దేవుని కుమారుడైన క్రీస్తు రెండవ రాకడ కోసం కనిపెట్టమని, దానికొరకు మాత్రమే జాగ్రత్తగా ఎదురు చూడమని చెప్పాడు (2 పేతురు 3:8-13) అయినా జరుగకూడని అసర్థం రెండువేల సం॥లుగా జరిగిపోతూనే ఉన్నది ఇదే సాతాను తంత్రం.

సిలువ వేయబడిన క్రీస్తు బోధలో అనగా అపోస్తలుల బోధలోను, సహవాసంలోను ఉండాల్సిన క్రీస్తు శిష్యులైన వారికిచ్చిన నూతన నిబంధనలో, దేవునిలో ఉండాల్సిన వారికి, దేవునిని - వెంబడించటానికి క్రీస్తు మార్గములో నడిచే వారికి ఈ పంచభూతముల మీద అధికారాన్ని, ఆధిపత్యాన్నిచ్చినపుడు, ఈ సృష్టిని, అందులోని సమస్తాన్ని నడిపిస్తున్న కాలాన్ని మాత్రం స్వాధీనం చేయలేదు. సమయాన్ని తన స్వాధీనంలోనే ఉంచుకున్నాడు గనుకనే ఏ మనిషి ఇప్పటి వరకు ఈ కాలానికతీతుడు కాలేకపోయాడు. మామూలు మనిషైనా, మహనీయుడైనా ఈ కాల ప్రవాహంలో కొట్టుకు పోయారని, కాలగర్భంలో కలిసిపోయారని, కాల మహిమకు తలొగ్గారని చరిత్ర చెబుతుంది. చివరికి సృష్టిని చేసిన వాక్యమైన క్రీస్తు కూడా కాలాన్ని లోబర్చుకోలేదు. ఆయన మొదటి రాకడతో పాటు ఆయన (క్రీస్తు) రెండవ రాకడ కూడా ఆయన చేతిలో లేదు. ఎందుకనగా క్రీస్తు మాటల్లోనే...

“కాబట్టి వారు కూడి వచ్చినపుడు - ప్రభువా ఈ కాలమందు ఇశ్రాయేలునకు రాజ్యమును మరలా అనుగ్రహించెదవా? అని ఆయననడుగగా ఆయన - కాలమును, సమయములను తండ్రి తన

స్వాధీనములో ఉంచుకొనియున్నాడు. వాటిని తెలుసుకొనుట మీ పని కాదు” (అపొ.కా. 1:6,.7)

అని యేసుప్రభువు ఖచ్చితముగా చెప్పినా ప్రతి మనిషి ఆనందం అనే ముసుగులో తినుటకు, త్రాగుటకు కూర్చుండి ఆ తర్వాత లేచి ఆడుటకు, పాడుట కొరకు మార్పులేని కాలానికి, తన స్వాధీనంలోలేని కాలానికి, నూతనత్వం ఇచ్చి తన బ్రతుకులను ఆరోగ్యపరంగా, ఆర్థికపరంగా, దైవికంగానూ నాశనం చేసుకొన్నాడు, నేటికి బుల్లెట్ లేదా రాకెట్ వేగంతో తన నాశనాన్ని తానేకొని తెచ్చుకుంటున్నాడు. ఇదే మనిషికి తన మనస్సున పట్టని మాట. మనిషి తాను సృష్టించిన లేదా తయారు చేసిన దాంట్లా క్రొత్తది, పాతది, వింతైనది, విడ్డూరమైనది ఏదైనా ఉంటే ఉండవచ్చునేమోగాని సర్వేశ్వరుడైన దేవుని సృష్టిలో, ఆ దేవుని స్వరూపంలో పుట్టిన మానవుని దృష్టిలో మాత్రమే ఈ కాలము ఆది - అంతము లేని అతి విలువైనది. మనిషి చేసే ప్రతి పనిని గూర్చి తీర్పు తీర్చేది లేక సమాధానం చెప్పేది, మనిషికి తగిలే ప్రతి గాయాన్ని (మనస్సుకు + శరీరానికి) మాన్పివేసే దివ్య ఔషధమైనది, ఎవరికోసము ఆగనిది అయిన దీనికి ఏ కాలములోనూ కొత్తదనం, పాతదనం అనేవి అస్సలు లేవు. వర్తమాన - భూత - భవిష్యత్ కాలాలు అనేవి మన అవసరం, బ్రతుకుదెరువుకోసం మరియు మానవ మనుగడ కోసం మనిషే వ్రాస్తున్నాడు, అంటున్నాడు గనుక మనకర్థమయ్యే పైమాటలలోనే దేవుడు మనతో వర్తమాన-భూత-భవిష్యత్ కాలాలలో ఉన్నవాడను అని మాట్లాడాడు.

మనిషికి నేడు - నిన్న - రేపు అనేవి ఉన్నాయి అయినా దేవుడు చెప్పిన మాటలు చూస్తే మనకు రేపు ఉంది అని మనం అనుకుంటే సరిపోతుందా! రేపు అనేదానిని మనం చూస్తాము అని ఎవరైనా గట్టిగా చెప్పగలరా? ఈరోజు మనం కొనే ప్రతి వస్తువుకు గ్యారంటీ ఉందా? ఉంటే ఎన్ని సం॥లు ఉంది అని చూసి మరీ కొంటున్నాము. ఇంతకు గ్యారంటీ ఇచ్చిన కంపెనీ రేపుంటుందో లేదో తెలియని పరిస్థితి దాపురించింది కదా!

అది ఉన్నా కొనుక్కున్న నీవుంటావా? చూసుకో అంటున్నాడు దేవుడు.

“నేడైనను, రేపైనను ఒకానొక పట్టణమునకు వెళ్ళి అక్కడ ఒక సంవత్సరము వ్యాపారము చేసి లాభము సంపాదించుము రండని చెప్పుకొనువారలారా, రేపేమి సంభవించునో మీకు తెలియదు. మీ జీవమేపాటిది. మీరు కొంతసేపు కనబడి అంతలో మాయమయ్యే ఆవిరి వంటివారే” (యాకోబు 4:13-16).

ఒకవేళ రేపు నీవు బ్రతికే ఉన్నా, రేపేమి సంభవించబోతుందో అనే భయంతోనూ, చింతన తోనూ బ్రతుకకు. అలాగే రేపు సంతోషించి గంతులు వేసి ప్రపంచ స్థితిగతులనే మార్చేస్తాను అని అతిశయపడకు మరియు ఏ మనిషికి కూడా అనగా అతడు ఎంత గొప్పవాడైనా, శాస్త్రాలు తెలిసిన వాడైనా ఎవడికి రేపటి గూర్చి తెలియదు, అది తెలుసుకొనుట మీ పనికాదు అని ఆ వాక్యం ద్వారా దేవుడే అన్నాడు గనుక అనవసరంగా జ్యోతిష్ముల దగ్గరకెళ్ళి డబ్బులు పోగొట్టుకొని, వారు చెప్పింది విని మరింత టెన్షన్ పెంచుకొని, బ్లడ్ ప్రెషర్, పక్షవాతాన్నో మరే పాడురోగాన్నో తెచ్చుకోవద్దంటున్నాడు దేవుడు. ఎందుకంటే నిన్న జరిగిందాన్ని గూర్చి తల్చుకొంటే ఎవరికైనా శాంతి ఉండదు. రేపు జరుగబోయే దాన్ని ఎవడో ఊహించి చెప్పిన దాన్ని గూర్చి ఆలోచిస్తే చింతన మరింత ఎక్కువ అవుతుంది గదా! అందువలన దేవుడు మనమంచికోసం అనగా మన ఆరోగ్యం కోసము యేసుప్రభువు ద్వారా పలికించి, అపోస్తలుడైన మత్తయి గారి ద్వారా 2వేల సంవత్సరాల క్రితమే వ్రాయించిన దానిని గూర్చి జాగ్రత్తగా ధ్యానించి దేవుని ప్రేమను, మన యెడల ఆయనకున్న ఆలోచనను అనగా ఆయన మనస్సును గ్రహించి, దాని ప్రకారం ప్రవర్తించడానికి ప్రయత్నించు దాము. అనేకులకు దేవున్ని ఆయన కుమారుడైనా వాక్యం ద్వారా ఉన్నది ఉన్నట్లుగానే బయలుపరచుదాం.

“రేపటిని గూర్చి చింతింపకుడి. రేపటి దినము దాని సంగతులను గూర్చి చింతించును. ఏనాటికీడు ఆనాటికి చాలును” (మత్తయి 6:34).

ఈమాటల్లో దాగిఉన్న అర్థాన్ని గ్రహించేసరికి నాకు ఆశ్చర్యము, ఆనందము కలిగింది. ఎందుకంటే ఈ రోజుల్లో ప్రతి మనిషి, దైవసేవకుడు కూడా ఏ స్థితిలో ఉన్నవాడైనా సరే రేపటిని గూర్చి చింతించేవాడే. ఎందుకంటే ఏ రోగముగాని, అప్పుల బాధగాని, అవసరము గాని లేకపోయినా ప్రతిరోజు వడుకొనే ముందు ప్రార్థనలో దేవున్ని అర్థిస్తాము గదా! ఈ రోజు కాపాడినందుకు స్తుతులు, స్తోత్రములు తండ్రీ, రేపు కూడా కాపాడు, సంవత్సరమంతా కాపాడావు, మరో సం॥ము లేదా ఈ క్రొత్త సంవత్సరములో కూడా ఇంతకంటే ఎక్కువ కాపాడమని అడిగేవారమే కదా! ఇక జన్మదినం రోజు చెప్పనక్కరలేదు. చివరకు ఎవరైనా చనిపోయినపుడు పాడే పాటల్లో కూడా “తెలుపుము నా ఆయువు ఎంతో...” అని పాడుకుంటూ మన చివరి దినం గురించి చింతిస్తున్నాము గాని దేవుడెందుకు చింతించకూడదన్నాడో దానిమీద దృష్టి పెట్టలేకపోతున్నాము. దేవుని సంకల్పము లేక దేవుని వాక్యము చెప్పిన పరమార్థము పూర్తిగా అర్థంకాకపోడవమే దీనికంతటికి కారణం అని వేరే చెప్పాలా!

దేవుని ఆలోచనలోనికి వెళ్ళి పై వాక్య భాగాన్ని ధ్యానిస్తే మనల్ని రేపటిని గూర్చి ఎందుకు చింతించకూడదన్నాడో చాలా సులువుగా అర్థమవుతుంది. మనం చింతిస్తున్న రేపు అనే దినము (ఒకరోజు / 24 గం॥లు అనే సమయం లేదా కాలము) దాని సంగతులను గూర్చి చింతిస్తుంది. అనగా రేపటి దినాన దేవుని పిల్లలైన వారందరికి దేవుని చిత్తప్రకారంగా నేను సరిగ్గా సహాయం చేయగలనా లేదా? అని రేపు అనబడే ఒక దినము చింతించుచున్నది గనుక మనం చింతినవసరమే లేదు గదా! ఉదాహరణకు దేవుని సేవకుడు మరో ఊర్లో సువార్త సభలకెళ్ళాలి. అతడు మరియు సంఘమంతా కలిసి దేవున్ని ఉపవాసముండి గోజాడి ప్రార్థిస్తారు. ఆయన ప్రయాణం మరియు సభలు ఘనంగా, ఆనందకరంగా, జయకరంగా జరగాలని, కాని వారి కంటే ముందుగానే ఆ సభలు జరుగాల్సిన దినములు, ఆ సభల విజయం కోసం ఆ దినము లేదా దినములే చింతిస్తున్నాయనే

సంగతిని దేవుడే తన పిల్లలమైన మనకోసం తెలియజేసాడు. అంటే ప్రతి దినము మన ప్రయాణం కోసం, మన ఆరోగ్యం కోసం, మంచి వాతావరణం కోసం, మనం ఊరు చేరే మార్గములో ఎలాంటి అవాంతరాలు రాకుండా ఆ దినము చింతిస్తున్నదన్నమాట. మనం ప్రయాణించే రైలుబండ్లో, బస్లో యాక్సిడెంట్లో లేదా దుండగులు పెట్టే బాంబుల వల్ల దెబ్బతినకూడదని, మనం వెళ్ళే విమానం హైజాక్ కాకుండా ఇలా అన్నీ దేవునిపిల్లల క్షేమం కోసం అనుక్షణం అనుకున్న సమయానికి అన్నీ క్షేమంగా జరగాలని ఆ సమయమే చింతించడం అద్భుతం కాదా? ఆహా దేవుని కృపా బాహుళ్యం ఎంత గొప్పది. ఈ సంగతులను చెప్పిన వాక్యం విన్న ప్రతి వాని మోకాలు యేసునామంలో దేవుని ముందు వంగి తీరాలి గదా! ఈ విషయం గ్రహిస్తేనే ప్రతిదినం, ప్రతిక్షణం ప్రభువునందు ఆనందించగలం. ఇలా ఆనందించినపుడే దేవుని స్తుతించినట్లు అని గ్రహించడం మరీముఖ్యం.

అయినా మనిషి రేపు మారుతాను, కొత్త సంవత్సరం నుండి పాడు పనులన్నీ లేక దురలవాట్లన్నీ మానేస్తాను అని పనికిమాలిన ప్రణాళికలు వేసుకొంటున్నారు. సంవత్సరమంతా ఎదురుచూసి మారటానికి ప్రయత్నించి మళ్ళీ కొన్ని రోజులకే పాత జీవితంలోనికి వెళ్ళిపోతారు. మరీ విచిత్రమేమిటంటే మారుమనస్సు పొందిన క్రైస్తవులే ఈ మాటలు మాట్లాడడం అన్యాయం, అక్రమం కాదా? సమయాన్ని సద్వినియోగం (ఎఫెసీ 5:15-21) చేసుకోవాలిగాని అజ్ఞానులవలె దానిని టైమ్ పాస్ చేస్తూ ఎంతో విలువైన తమ కాలాన్ని నాశనం చేసుకోకూడదు. ఎందుకనగా టైమ్ ఈజ్ మనీ అనగా సమయం డబ్బుతో సమానం అని అందరూ అంటున్నారు గనుక. కొందరు నా టైమ్ బాగా లేదు అని అంటున్నారు. సమయం అందరికీ సమానమే ఎందుకంటే అందరికీ తండ్రియైన దేవుడు ఒక్కడే ఆయనకు పక్షపాతము లేదు. ఆ టైమ్ లో మనం బాగా లేము అని గ్రహించాలి. దేవుడు సృష్టించినదంతా మంచిదే అందులో చెడ్డదేమియును లేదు గదా (ఆదికాండము 1వ అధ్యాయం). దినములు చెడ్డవి, రోజులు బాగాలేవు అని అంటున్నామంటే

ఆరోజు మన ఆలోచన, ప్రవర్తన, ప్రణాళికలన్నీ బాగాలేవు అని అర్థం చేసుకోవాలి. ఎందుకంటే రైలుబండిలో టికెట్ లేకుండా ప్రయాణం చేసిన దొంగ బండి ఎక్కాను అన్నట్లుంది మన భాష, భావన, ఆలోచన.

దేవుని సృష్టిలో నూతనమైనది?!

నిరర్థకమైన మూలపాఠాలతో వ్యర్థమైన ఆచారాలతో, మనుషులు కల్పించిన పద్ధతులతో తనను వ్యర్థముగా ఆరాధిస్తారని ముందే తెలిసిన దేవుడు మనుషులను ఆయా సమయాలలో హెచ్చరిస్తూనే వస్తున్నాడు. చివరికి తను చేసిన సృష్టిలో మీకు నూతనమైనదేదీయు లేదు అంతా పురాతనమైనదే అని చెప్పినా (క్రీ॥పూ॥ సుమారు 700 సంవత్సరాల క్రితమే) వినలేదు. తాను సృష్టించి చేసి అది మంచిదని చూసి విశ్రమించిన తర్వాత నూతనమైన దానిగా దేనిని చేస్తానని చెప్పాడో బైబిల్ లో క్రీ॥పూ॥ సుమారు 700 సం॥ల క్రితమే యెహెజ్కేలు ప్రవక్త ద్వారా వ్రాయించాడు. దేవుడు చేస్తానన్నది మన చేతనే చేయిస్తానన్నాడనే విషయం గ్రహిస్తే ఇంకెంతగానో ఆనందించగలము. దేవుడు కోరిన దానిని లేదా చెప్పిన దానిని ప్రతినిత్యం నూతనమైనదిగా చేసుకొని ఆయనను క్రియల ద్వారా పూజించి, స్తుతించి, అనగా మన చేతల ద్వారానే ఘనపరచడమే మనముందున్న తక్షణ కర్తవ్యం. ఇశ్రాయేలును హెచ్చరించిన మాటలే యుగాంతమందున్న మనకు బుద్ధి కలుగుట కొరకే వ్రాయబడినవని మరచిపోతే చాలా ప్రమాదం సుమా (1కొరింథీ 10:1-11)!

“నూతన హృదయాన్ని, నూతన మనస్సును, మీలోని రాతిగుండెను మళ్ళీ మాంసపు గుండెగా మార్చి కొత్త దానిగా మారుస్తాను అని వాగ్దానం చేశాడు.” (యెహెజ్కేలు 36:26)

దేవుడు క్రీ॥పూ॥ 7వ శతాబ్దంలో చేసిన ఈ వాగ్దానాన్ని త్వరగా నెరవేర్చి తన కార్యమును త్వరగా చూపించమని ఆ తర్వాత వచ్చిన మరో ఇశ్రాయేలు ప్రవక్తయైన హబక్కుకు (క్రీ॥పూ॥ 6వ శతాబ్దంలో) ప్రార్థన చేశాడు. దీనిని

కూడా గుడ్డి బోధకులు సరిగ్గా చదివి గ్రహించలేక ఇదే నూతన సం॥పు వాక్యముగా చదువుకొని నూతన సం॥ర ఆరాధనను భక్తి ముసుగులో కొనసాగిస్తున్నారు.

“యెహోవా నిన్ను గూర్చిన వార్తవిని నేను భయపడుచున్నాను. యెహోవా, సంవత్సరములు జరుగుచుండగా నీ కార్యము నూతనపర్పుము. సంవత్సరములు జరుగుచుండగా దానిని తెలియపరచుము. కోపించుచూనే నీ వాత్సల్యమును, జ్ఞాపకము తెచ్చుకొనుము” (హబక్కుక్కు 3:1,2)

పై వాక్యభాగములో సంవత్సరములు జరుగుచుండగా అవి మాత్రమే అన్నాడు గాని ప్రతి క్రొత్త సంవత్సరములో అని అనలేదు. మరియు సంవత్సరములు పోతూనే ఉన్నాయి నీవు చేస్తానన్న ఆ నూతనమైన కార్యమును జరిగించు దేవా అని ప్రార్థించుచున్నాడు. తాను చేసిన ఈ సృష్టిలోనూ, దానిని క్రమం తప్పకుండా నడిపిస్తున్న కాలంలోను కొత్తదనమేమియు లేవని తెలిసినా తన పిల్లలు ఎప్పటికప్పుడు కొత్తదనాన్ని కోరుకుంటున్నారని తెలుసుకొన్న దేవుడు, ఆ కొత్తదనాన్ని ఎలా రుచి చూసి ఆస్వాదించాలో ఇశ్రాయేలీయులతో పాటుగా సర్వమానవాళికి చేసిన క్రీస్తు బోధలో సవివరంగా బోధించాడు. వారికిచ్చిన నూతన నిబంధన ద్వారా పాత నిబంధనలో ఇచ్చిన వాగ్దానాన్ని తన ప్రియ కుమారుడు, లోక రక్షకుడైన క్రీస్తు ద్వారా ఆనాడే నెరవేర్చాడు. కొత్త సంవత్సరం అని పండుగ చేసకుంటూనే పాత పద్ధతులను పాటించే వారు ఈ విషయాలను ఎట్టి పరిస్థితులలో గ్రహించలేరు. గ్రహించలేరు గనుకనే పారించలేరు.

నాటి ఇశ్రాయేలీయులకు ధర్మశాస్త్రాన్నిచ్చే సమయానికే వారు పరమ దుర్మార్గులు, ఇతరులను దోచుకొని, తమ మనస్సుకు వచ్చిన వాటినే చేసేవారు (1తిమోతి 1:8-11). ఇలా సర్వం దోచుకొనే స్థితి నుండి సర్వస్వాన్నిచ్చే దశకు చేరుకొన్నారంటే, దేవుడు చెప్పిన వాగ్దానం ఆనాడే నెరవేరింది. ఎలా, ఎప్పుడు నెరవేరిందో మనం ఎన్నోసార్లు చదివినా, మన అవసరంకోసమే

బైబిల్ చదివాము గనుక గమనించలేకపోయాము. వారి రాతి గుండె మరలా మాంసపుగుండెగా ఎప్పుడు మారిందో తెలుసా? అది వారే మార్చుకొని దేవుని రాజ్యంగా ఏర్పడ్డారు. ఎందుకంటే ఇక ముందు లోకపరమైన రాజ్యము వారికి గాని, మనకు గాని మరెన్నటికి రాదు. అందుకే ఇప్పుడున్న ఇశ్రాయేలు దేవుని వాగ్దానం ప్రకారం ఏర్పడిన దేశము కాదు. దానికి దేవుని వాక్యములో సపోర్టు కూడా ఏమీ లేదని ఎంత మందికి తెలుసు. ఇప్పుడున్నది లోక సంబంధమైన దేశమే సుమా!

“విశ్వసించినవారందరు ఏకముగా కూడి తమకు కలిగిన దంతయు సమిష్టిగా ఉంచుకొనిరి. ఇదియుగాక వారు తమ చర, స్థిరాస్థులను అమ్మి, అందరికిని వారి వారి అక్కర కొలది పంచిపెట్టిరి. మరియు వారేకమనస్కులై ప్రతి దినము దేవాలయములో తప్పక కూడుకొనుచూ, ఇంటింటా రొట్టె విరుచుచూ, దేవుని స్తుతించుచూ, ప్రజలందరి వలన దయపొందినవారై ఆనందముతోనూ నిష్కవటలమైన హృదయముతోనో ఆహారము పుచ్చుకొనుచుండిరి (అపొ.కా. 2:43-47, 4:32-35). పెంతెకోస్తనే పండుగ దినాన ఆనాటికే ప్రపంచమంతా చెదిరిపోయిన యూదులు, యూదామత ప్రవీణులు, ఇశ్రాయేలీయులందరూ యెరూషలేముకు రాగా, అపోస్తలుల మీద అగ్ని బాప్తిస్మము కుమ్మరింపగా, వారు బాషలు మాట్లాడి, అద్భుతమైన సూచకక్రియలు చేయగా మొట్టమొదట 3000 మంది తమ రాతిగుండెను మాంసపు గుండెగా దేవుని దయవలన మార్చుకొని దేవుని సంకల్పాన్ని నెరవేర్చారు. వారే మొట్టమొదట క్రీస్తు శిష్యులై క్రైస్తవులని పిలువబడ్డారు (అపొ.కా. 11:26). ఇలా హబక్కుక్కు చేసిన ప్రార్థన ప్రకారంగా దేవుడు తన కార్యాన్ని మొదటి శతాబ్దంలోనే నూతనపరిచాడు. మనమనుకున్నట్లు లేదా ప్రార్థిస్తే ఈ కాలానికి నూతనత్వమివ్వలేడు దేవుడు. కాని ఆయన చిత్తప్రకారమే తాను తన స్వరూపంలో కన్న పిల్లలమైన మనకు నూతనత్వమిచ్చాడు. ఆయన అవునంటే అవును, కాదంటే కాదు అని అనువాడైయున్నాడు.

ప్రయాసపడి పాప భారము మోయుచున్న సమస్త జనులందరూ తమతమ పాత మనస్సును లేక మనస్తత్వాన్ని తామే మార్చుకొని పాపక్షమాపణ కోసమే బాప్తిస్మము ద్వారా నూతనజన్మ ఎత్తిన వారందరికి సమస్తాన్ని అప్పడే కొత్తది మార్చేశాడు దేవుడు. అయితే దేవుడు నూతనమైనదిగా చేసినానని చెప్పినాక కూడా గమనించని మూర్ఖభక్తులు తమ రాతి గుండెను మార్చుకొనకుండా ఎవడో మనిషి చెప్పిన దానికి లోబడి, నాశనానికి ప్రయాణమవుతున్నారు. అంటే వారు వాక్యానుసారంగా మారలేదన్నమాట.

‘కాగా ఎవడైనను క్రీస్తునందున్న యెడల నూతనసృష్టి, పాతవి గతించెను, సమస్తము కొత్తవాయెను’ (2కొరింథీ 5:17).

“అప్పుడు సింహాసనాసీనుడైయున్నవాడు. ఇదిగో సమస్తమును నూతనమైనవిగా చేయుచున్నానని చెప్పెను” (ప్రకటన 21:5).

కావున దేవుని పిల్లలైన వారైనా కనీసం తమ ఇష్టాన్ని, కోరికను పక్కనబెట్టి దేవుని ఇష్టాన్ని లేక ఆయన అనాది సంకల్పాన్ని నెరవేర్చుటకై నడుంబిగించి ఈ మనుషులు కల్పించిన దినములను, నెలలను, సంవత్సరాలను కొత్తవిగా ఎంచి ఒక్కరోజు మాత్రమే ఆనందించక, తమ హృదయాలను, దాని ఆలోచనలకు కారణమైన మనస్సును తప్పనిసరిగా తామే నూతనపర్చుకొని, తమ తమ బ్రతుకులలో ఎప్పటికప్పుడు నూతనత్వాన్ని సంతరించుకొని దేవున్ని అనుక్షణం ఆరాధించి, ఆస్వాదించమన్నాడు. ఇది తెలియని అమాయకులు కొత్త ఒక వింత పాతొక రోత అన్న చందాన సరికొత్త విధానాలతో త్వరగా పాడైపోతున్నారు. గనుక దేవుని దృష్టిలో ఏది నూతనమైనదో దేవునినే అడుగుదాం.

“కావున మునుపటి ప్రవర్తన విషయములొనైతే, మోసకరమైన దురాశల వలన చెడిపోవు మీ ప్రాచీన స్వభావమును వదులుకొని మీ చిత్తవృత్తియందు నూతనపరచబడినవారై, నీతియు యధార్థమైన భక్తి గలవారై,

దేవుని పోలికగా సృష్టింపబడిన నవీన స్వభావమును ధరించుకొనవలెను” (ఎఫెసి 4:22-24)

“మీరు ఈ లోక మర్యాదను అనుసరింపక, ఉత్తమమును, దేవుని కనుకూలమును, సంపూర్ణమునైయున్న దేవుని చిత్తమేదో పరీక్షించి తెలిసికొనునట్లు మీ మనస్సు మారి నూతనమగుట వలన రూపాంతరము పొందుడి.” (రోమా 12:2).

“ఏలయనగా ప్రాచీన స్వభావమును దాని క్రియలతో కూడా పరిత్యజించి, జ్ఞానము కలుగు నిమిత్తము దానిని సృష్టించిన వాని పోలిక చొప్పున నూతన వరచబడుచున్న నవీన స్వభావములను ధరించుకొనియున్నాను” (కొలస్సీ 3:5-11).

“మనము నీతిని అనుసరించి చేసిన క్రియల మూలముగాకాక, తన కనికరము చొప్పుననే పునర్జన్మ సంబంధమైన స్నానము ద్వారాను, పరిశుద్ధాత్మ మనకు నూతన స్వభావమును కలుగజేయుట ద్వారాను మనలను రక్షించెను” (తీతు 3:5)

వ్రాయబడిన ఇన్ని వాక్య భాగములను ఆత్మతో ధ్యానించి పరిశీలించినట్లు అయితే ఆనాటి ఇశ్రాయేలీలతో యెహెజ్కేలు ద్వారా మాట్లాడి వారికి ఇచ్చిన వాగ్దానము క్రీస్తు యేసుసిలువ యాగము ద్వారా నెరవేర్చాడు దేవుడు. సూర్యుని క్రిందనున్న దేవుని సృష్టిలో నూతనమైనదియు లేదన్న దేవుని మాట ఏనాడైనా ఎంతో సత్యము. సృష్టింపబడిన దాంట్లో కాదుగాని దేవుడు కన్నపిల్లల హృదయాలను, వారి ఆలోచనను నూతనమైనదిగా చేస్తానని చెప్పి చేసింది కూడా అంతే సత్యము నేటి / నాటి మనుషులు తమ హృదయాలోచనలను నూతనమైనదిగా, తమ స్వభావమును నూతనమైనదిగా చేసుకొన్న సమయమే బాప్తిస్మ కార్యక్రమాలలో జరిగింది. ఇప్పటికీ జరుగుతున్నది. జరుగుటలేదంటే మనమింకా ఆత్మమూలముగా పుట్టినట్లే. అది పరిశుద్ధాత్మ వలన దేవుడే

తన కార్యాన్ని నూతన పరిచాడని తీతు ద్వారా చెప్పాడు. ఇది దేవుని జ్ఞానము లేక వాక్యములో పరిపూర్ణమైన వారికి బోధించినది (1కొరింథీ 2:6,7). ఈ సంగతి సగం తెలిసి సగం తెలియని వారికి (హాఫ్ నాలెడ్జ్ గాళ్ళకు) అస్సలు అర్థంగాదు.

మన స్వహస్తాలతో కష్టపడి సంపాదించిన ఒక్కపైసా ఖర్చు పెట్టకుండానే దేవుడు తన ప్రియ కుమారుని రక్తము ద్వారానే విమోచన క్రయ ధనమిచ్చి మనకు అనగా క్రైస్తవులకు ఉచితముగానే నూతన స్వభావాన్ని అనగా రాతి గుండెగా మారిన దానిని మళ్ళీ మాంసపు గుండెగా మార్చివేసాడు. ఇప్పటికే ఇది తెలిసిన మనకు ఇంకా బుద్ధి రావడం లేదు. ఉచితంగా వచ్చే నూతన ఆనందాన్ని వదిలివేసి కృత్రిమమైన నూతనత్వం కోసం కొన్ని వేలు, లక్షలు ఖర్చుచేస్తున్నాము. మనవద్ద ఉన్నదాని వదిలి, లేని దానిని అందుకోవాలని ఆరాటపడుతూ, ఎదురుచూడవలసిన దానికోసం ఎదురుచూడక దేవుని ఆగ్రహానికి గురి అవుతున్నామేమోనని ఒక్కసారి తిరిగి ఆలోచించండి. దయచేసి తిరుగుబాటు చేయకండి.

ఈ పనికిమాలిన నూతన సంవత్సర వేడుకలలో మనం పెట్టే ఖర్చును మానివేసి దీనులు, దరిద్రులు, రోగులు, ఒక్కపూట తిండికి నోచుకోని కడుపేదలు, నిస్సహాయులతో, నిస్సహాయులై, సహాయం కోసం ఎదురు చూస్తూ, దేవునికి ప్రార్థిస్తున్న వారికి, దేవుని స్వరూపంలో ఉన్న మనమే దేవుని తరువున సహాయం చేసి ఆదుకుంటే, దేవునికిష్టమైన ఆజ్ఞలు నెరవేర్చినట్లే (మత్తయి 25:31-45) ఈ ప్రపంచానికి తీర్పు, తీర్చడానికి క్రీస్తు రెండవసారి రాబోయే రోజున ఎవరు వరలోకాన్ని న్యతంత్రించుకొంటారో, ఎవరు నిత్యాగ్నిదండనలోనికి పోతారో ఇక్కడ స్పష్టంగా చెప్పాడు. దీనిని ఆయన మొదటి రాకడలో అనగా ఆయన పరిపాలనలో ఉన్న మనం చేసి రెండవ రాకడ దినము కోసం సిద్ధపడాలి. దేవుడు ఆనాటి నుండి ఈనాటి వరకు, ఇంకా ఏనాటి వరకైనా మనుషులకు, మనుషులే దేవుని తరువున ఆదుకోవాలనేది దేవుని చిత్తం. దేవుని సేవకోసమైనా అనగా సువార్త సభలు

పెట్టాలంటే ఈ రోజు డబ్బులు కావాలి గదా! వాటిని దేవుడే వచ్చి రూపాయిలోట్లు నీ జేబులో పెట్టాడు గదా! దేవుడు చేయాల్సిన ప్రతి పని మనుషుల ద్వారానే చేయిస్తాడు కనుక చేయాల్సినది మనమే. అందుకే ఉట్టి చేతులతో కాక మన చేతలతో పనిచేసి దేవునిని స్తుతించి, ఆరాధించాలి. మన జీవితంలో ఈ లోకమిచ్చే ఆనందం కన్నా, దేవుడిచ్చే ఆనందాన్ని మన కళ్ళలోను, మన పొరుగువారి కళ్ళలోనూ చూపెట్టగలడమే మనం రూపాంతరం చెందినట్లు మరియు సకల (శరీర + ఆత్మీయ) విధములైన దేవుని ఆశీర్వాదములు దీనితోనే ముడిపడి ఉన్నాయి. కావున మేలైనది చేయనెరిగియు ఆలాగున చేయని వారికి పాపము కలుగును (యాకోబు 4:17).

దేవుడు మనలను ప్రతిదినం, ప్రతిక్షణం నూతనత్వం సంతరించుకొని ఆయనను ఆరాధించాలని కోరుకున్నాడు. కాని ఎన్నటికీ మారని బండలాంటి మొండి హృదయాలతోను, పలు నిందలు వేసి, అనుమానాలతో, అవహేళనలతో, మోసాలతో, అబద్ధాలతో కాపురం చేస్తూ, కేవలం పెదవులతో మొక్కుబడి స్తుతులను ఆలపించి, తమ పాస్టర్ గారిని, సంఘపెద్దలను తోటి వారిని, కుటుంబ సభ్యులను మాత్రమే సంతోషపెట్టే పనులను చేయుచూ, నూతన సంవత్సర వేడుక దినమున తండ్రిని, పరిశుద్ధాత్మును, క్రీస్తును ఎంతక్రొబకు గురి చేస్తున్నామో (రో) ఒక్కసారి వాక్యానుసారంగా ఆలోచించండి. ఎందుకంటే మనల్ని బ్రతికించేది, చంపేది, మన పుట్టుకకు కారణమైనది ఈ వాక్యమే. కలిగియున్నదేదియు ఆయనలేకుండా కలుగలేదు గనుక, ఆ వాక్యమే మనకు దిక్కు అని మరువకూడదు. ఏ ఒక్క క్షణం కూడా వాక్యాన్ని పక్కనబెట్టే అవకాశం, అధికారం మనకు లేదు. ఈ ప్రపంచంలో ఎవరి మోకాలైనా యేసు నామంలో తండ్రియైన దేవుని ముందు మోకరించవలసినదేనని మరోసారి గుర్తు చేస్తున్నాను.

ఎన్నో ఆశలు పెట్టుకొని మనలను కని, పెంచి, పోషించిన తల్లి దండ్రులను, కట్టుకొన్న వారిని, మనమీదనే ఆధారపడిన మరెంతో మందిని

గాలికొదిలేసి, వారి ఆశ - ఆశయాలపై నీళ్లు చల్లి తాను మాత్రం నూతన సంవత్సర వేడుకల్లో పాల్గొని తిని, త్రాగి, ఆడి దైవ విరోధమైన కార్యక్రమాలు చేసే వారి పరిస్థితి, ముగింపు ఎంతో దారుణంగా ఉంటుంది. ఎంతో మంది ముఖ్యంగా యవ్వనస్థులు ఈ వేడుకల్లో పాల్గొని అర్ధరాత్రి కేరింతలతో, హ్యాపీ న్యూఇయర్ అని అందరికీ అరచి చెబుతూ, చేతులూపుతూ వెహికల్స్ నడుపుతుండగా భయంకరమైన యాక్సిడెంట్లకు గురై చనిపోయిన వారిని గూర్చిన వార్తలు తదుపరిరోజుననే దినపత్రికలలో పతాక శీర్షికల్లో వచ్చిన సంగతిని ఎవ్వరూ కాదనలేరు. కావాల్సి చేసిన పాపానికి పరిహారం లేదని దేవుని వాక్యం హెచ్చరిస్తుంది. చేతులు కాలాక ఆకులు పట్టుకుంటే ఏ మాత్రము లాభంలేదు అని లోకనానుడి చెబుతుంది. దేహం అనే ఇంట్లో వాక్యం అనే దీపముండగానే ఇల్లు చక్కబెట్టుకొనేవారు ధన్యులు కాదా! ఆర్థికంగా, ఆరోగ్యకరంగాను, ఆత్మీయంగాను మనకు నష్టం కలిగించే ప్రతి పనిని చేస్తే వ్యర్థమే కదా! (మార్కు 7:6-9)

దేవుని పిల్లలకు ప్రతిరోజు పండుగ

దేవున్ని నమ్మని, క్రీస్తును అంగీకరింపని జనులకు సంవత్సరంలో ఎన్నో పండుగలు ప్రత్యేక నెలలలో, ప్రత్యేక దినాలలో ఉన్నాయి, మనం కనీసం ఈ 3లేక 4 పండుగలైనా చేసుకొని సంతోషపడకూడదా? అని లౌఖ్యంతో వాదించే వారనేకులున్నారు. పండుగలొద్దంటే మనస్సు నొప్పించుకొని దేవునినే కాదనే పరిస్థితి రావచ్చును కూడా. అందుకే దేవుడు తన దగ్గరకొచ్చే వారిని ఎన్ని కొత్త సంవత్సరాల కొరకు ఎదురు చూసినా కేవలం ఆ ఒక్కరోజున మాత్రమే పండుగ చేసుకొంటే లాభంలేదు కానీ తనలాగే తన పిల్లలైన వారందరూ తనలో ఆనందిస్తూ ప్రతి రోజూ పండుగ జేసుకోవాలని అదే సొలోమోను మహారాజు ద్వారా వ్రాయించాడు.

“బాధపడువాని దినములన్నియు శ్రమకరములు, సంతోష హృదయానికి నిత్యము విందు కలుగును” (సామెతలు 15:15).

హృదయం నూతనమైనదిగా మార్చుకొని, ప్రతిదినము దేవునిలో ఆనందించే సంతోష హృదయంగల వారికి రోజూ పండుగేనని సుమారు క్రీ.పూ॥ 1000సం॥ల క్రితమే చెప్పాడు. బాధపడేవాడు అనగా మరో విధంగా చెప్పాలంటే పిసినారి వాడికి ఏదినమైనా శ్రమతో అనగా ఏడ్చుతో కూడినదే. అనగా ఏడ్చుగొట్టువాడికి పండుగరోజులు కూడా సంతోషముండదు గదా. విందుకు పండుగకు లింకు ఏమిటంటారా? పండుగ చేసుకొనేది విందులు, వినోదాల కోసం గదా! గ్రీకుబాషలో అనగా మూల భాషలో ఫీస్ట్ (Feast) అనగా విందు అని అర్థం. ఈ విందు జరిగే రోజునే ఫెస్టివల్ (Festival) అనగా పండుగ అని పిలుస్తారు. ఇప్పుడు చెప్పండి అన్యులతో సరిపోల్చుకొని సం॥లో అప్పుడప్పుడు పండుగ చేసుకొందామా? దేవునిలో ఉండి ఆయన కుమారుడు చెప్పినట్లు ప్రతిరోజు పండుగ చేసుకొని, నిత్యనూతనంగా ఉండి ఆనందిద్దామా? ఆలోచించండి. ప్రభువును నమ్మిన వాడికే సంతోషం ఎక్కువ గనుక అపోస్తలుల బోధను చూద్దాం. “ఎల్లప్పుడు ప్రభువునందు ఆనందించుడి. మరలా చెప్పుదును ఆనందించుడి” (ఫిలిప్పీ 4:4-6).

క్రీస్తునందున్నవారు ఆయన పొందిన సంతోషాన్ని ప్రతిక్షణం పొందుతారే గాని నమ్మినామని చెప్పకొని ఆయనెరుగక, పరిశుద్ధాత్మ సహవాసం లేక తండ్రియైన దేవునిని రుచిచూసి యెరుగలేకపోవుచున్నారు. ఎన్ని కొత్త సంవత్సరాల కోసం ఎదురుచూసినా లాభంలేదు కాని, ప్రతిరోజు మనకు సమానమేనని అందులో మనం బ్రతికే విధానమే ప్రతిక్షణం క్రొత్తదిగా ఉండాలని ఆలోచిస్తూ, ఆ ఆనందంలోనే విందు లేకా పండుగ కన్నా ఎక్కువ సంతోషం అనుభవిస్తూ, పండుగ చేసుకోవాలి. రాక్షసత్వంలో ఉన్నవాడైనా, మానవత్వంలో ఉన్నవాడైనా దేవత్వంలోనికి మార్పు చెందాలి. ప్రతిదినం నేడే అనే దేవునికి పాతలేదు, కొత్తలేదు ఆయన ప్రతిరోజు ఆనందిస్తున్నాడు గదా! ప్రతి క్షణం ఆయన మన తండ్రిలాగే మానవ కళ్యాణం కోసం ఎలా పనిచేసి ఆనందిస్తున్నాడో మనంకూడా మానవకళ్యాణం కోసం అనగా రక్షణ

కంకణం కట్టుకొని దివారాత్రులు శ్రమించడంలోనే నూతనత్వం ఉందిగాని మరిదేంట్లో కొత్తదినం కొత్తదనం లేదని ఆలోచించిన వారే ధన్యులు సుమా!

మనిషి తయారు చేసిన గడియారంలోని ముల్లు ఒక్కసెకను మారగానే వచ్చే క్షణికానందం కోసం క్షణమొక యుగంలా గడపకుండా, ఎంతోమంది చూడలేని ఈ మరోదినం, నెల, సంవత్సరాన్ని ఉచితంగా చూసే భాగ్యాన్నిచ్చిన దేవునికి ప్రతిక్షణం కృతజ్ఞతాస్తుతులు చెల్లించాలి. మన బ్రతుకు కాలాన్ని లెక్కించడం కోసం మనమే తయారు చేసుకొన్న (అది ఎన్నో మార్పులకు; చేర్పులకు లోనైనది) క్యాలెండరులో తేది, నెల, సంవత్సరాలు మారుతున్నాయే గాని కాలంలో ఏ మార్పు లేదు. పండుగ పేరుతో సరికొత్త డిజైను మరియు ఫ్యాషన్లతో కూడిన కొత్త బట్టలు మాత్రమే ధరించుకొంటున్నారు గాని మనస్సులో మార్పుగాని, కొత్తదనం గాని లేవు. కొత్తబండి కొనుక్కోని, కొత్త ఇంట్లోకి మారుతున్నారేగాని తమ దేహాలను దేవుడు చెప్పినట్లుగా నూతన సృష్టిగా మార్చుకోవడం లేదు.

గడ్డిపువ్వులా వికసించి క్షణికానందాన్ని పంచి సాయంత్రానికి మాడిపోయి రాలిపోయే మామూలు వేడుకలు ఇవి. దేవుని పిల్లలైన వారు లోకమునైనను, లోకములో ఉన్నవాటినైనను ప్రేమించక (1యోహాను 2:15,16) మరియు ఈ లోక మర్యాదను అనుసరింపక అనగా జనవరి 1వ తేదీన మాత్రమే హ్యాపీ న్యూఇయర్ / నూతన సంవత్సర శుభాకాంక్షలు అని అరిచి, పిలచి గంతులెయ్య కూడదు. మిగతారోజులన్నీ ఆ సంవత్సరములోనివే అయినా మిగతా రోజుల్లో అనగా జనవరి 2వ తేదీ నుండి డిసెంబర్ 31వ తేది వరకు ఏడుస్తూ బ్రతుకుతున్నారే గాని మిగతా రోజులన్ని కూడా హ్యాపీగా బ్రతుకుతో, ఇతరులను బ్రతుకనిస్తున్నారా? ఆలోచించండి. ప్రతి సంవత్సరాన్ని సంతోష సంవత్సరంగా అనగా వాక్యానుసారమైన సంవత్సరముగా చేసి మన బ్రతుకుల్ని సత్సంవత్సరంగా అనగా వాక్యానుసారమైన సంవత్సరముగా చేసి బ్రతుకు కాలమంతా సంబరాలు చేయమనేదే మన తండ్రి అయిన దేవుని కోరిక అనిగ్రహిద్దాం.

కనీసం పండుగలప్పుడయినా సువార్తను ప్రకటిస్తున్నాంగదా! అది కూడా వద్దంటే ఎట్లాగండీ అనే అమాయకులను చూస్తే నవ్వాలో, ఏడ్వాలో తెలియని వరిస్థితి. ప్రతి క్షణము అనగా సమయమందును, అసమయమందును సువార్త వాక్యమును ప్రకటించమన్నాడే గాని పండుగరోజునైనా ప్రకటిస్తున్నాననే వారిని దేవుడు అప్పులు క్షమించడు సుమా! (2తిమోతి 4:1-8). ప్రతి దినము సహవాసంలో ఉండి నీ ఆత్మను వర్ధిల్లచేసుకోవాల్సిన నీవు చచ్చిపోయి మృతుడవుగా ఆ ఒక్కరోజు మాత్రమే కొత్తబట్టలతో నీ దివ్య మంగళ స్వరూపాన్ని అనేకులకు చూపించడానికి మాత్రమే చర్చికి వస్తే ఎలా ఊరుకొంటాడు దేవుడు. సోదరా! సోదరీ!! పరలోకం తేరగా (పుణ్యానికి) వస్తుందనుకొంటున్నావా? ఎందుకనగా “విశ్వాసమూలము కానిది ఏదో అది పాపము” (రోమా 14:23). అందుచేత సమస్త కల్పమును, విర్రవీగుతున్న దుష్టత్వమును మాని, లోపల నాటబడి మీ ఆత్మలను రక్షించుటకు శక్తిగల వాక్యమును సాత్వికముతో అంగీకరించుడి. మీరు వినువారు మాత్రమే అయి ఉండి మిమ్మును మీరే మోసపుచ్చుకొనకుండ, వాక్యప్రకారము ప్రవర్తించువారైయుండుడి. ఎవడైనను వాక్యము వినువాడైయుండి దాని ప్రకారము ప్రవర్తింపనివాడైతే, వాడు అద్దములో తన సహజ ముఖమును చూచుకొను మనుష్యుని పోలియున్నాడు” (యాకోబు 1:21-23).

కావున ప్రియమైన సోదర, సోదరీ మణులారా! అన్యుల లాగే ప్రతి సం॥ము ప్రభువును పుట్టించి, ప్రతి సంవత్సరము గుడ్ ఫ్రైడే పేరుతో ఆయనను చంపి (అనగా సిలువ నెక్కించి), ప్రతి సం॥ మళ్ళీ ఈస్టర్ పేరుతో బ్రతకించి, మధ్యలో కొత్త సం॥ము కోసం కాచి కనిపెట్టి పండుగ చేసుకొని నిత్యము ఏడ్పును పండ్లు కొరుకుటయు ఉండే స్థలానికికెళుతారో, నిత్యము పండుగ జేసుకొని నిత్యజీవపు రాజ్యానికి వచ్చి పరలోకానికి చేరుకొంటారో మీకే వదిలేస్తున్నాను....

బైబిల్ (యూదుల) కాలమానం / క్యాలెండరు

క్రీస్తు యేసులోనికి బాప్తిస్మం తీసుకొని ఆయనకు శిష్యులుగా మారిన వారిలో యూదుడని, గ్రీసు దేశస్థుడని, దాసుడని, స్వతంత్రుడని, స్త్రీయని, పురుషుడని తేడా ఉండకూడదని (గలతీ. 3:29,28) దేవుడు స్పష్టముగా చెప్పినాడు. అనగా ప్రపంచములో ఇప్పుడు దేవుని జనాంగం అనగా క్రీస్తు శిష్యులు మరియు అన్యులు అనగా దేవుడు లేని లేకా దేవునిని నమ్మని జనాంగం మాత్రమే ఉండాలి. ఆదాము నుండి ఇశ్రాయేలు (యాకోబు) వరకు అందరూ దేవుని ప్రజలే. ఇశ్రాయేలు నుండి క్రీస్తు వరకు మాత్రమే వారిని దేవుని జనాంగం అని దేవుడు లేని జనాంగం అందరిని అన్యులుగా పిలిచాడు దేవుడు. క్రీస్తు తర్వాత అనగా అపొస్తలుల కాలం నుండి ఈలోకాంతం వరకు క్రీస్తు శిష్యులు (దేవునిరాజ్యం, క్రీస్తు రాజ్యం, సంఘం) మరియు అన్యజనాంగం మాత్రమే ఉండాలని దేవుని వాక్యం అనగా సిలువ వేయబడిన క్రీస్తుబోధ చెబుతుంది. కావుననే భూలోక యెరూషలేము దాని బలము తీసివేయబడి, రాతితో కట్టిన దేవాలయము కూలగొట్టబడింది. దాని స్థలంలో నూతన యెరూషలేము ఈ భూమి మీదికి దిగివచ్చింది. అదే సంఘం (ప్రకటన 21:9,10)

కాబట్టి ఇప్పుడు భూమి మీద యూదులుండకూడదు, ఎవడును మేము యూదులమనో, యూదులకు అంటుకట్టబడ్డామనో గర్వంగా చెప్పుకోని విద్రవీగటానికి వీలులేదు. ఇప్పుడున్న 20వ శతాబ్దంలో ఏర్పడిన యెరూషలేముగాని, ఇశ్రాయేలు దేశము గాని వాక్యానుసారంగా ఏర్పడినది కాదు. యేసు పరలోకమునకు ఆరోహణమయ్యేటప్పుడు ఆయన శిష్యులు అడిగిన దానిని (అపో.కా. 1:6,7) ఎందుకు దాట వేశాడో పాతనిబంధనను దివారాత్రములు మళ్ళీ మళ్ళీ ధ్యానించండి. ఆనాడే (క్రీ.పూ.) ప్రపంచ నలుమూలలా చెదిరిన యూదులు క్రీస్తు మొదటి రాకడలోనే ఒకటిగా చేరి ఇశ్రాయేలు / యూదయ దేశంగా ఏర్పడింది. అందుకే దేవుడు ఆనాడే

యూదయ దేశపు బెత్లెహేమా అన్నాడు. అప్పటికే నాశనమవుతున్న యెరూషలేము కోసం ప్రార్థించమన్నారు ప్రవక్తలు. ఇప్పుడున్న యెరూషలేము రక్తభూమి. అనేకమంది రక్తాన్ని తాగింది. ఇప్పటికీ తాగుతూనే ఉన్నది. రోజు బాంబుల మోత, ఆత్మాహుతి బాంబుల దాడి మొ||వన్నీ రోజూ జరుగుతూనే ఉన్నాయి (మత్తయి 23:37,35).

కాబట్టి ఆనాడు దేవుడు వారికిచ్చిన నియామక కాలాలు రద్దు చేయబడి, వారి నెలలు, సంవత్సరములు మాసిపోయి గతించిపోయినవి గనుకనే నేడు అందరి క్యాలెండరు అనగా గ్రెగోరియన్ క్యాలెండరు రాజ్యమేలుతుందని, ఎందుకు గ్రహించకూడదు. ఈనాటి ఇశ్రాయేలు దేశం కూడా ఈ గ్రెగోరియన్ క్యాలెండరునే వాడుతుందని అని ఆలోచించాలేగాని తొందరపడి ఆనాటి యూదులు నోరు జారి బూతులు తిట్టినట్లు, ఈ నవీన యూదులు కూడా క్రైస్తవులను తిట్టి దేవుని శిక్షకు గురి అవుతున్నారు అని బాధపడుతున్నాను. పాత నిబంధనలోని ప్రవక్తల ప్రవచనాలన్నీ క్రీస్తులో నెరవేరినవి గనుక (లూకా 24:44) దానియేలు ప్రవచించినది (యూదుల బలము అనగా పరిశుద్ధ జనముగా పిలువబడిన వారి బలము) వారి అంత్యకాలములో అనగా క్రీస్తు మొదటి రాకడలో నెరవేరాలి (దానియేలు 12:5-13) గనుక ఇప్పుడు యూదులు లేరు వారికిచ్చిన ఆజ్ఞలు మనకు పనికిరావు. ఎందుకంటే క్రీస్తు ఇచ్చిన ఆజ్ఞలు (మత్తయిలోని కొండమీది ప్రసంగమంతా) వాటికన్నా మిక్కిలి శ్రేష్టమైనవి. మనల్ని ఈ భూమి మీద నున్న కానాను గాక పరలోకానికి నడిపించేవి (మత్తయి 28:18-20).

అయినా వారు దేవుని తెలుసుకోవడానికి వారికిచ్చిన కాలాన్ని కేవలం తెలుసుకొందాం. ఇశ్రాయేలీయుల దినం, ఒకరోజు సాయంత్రం అనగా సూర్యాస్తమయంతో ప్రారంభమయి మరుసటిరోజు సూర్యాస్తమయంతోటే ముగుస్తుంది. అంటే మన లెక్కలో ఆదివారం సాయంత్రమే సోమవారం ప్రారంభమై సోమవారం సాయంత్రంతో ముగిసిన వెంటనే మంగళవారం ప్రారంభమవుతుంది. వారినెల నెల పొడవుతో ప్రారంభమై అమావాస్యతో

ముగుస్తుంది. ఒక నెలకు 29రోజులు, మరో నెలకు 30 రోజులు, కొన్ని సం॥ల తర్వాత మరో మాసం అనగా అధికమాసం 30రోజులతో, అనగా ఇప్పుడు అందరూ పరిశోధించి తెలుసుకొన్న ఖగోళ శాస్త్రాధారాలతో ఖచ్చితంగా భూమి సూర్యుని చుట్టూ తిరుగుతుందని చెప్పిన కాలమానం సం॥నికి 365 1/2 రోజులుగా సరిచేసుకొంటారు. దినమునకు ఏడు రోజులు మాత్రమే అనగా ఇప్పటికీ, ఎప్పటికీ ఒకేలాగే ఉంటాయి. వారికి మాత్రమే, వారి వాగ్దాన దేశములో మాత్రమే తప్పనిసరిగా పాటించవలసినది 7వ దినము విశ్రాంతి దినము మరియు పండుగలు, నియామక కాలాలు బలులు, అర్చనలు అన్ని సమయానికి పరిశుద్ధంగా (శరీర పరిశుద్ధత, ఆత్మపరిశుద్ధత) కలిగియుండి చేసి తీరాలి. దీనికి వాక్యాధారాలు కూడా పాతనిబంధనలో ఎన్నో ఉన్నవి. ప్రస్తుతం మనకనవసరం గనుక నేను వ్రాయడం లేదు.

ఇప్పుడు ప్రపంచ ప్రజలు వాడుతున్న గ్రెగోరియన్ క్యాలెండర్ ప్రకారం అధికారికంగా మన దినము అర్ధరాత్రి 12:00 గంటల నుండి మరోరోజు అర్ధరాత్రి 12 గంటలతో ముగుస్తుంది. అయితే వాడుకలో మాత్రము సూర్యోదయం నుండి మరుసటి రోజు సూర్యోదయముతో ముగుస్తుంది. ఎందుకంటే బైబిల్లో సృష్టి నిర్మాణం జరిగిన దినాలు కూడా సూర్యాస్తమయం తర్వాత ఉదయం అనగా సూర్యోదయంతో ఒక దినమాయెను అన్నాడంటే మన దినము మరో ఉదయంతో ప్రారంభమై మరుసటిరోజు సూర్యోదయంతో ముగుస్తుంది. (ఆదికాండం 1వ అధ్యాయం). ఇది ఆనాటి సమస్త మానవులు పాటించినది. ఇశ్రాయేలు తరం ప్రారంభమయ్యాక ప్రత్యేకంగా ఉండటానికి, ప్రత్యేకంగా వారి దినము ఏర్పాటు చేయబడింది. అయితే ఆకాలములో ఉన్న అన్యులకు ఈ ప్రత్యేక కాలమును గూర్చి దేవుడు చెప్పలేదు. వారు మామూలుగా కాలమానాన్నే వాడుకొన్నారు. దేవుడు లోకాన్ని సృష్టించినపుడు సూర్యుడు, చంద్రుడు లేడు గనుక వాటికి మన దినాలను పోల్చకూడదు అనేవాడు, ఆ 7 దినాలను సాదృశ్యంగా తీసుకొనే నిన్ను 7వ దినం విశ్రాంతి తీసుకొమ్మనాడనే సంగతిని మరచిపోకూడదు.

ఇప్పుడున్న క్యాలెండరు ప్రకారం సం॥ 365 1/2 దినాలు గనుక ఈ క్యాలెండరును తయారు చేసినవారు ప్రపంచమంతా ఒకేరీతిగా సమయాన్ని పాటించాలని GMT (Gracer which Meen Time) అనే పేరుతో దినాన్ని విడగొట్టారు. అలాగే కొన్ని నెలలకు 30రోజులు, కొన్నింటికి 31రోజులు ఉంచి, ఒకనెలకు 28రోజులు, నాలుగు సం॥ల తర్వాత ఇదే నెలకు 29రోజులు పెట్టారు. ఇదంతా మన సౌలభ్యం కోసమేనని చెబుతున్నారు మరియు దీనివలన ఎవ్వరికీ ఇబ్బంది లేదు. దేవునిని ఆరాధించడానికి గాని, సువార్తను ప్రకటించడానికి, బ్రతుకు దెరువు చూచుకోవడానికి గాని ఇప్పుడు దేవుని ప్రజలకు, అన్యులకు ఏ ఇబ్బంది లేదు గదా! పైగా ప్రపంచ ప్రజలందరూ కలిసి ఒకరోజు అనగా ఖండాలలో సూర్యాస్తమయములు మారుతున్నా దినం మారకుండా కనీసం దినమైనా కల్పి దేవుని ఒకేసారి ఆరాధిస్తున్నాము కదా! ఎందుకంటే ఇప్పుడు క్రీస్తు యేసునందున్న వారికి ఏ శిక్షా విధియూ లేదు (రోమా 8:1) కదా. మరియు క్రీస్తు ఇశ్రాయేలీయులకు మాత్రమే కాదు, క్రైస్తవులకే కాదు ప్రపంచ ప్రజలందరికీ (నమ్మని వారికి కూడా) ప్రభువే. మొదటి రాకడలో యూదులకు మాత్రమే రాజు, చనిపోయి తిరిగి లేచిన తర్వాత అందరికీ రాజు, భక్తి ముసుగులో ఇశ్రాయేలులాంటి మతమూర్ఖులం మనం ఎన్నటికీ కారాదు.

ఇది సాతాను బోధ అనేవాడు పాటిస్తున్న శనివారం ఏడవదినము అని ఈనాటి క్యాలెండరే చెప్పింది గాని దేవుని / బైబిల్ క్యాలెండరు ప్రకారం 7వ దినము ఏదో చెప్పగలదా? ఇశ్రాయేలీయులకు వారి విడుదలను జ్ఞాపకం చేసుకొని, దాని ఖచ్చితంగా పాటించి అనగా జరిగించి తీరాలని సుమారు 1550సం॥ క్రితం మోషే ద్వారా ప్రారంభించబడిన మొదటి నెల, మొదటి దినము, ఏడవ దినమును జాగ్రత్తగా జ్ఞాపకముంచుకొని కనీసం క్రీస్తు కాలానికైనా ఆ ధర్మశాస్త్రాన్ని అందులోని ఆజ్ఞలన్నిటిని నెరవేర్చినవాడెవడైనా ఒక్కడు ఉన్నాడా? ఎవడు నెరవేర్చలేదు గనుకనే దానిని నెరవేర్చి తీసివేయడానికే క్రీస్తు మొదటిసారి భూలోకానికి వచ్చాడనే సంగతి

మరిచిపోవద్దు సోదరా! ఆయన చనిపోయి తిరిగి లేచాకనే ఆయన కూడా ధర్మశాస్త్రము యొక్క అధికారం నుండి విడుదల పొందినాకనే, (గలతీ 4:4-7) నాకు సర్వాధికారమియ్య బడిందన్నాడు (మత్తయి 28:18-20). కావున మనలను మోషే ఇచ్చిన ఆజ్ఞలు రక్షించవుగాని క్రీస్తు ఆజ్ఞలే రక్షిస్తాయి. గనుక మనం ఏ కాలెండరు ప్రకారము బ్రతికి చచ్చినా మనకొచ్చే నష్టమేమియు లేదు. కాని మన బ్రతుకు కాలమంతా క్రీస్తును ధరించుకొని బ్రతకాలి. ఇది అక్షరముతో లేకా భాషతో గాక భావంతో అనగా ఆత్మతో ఆలోచించినవారు మాత్రమే గ్రహించగలరు (ప్రకటన 3:13). ఇంత వివరంగా వ్రాసినా సాతాను ఇంకా ఏదో చూపించి అనగా మసక మసకగా ఉన్నదో లేక అన్యులు ఊహించి వ్రాసిన వేదాలలో ఉన్నదో చూపించి మిమ్మల్ని మాయ చేయగలడు గనుక జాగ్రత్తగా అనగా మెలకువగా ఉండండి. ఇంకా జ్ఞానం కావాలంటే దేవునినే అడగండి. ఆయన ప్రేమను గ్రహించండి. సంగములతో ఆత్మ చెప్పిన మాటలన్నీ చెవిగలవాడు వినును గాక...

ఇశ్రాయేలీయుల క్యాలెండరు - నేటి క్యాలెండరు			
బైబిల్ నెలలు	దినములు	రెఫరెన్సులు	మన నెలలు
1వ నెల - నీసాను / లిబీబు	30	ఎస్థరు 8:7	మార్చి - ఏప్రిల్
2వ నెల - జీన్ / ఇయ్యూర్	29	1రాజులు 6:1	ఏప్రిల్ - మే
3వ నెల - సీవాను	30	ఎస్థరు 8:9	మే - జూన్
4వ నెల - తమ్మజు	29	జకర్యా 8:19	జూన్ - జూలై
5వ నెల - ఆమ్	30	యిర్మియా 52:12	జూలై - ఆగష్టు
6వ నెల - ఏలూలు	29	నెహెమ్యా 8:15	ఆగష్టు - సెప్టెంబరు
7వ నెల - ఏతనీయు / ట్రిషీ	30	1రాజులు 8:2	సెప్టెంబర్ - అక్టోబర్
8వ నెల - బూలు / మార్కెస్వాన్	29	1రాజులు 6:30	అక్టోబర్ - నవంబర్
9వ నెల - కిస్లేవు	30	జకర్యా 7:1	నవంబర్ - డిసెంబర్
10వ నెల - టెబెత్	29	ఎస్థరు 2:16	డిసెంబర్ - జనవరి
11వ నెల - శెబాటు	30	జకర్యా 1:7	జనవరి - ఫిబ్రవరి
12వ నెల - ఆదారు	29	ఎస్థరు 3:13, 9:1,19	ఫిబ్రవరి - మార్చి

అధికమాసాన్ని 2వ ఆదారు అంటారు దానికి 30 దినాలు ఉంటాయి.

పోప్ ఫ్రాబల్యం పెరిగిన మధ్యయుగాల్లోనే మార్పులకు లోనయింది. కొత్త ఏడాది ఉత్సవాలను డిసెంబరు 25న జరుపుకోవడం మొదలెపెట్టారు. పద్దతి లేకుండా పోయిన క్యాలెండరు చరిత్ర పోప్ పదమూడో గ్రెగరీ

కొత్త సంవత్సరం చాలా పాతది!

(సాక్షి ఫన్ డే డిసెంబర్ 27 ఆదివారం 2009)

ప్రతి కొత్తదానికి ఒక పాత చరిత్ర ఉన్నట్టు... కాలపు రెక్కలు కట్టుకొని ప్రపంచం ముంగిట వాలే కొత్త సంవత్సరానికి కూడా చాలా పాత చరిత్ర ఉంది. కొత్త ఊసులు చెప్పడానికి, గమ్మత్తు జ్ఞాపకాలను పోగేసుకోవడానికి జీవితానికి కొత్త అనుభవాలతో మరింత పరిపూర్ణతను తేవడానికి మళ్ళీమళ్ళీ వస్తూనే ఉంది. బాణసంచా హారతితో లోకాన అడుగిడేందుకు మరో సారి సిద్ధమయిన ఆ 'పన్నెండణాల ఫారిన్ పోరి' చరిత్ర ఏమిటో మనమూ తెలుసుకుందాం.

కొత్త సంవత్సర ఉత్సవాలది నాలుగు వేల ఏళ్ళ చరిత్ర, బాబిలోనియన్ల కాలం నుండి ఈ ఉత్సవాలు జరుగుతున్నాయి. కాని, జనవరి 1ని కొత్త ఏడాది ప్రారంభంగా భావిస్తూ ఉత్సవాలు జరపడం జూలియన్ సీజర్ నుంచే మొదలైంది. క్రీ॥శ॥ 46వ సంవత్సరంలో సీజర్ లిఖితపూర్వకంగా క్యాలెండర్ను తయారుచేయించారు. సంఖ్యామానం ప్రకారం తయారుచేయించిన ఈ కాలమాన పట్టిక ఎక్కువ ఆదరణ పొందింది. అయినా ఇందులోనూ కొన్ని లోపాలున్నాయి.

చరిత్రలో మాయమైన 10 రోజులు!

పూర్వం నుంచి ప్రధానంగా రెండు క్యాలెండర్లు ప్రాచుర్యంలో ఉండేవి. అవి సూర్యమాన (సోలార్) చాంద్రమాన (లూనార్) క్యాలెండర్లు. జూలియన్ సీజర్ తయారు చేయించిన కాలమాన పట్టిక సోలార్ క్యాలెండరు. ఇది బాగా ఆదరణ పొందింది. ఈ క్యాలెండరు ఆధారంగానే జనవరి 1న కొత్త ఏడాది ఉత్సవాలు జరపడం మొదలైంది. ఈ సంప్రదాయం

తిరగరాయించారు. గ్రెగరీ ఆదేశాల మేరకు అలోసియస్ లిలియస్ అందరికీ ఆమోదయోగ్యంగా ఉండే కొత్త క్యాలెండరు తయారీ బాధ్యతలు చేపట్టారు. సీజర్ క్యాలెండరుకు ఆయన సవరణలు చేసి 365 రోజులు, 12 నెలలు, 52 వారాలు... ఒక అదనపు రోజు (లీప్ ఇయర్ లో వచ్చేది) కలిపి కొత్త క్యాలెండరును రూపొందించారు. 1582 అక్టోబరు 4, గురువారం నాడు దానిని పోప్ కు సమర్పించారు. లిలియస్ సవరణల ప్రకారం 10 రోజులు తొలగించాల్సి వచ్చింది. మరుసటి రోజు నుంచే దానిని అమలులోకి తేవాలని పోప్ ఆదేశించడంతో చరిత్రలో పదిరోజులు మాయమయ్యాయి. మరుసటి రోజును 1582 అక్టోబరు 15 (శుక్రవారం)గా అనుసరించారు. గ్రెగరీ ప్రవేశపెట్టడం వల్ల దీనికి గ్రెగోరియన్ క్యాలెండరుగా పేరొచ్చింది. దీని ప్రకారమే ప్రపంచం ఇప్పుడు జనవరి 1న కొత్త ఏడాది ఉత్సవాలు జరుపుకుంటోంది.

విశేషాలు

1. కొత్త సంవత్సర ఉత్సవాలు మొదట క్రీ.పూ. 2000లో బాబిలోన్ (బాబిలోనియన్ల రాజధాని) నగరంలో ప్రారంభమయ్యాయి. వారికి లిఖితపూర్వక క్యాలెండరు లేదు.
2. రోమన్లు క్రీ.పూ. 153 నుంచి ఉత్సవాలు చేయడం ప్రారంభించారు. కానీ, వాళ్లు మార్చి 1న ఉత్సవాలు జరుపుకొనేవారు.
3. ప్రపంచంలో అత్యంత వైభవంగా కొత్త ఏడాదికి స్వాగతం చెప్పే నగరం రియో డి జెనిరో (బ్రెజిల్). రెండో స్థానం సిడ్నీ (ఆస్ట్రేలియా)
4. గ్రెగోరియన్ క్యాలెండరు వాడుతూ న్యూఇయర్ డేను జరుపుకొని ఒకేఒక దేశం ఇశ్రాయేల్. మతపరమైన నిషేధం ఉన్నది. కానీ, ఇతర దేశాల నుండి వచ్చి స్థిరపడిన వారు అనధికారికంగా జరుపుకొంటారు.
5. గ్రీకులు కొత్త సంవత్సరాన్ని సూచిస్తూ ఏడాది శిశువును ఓ గంపలో ఉంచి అందరికీ చూపించేవారు. క్రీ.పూ. 600లో ఈ పద్ధతి అమల్లో ఉండేది.

6. రోమన్లు మొదలుకొని ఇప్పటివరకు ఒక్క అక్టోబరు నెలకు మాత్రమే 31 రోజులున్నాయి.

7. అయూర్వేద ల్యూంగ్ సైన్... ప్రపంచంలో ఎక్కువ దేశాల్లో ఇది న్యూఇయర్ సాంగ్ గా పేరుపొందింది. ఇది స్కాట్లాండ్ లో పుట్టింది.

నెలరాజులు

- కేలెండర్ నెలలు (నాలుగు మినహా) చరిత్రలో రోమన్ గ్రీక్ రాజులు, దేవతల పేర్ల మీదుగా ఉద్భవించాయి.
2. రోమన్ల దేవుడు జానస్ వల్ల జనవరి వచ్చింది. రోమన్ల పండుగ ఫెబ్రువారి నుండి ఫిబ్రవరి పదాన్ని తీసుకున్నారు.
 3. రోమన్లు, గ్రీకులు యుద్ధ ధైర్యం కోసం పూజించే మార్స్ నుంచి మార్చి పుట్టింది.
 4. ప్రేమకు, అందానికి దేవత అయిన అప్రోడైట్ నుంచి ఏప్రిల్ పేరు ఉద్భవించింది.
 5. ఈమె గ్రీకు దేవత. గొప్పది అని అర్థానిచ్చే మైయా అనే ఇటలీ దేవత పేరు ఆధారంగా మే నెల వచ్చింది.
 6. పెళ్ళి, ఆరోగ్యం కోసం కొలిచే రోమ్, గ్రీకుల దేవత జూనో ఆధారంగా జూన్ పేరుపెట్టారు.
 7. క్యాలెండర్ కు తొలుత ఓ రూపుతెచ్చిన జూలియస్ సీజర్ పేరు మీదుగా జూలై.
 8. దానికి అనగా కేలెండర్ కు మరింత కచ్చితత్వాన్ని తెచ్చిన అగస్టస్ పేరుతో ఆగష్టు నెలను ఏర్పాటు చేశారు. వీరిద్దరికీ సమాన ప్రాధాన్యం ఇవ్వడానికి రెండు నెలలకు 31 రోజులు ఉంటాయి.
 9. సెప్టెంబరు, అక్టోబరు, నవంబరు, డిసెంబరు పేర్లు రోమ్ అలిఖిత క్యాలెండరు నుండి నేరుగా తీసుకున్నారు. వీటిని వారి సంఖ్యామానాలు వచ్చేలా రాసుకున్నారు.
- గమనిక : కొత్త సంవత్సరంలో నూతనత్వమెంత అనే ఈ అంశం “సంవత్సరం” అనే పేరుతో సాక్షి దినపత్రికలో ఫ్యామిలీ ఎడిషన్ సన్నిధిలో ది. 01-01-2011 నాడు కొన్ని మార్పులు చేర్పులతో ప్రచురించబడినది.

దేవునిరాజ్య విస్తరణలో జనారణ్యంలో కేక

డా॥ బి. జాన్